





## सिंहावलोकन के

पहले भाग पर सम्मर्तियाँ—

( दुर्गादेवी बांहरा लाहौर पड़यंत्र की प्रसिद्ध दुर्गा भार्या हैं जो सांडर्स-बघ के बाद भगतसिंह और राजगुरु को अपनी आड़ में, लाहौर से बचा कर निकाल ले गई थीं और फिर दिल्ली प्रांतीय कांग्रेस कमिटी की प्रधान रही )

“...इलाहाबाद में पुलिस के मुकाबिले में गोली चलाकर गिरफ्तार होते समय और उससे काफ़ी समय पहले से यशपाल हमारे संगठन का कमरेडर-इन-चीफ था। दल और उसके काम के बारे में उससे अधिक कौन जान सकता है? ...अपनी कलम की शक्ति से अब यह हिन्दी साहित्य में 'कमरेडर-इन-चीफ' माना जा सकता है।.....

सिंहावलोकन यशपाल की ही कहानी नहीं, हि. स. प्र. स. के क्रान्तिकारी आन्दोलन की कहानी है और अत्यन्त निष्पक्ष। अधिकांश आत्मकथाओं की तरह वह आत्मश्लाघा ही नहीं.....”

दुर्गादेवी

नवजीवन, १४-१-५१

“...यह उस बीते हुए युग की कहानी है जिसके स्मरण से भारतीयों के रोंगटे खड़े हो जाते हैं।...अच्छे उपन्यास की भाँति पढ़ने के लिये एक बार उठा लेने पर छोड़ने को जी नहीं चाहता... ये उस युग की पुनीत गाथाएँ हैं जिन्होंने हमको और आपको नौजवानी में अनुप्राणित किया था।...हिन्दी भाषा भारी जनता में ही नहीं, अन्य प्रदेशों में भी इस पुस्तक का यथोचित सम्मान होगा.....”

सिंहावलोकन के पहले भाग पर सम्मर्तियाँ

( शिव वर्मा लाहौर पड़यंत्र और सहारनपुर वम फैक्टरी के मामले में १८ वर्ष जेल काटे हुए प्रमुख अभियुक्त हैं )

“...सिंहावलोकन हमारे क्रान्तिकारी प्रयत्नों की घटनाओं का बर्णन ही नहीं बल्कि साधारणतः गांधीवादियों द्वारा बदनाम किये गये हमारे सिद्धांतों का स्पष्टीकरण भी है। यशपाल ने घोषणा तो व्यक्तिगत संस्मरण लिखने की ही की है परन्तु वह लगभग दल के इतिहास के समान ही व्यापक है। उस समय के इतिहास को यशपाल ही साधिकार लिख सकता है.....”

शिव वर्मा

हंस, सितम्बर १९५१

“...बहुत महत्वपूर्ण काम यशपाल जी ने किया है, काफ़ी प्रभाषों द्वारा यह साबित कर देना कि भगतसिंह और उनके साथी केवल दुस्साहसिक योद्धा ही नहीं थे बल्कि सज्ज राजनैतिक कर्मी थे और संघर्ष को जनता तक ले जाने का महत्व समझते थे।...लेखक ने अपनी और अपने साथियों की खामियों की तरफ भी इशारा किया है जिससे पुस्तक का मूल्य और भी बढ़ गया है।...उस की ईमानदारी ही सबसे गहरी चोट करती है।...यह पुस्तक लिख कर यशपाल जी ने देश की बड़ी सेवा की है। हम चाहते हैं इस पुस्तक का ज्यादा से ज्यादा प्रचार हो।”



विप्लव प्रकाशन सं०—२५

# सिंहावलोकन

दूसरा भाग

हिन्दुस्तानी-समाजवादी-प्रजातंत्र सेना द्वारा भारत में  
सशस्त्र क्रान्ति की चेष्टा के सम्बन्ध में लेखक के  
संस्मरण ।

यशपाल

प्रकाशक

विप्लव कार्यालय, लखनऊ

मार्च १९५२

मूल्य ५॥) रुपये

प्रकाशक—  
विप्लव कार्यालय  
लखनऊ

---

सर्वाधिकार लेखक द्वारा अनुवाद सहित स्वयंक्षिप्त

---

मुद्रक—  
साथी प्रेस  
लखनऊ

समर्पित हैं --

मेरी यह स्मृतियाँ अपने उन साथियों की स्मृति में जिनके प्रति विश्वास और जिनके सहयोग के भरोसे अपने देश की जनता के लिये सन्तुष्टता के अधिकार पाने के संघर्ष में मृत्यु का भय भी रुकावट न डाल सका था ।

और

आज के अपने उन साथियों को जो पहले किये जा चुके प्रयत्नों में असफलता के अनुभवों और भविष्य में भय की आशंका देख कर भी अपना सर्वस्व बाजी पर लगाने में हिम्मत नहीं दिखा रहे । अपने यह अनुभव उनके लिये उपयोगी हो सकने के विश्वास में प्रस्तुत कर रहा हूँ ।

यशपाल

## प्रसंग क्रम

छिन्न सूत्रों की खोज :—६-१६

जम्मू में दल के जमाव और नये ढङ्ग के बम के अन्विष्टकार का प्रयत्न। जेल में सुखदेव का अनशन। सूत्रों की खोज के लिए भेस बदल जेल में सुखदेव से मुलाकात।

सहारनपुर बम फैक्ट्री :—१८-३४

आगरा से सहारनपुर में केन्द्र का परिवर्तन। सहारनपुर की फैक्ट्री का सूरंग। शिववर्मा, जयदेव कपूर की गिरफ्तारी के समय पुलिस का व्यवहार और अफसर की बहादुरी। कांग्रेसी नेताओं को बचाव के लिए गयाप्रसाद का संकट। तत्कालीन कांग्रेसी सज्जनों और आधुनिक कांग्रेसी मन्त्रियों का व्यवहार।

कलकत्ता और नये बम की विफलता :—३५-४२

कलकत्ता में भगवती भाई से मेल। बंगाली क्रांतिकारियों से परिचय। नए बम की विफलता।

बम की खोज में :—४३-४५

कश्मीर और गुलमर्ग की घाटी में बम के नुसखे की खोज। विदेशी गुलामी विरोधी भावना से जनता की प्रतिक्रिया। डल भील की लहरों पर फाँसी के मार्ग की ओर कदम।

दिल्ली और रोहतक में बम बने :—४६-७३

दिल्ली में फरारी का अड्डा। फगर जीवन का ढङ्ग। रोहतक की सफल बम फैक्ट्री। नौकर के भेस में। जयचन्द्र जी की बुद्धि।

तेहखण्ड में लाइन के नीचे बम :—७४-१००

इन्द्रपाल साधु के भेस में। पुलिस की बुद्धि और ईमान। रेल लाइन के नीचे बम दवा दिये गये। मौत के मार्ग पर प्रतिद्वन्द्विता। आजाद का अविश्वास। कांग्रेसी नेता के अनुरोध से घटना स्थगित।

सूत्रों का विस्तार :—१०१-१२१

हंसराज वायरलेस, कैलाशपति, भैया आजाद, बाबा सावरकर और दिल्ली के दूसरे साथी तथा अड्डे।

वायसराय की गाड़ी के नीचे विस्फोट :—१२२-१४१

हंसराज वायरलेस की सार्थकता । फिर कांग्रेसी नेता का प्रभाव ।  
अंतिम क्षण में निश्चय परिवर्तन । विस्फोट । बचाव की निगाशा  
में बचाव ।

बम का दर्शन :—१४३-१६०

दल का व्यापक आयोजन । बम का 'दर्शन' क्रान्तिकारी और  
गांधी जी ।

भगतसिंह और दत्त को जेल से निकालने की योजना :—१६०-१६१

हंसराज का भूर्खा गैस का प्रपंच । जाली सिक्का । कोकीन की  
चोरी । मुखदेवराज की व्यग्रता । प्रकाशवती से परिचय और उनकी  
फरारी । चतुर दयालून पड़ोसी । सुशीला और दुर्गाभाबी की फरारी ।

भगवती भाई की शहादत :—१६२-२००

जेल पर आक्रमण और बहावलपुर रोड पर विस्फोट :—२००-२०६

जेल के दरवाजे तक । बंगले में विस्फोट के कारण भगदड़ ।

जलगाँव अदालत में मुखबिर पर गोली :—२०६-२१५

उत्तर भारत में हिंस्रप्रस के प्रयत्नों और बंगाल में सशस्त्र क्रान्ति-  
कारी प्रयत्नों के प्रति जनता की प्रतिक्रिया ।

दिल्ली की बड़ी बम फैक्टरी :—२१५-२१६

यशपाल को ग्राहदण्ड :—२१६

दल में जनतंत्रात्मक ढङ्ग के अभाव के कारण निर्बलता और अनु-  
शासन की कमी ।

आतिशी चकर :—२३२

दल में उपदलों की फूट और साथियों की सैद्धान्तिक निर्बलता ।

यशपाल की मुक्ति :—२४६

दृष्टिकोण के आपसी भेद ।

दल भंग :—२५०

आत्मालोचन ।

## भूमिका

पुस्तक के परिचय के सम्बन्ध में आवश्यक प्रायः सभी बातें सिंहावलोकन के पहले भाग के आरम्भ में लिखी जा चुकी हैं। अब फिर पुस्तक का परिचय देने की आवश्यकता नहीं। पहले भाग के प्रकाशन के बाद पाठकों की प्रतिक्रिया रूप कुछ विचार या आलोचनाएँ सुनने को मिली हैं। हि० स० प्र० स० के अधिकांश साथियों ने उस भाग को बहुत ही निष्पक्ष और तटस्थ रूप में लिखा गया समझा है। दूसरा भाग प्रकाशित करते समय उन्हें विश्वास दिलाना चाहता हूँ कि मैंने इस भाग में भी अपनी चेतना में वैसा ही व्यवहार और दृष्टिकोण बनाये रखने का यत्न किया है।

एक दो साथियों से मुझे ऐसे भी सुझाव मिले हैं कि मेरी पुस्तक में कुछ साथियों या प्रकरणों की चर्चा छूट गई है। ऐसा हुआ है और इसका कारण है कि मैं पुस्तक को इतिहास के रूप में नहीं, अपनी स्मृतियों के रूप में लिख रहा हूँ। जिन व्यक्तियों या घटनाओं से मेरा पर्याप्त परिचय नहीं रहा, उनके विषय में चुप रहना ही मैंने उचित समझा है। जिन घटनाओं और व्यक्तियों की चर्चा मैं आलोचनात्मक ढंग से न कर सकता था, उन्हें छोड़ ही दिया है।

एक-आध जगह से दबे-दबे स्वर में यह भी सुनने को मिला है कि मुझे जो बातें अपने अनुकूल जान पड़ीं, मैंने अपनी स्मृतियों में उन्हें ही स्थान दिया है और जो मेरे प्रतिकूल जा सकती थीं, उन्हें छोड़ गया हूँ। इस प्रकार की आलोचना का उत्तर यही दे सकता हूँ कि अतीत का उन घटनाओं के विषय में लिखने का अधिकार और अवसर सभी को है। जो साथी उन घटनाओं की, अपनी स्मृति द्वारा उस समय पर अधिक प्रकाश डाल कर वास्तविकता के विश्लेषण में सहायता दे सकते हैं, उन्हें ऐसा अवश्य करना चाहिये। दूसरी ओर बहुत अधिक सुर्खों से सुना है कि मैंने अपनी अपेक्षा दूसरों की ही चर्चा और श्लाघा अधिक की है, मैं केवल पृष्ठभूमि में सहायक-पात्र के ही रूप में आया हूँ। उस भाग में वर्णित घटनाओं में मेरा जितना भाग था, उससे अधिक अपनी बात कहना मुझे ठीक न जंचा। मैंने उस भाग में भी

अपने आपको गिनय में या संकोच से छिपाया नहीं है। मुझे या आन्दोलन में मेरा भाग जानने की इच्छा इस भाग में अपेक्षाकृत अधिक पूरी हो सकेंगी।

इस भाग में आन्दोलन को बढ़ाने और हानि पहुँचाने वाली दोनों ही तरह की प्रवृत्तियों, घटनाओं का और उनसे सम्बन्धित साधियों का भी वर्णन मैंने किया है। उन घटनाओं पर लीपापोती कर भड़कीले आवरण चढ़ा देने से कोई लाभ न होता। 'सिंहावलोकन' की उपयोगिता उन भूलों का विश्लेषण कर उनसे कुछ निष्कर्ष निकाल सकने में ही है। अनेक भूलों से मैंने भी भाग लिया है। अपनी आलोचना करने में मैंने ममता या संकोच नहीं किया। भूलों का ठेका मैंने ही नहीं ले लिया था। जिन दूसरे साधियों ने भूलें हुईं, उनकी चर्चा भी मैंने उसी स्पष्टवादिता से की है जैसे अपनी भूलों की।

हम लोग आज उन दिनों की सफलताओं और विफलताओं की पूंजी पर निर्भर नहीं कर रहे हैं। उस समय हमने जो कुछ भी किया आज छोटे मोटे इतिहास का अंग बन कर समाज के लिये विश्लेषण की चीजें बन चुकी हैं। उस समय उन घटनाओं के पात्र होने के कारण हम उन घटनाओं का विश्लेषण कर कार्य-कारण के सम्बन्ध नहीं जोड़ सकते थे। उस समय हमारे उद्देश्य और भावनाएँ ही हमारे दृष्टिकोण और परस्पर को निश्चित कर सकती थीं। आज हम उन घटनाओं के परिणामों को कसौटी बना कर अपने तत्कालीन दृष्टिकोण और भावनाओं के ओचित्यानौचित्य की जाँच कर सकते हैं। उन घटनाओं में व्यक्तिगत नाते का मोह छोड़ कर हम आलोचक बन सकें, यही हम लोगों को अब शोभा देता है।

यशपाल  
होली, १२ मार्च १९५२





## छिन्न सूत्रों की खोज

काँगड़ा पहाड़ी नदियों की लम्बी-लम्बी गोरी बाहों के आलिंगन में लिपटी हरी-हरी पहाड़ियों पर छिटकी संक्षिप्त सी बस्ती सब से ऊँची पहाड़ी की चोटी पर एक बहुत बड़े किले के भग्नावशेष नीले आकाश की ओर सिर उठाये है। उत्तर-पश्चिम की ओर बहुत समीप ही सदा बर्फ से ढकी पहाड़ियाँ चाँदी के उजले ढेरों की तरह आँखों को चकाचौंध करती रहती हैं। मेरे मन में काँगड़ा के लिये सदा ही प्रबल आकर्षण रहा है, अब भी है। अनेक पहाड़ों में घूम फिर कर भी मन सदा काँगड़ा को ओर उड़ जाने के लिये छटपटाता रहता है। फरारी की उस अवस्था में काँगड़ा की प्राकृतिक शोभा मुझे कुछ भी संतोष न दे रही थी। मैं उसे देख ही न पा रहा था। प्रतिक्षण यही चिन्ता थी कि इस छोटी सी बस्ती में ऐसे बहुत से लोग मुझे पहचानते हैं जिन्हें मैं अपनी फरारी का कारण और उद्देश्य नहीं बता सकता। मेरा यहाँ बने रहना निरापद नहीं। काँगड़ा में अपने सम्बन्धी वकील साहब के घर में शरण लेना मेरे लिये ही आशंका का कारण न था बल्कि वकील साहब के लिये भी।

मेरे सामने एक ही मार्ग था कि किसी ऐसे बड़े नगर में जाकर टिकूँ जहाँ हजारों-लाखों आदमी एक दूसरे को जाने-पहचाने बिना अपने-अपने काम-काज में लगे, आस पास बने रहते हैं। ऐसी जगह जाकर अपने दल के शेष रह गये साथियों का पता लगाऊँ और कुछ नये लोगों को अपने विचारों के प्रति आकर्षित कर अपने दल का साथी बनाऊँ। विदेशी सरकार पर चोट करने के लिये हथियारों का संग्रह किया जाय। उस समय तक ऐसे एक ही नगर लाहौर से मैं परिचित था परन्तु वहाँ परिचितों की संख्या बहुत ही अधिक थी। लाहौर की

पुलिस भी मुझे थोड़ा बहुत पहचानती थी। मैंने जम्मू जाने का निश्चय किया।

जम्मू कांगड़ा की अपेक्षा उस समय भी बहुत बड़ा नगर था। सन् १९२६-२७ में दो ढाई महीने वहाँ रह चुका था। किरोजपुर में कांग्रेस के कार्य के समय और नेशनल-कालेज तथा हिन्दू-संघ के दफ्तर के मित्र और परिचित कृष्णजी सन्यास लेकर आनन्द स्वामी बन चुके थे। उन्होंने जम्मू के 'वेद-आश्रम' में राष्ट्रीय भावना से संगठन का एक केन्द्र बनाया था। इस केन्द्र में सहायता देने के लिए ही उन्होंने मुझे बुला लिया था। नेशनल कालेज में गर्मी की छुट्टियाँ थीं इसलिए मैं जम्मू जा सका था। स्वामी जी गीता का उपदेश देकर भीम, अर्जुन और कृष्ण के आदर्श नौजवानों के सामने रखते थे। मैं नौजवानों को लाठी, गतका बिजौट, जुजुत्सू और छुरी से लड़ने और आत्मरक्षा का तरीका सिखाता था और खुदीराम बोस और लाला हरदयाल जैसे क्रांतिकारी लोगों की बातें करता था। कुछ नौजवान मेरी बातों की ओर आकर्षित भी होने लगे थे। उस समय कालेज की नौकरी के कारण वह सम्बन्ध छोड़कर लौट गया था। अब पुराने सम्बन्धों से लाभ उठाने की आशा थी। वहाँ साधारणतः परिचितों की संख्या भी कम ही थी।

जम्मू में मेरे एक सम्बन्धी चिरन्जीलाल रियासत की नौकरी में थे। उन्हीं के यहां पहुँचा। मेरे राजनैतिक दृष्टिकोण या विचारों से तो उन्हें क्या सहानुभूति होती परन्तु मेरे साहस के प्रति ज़रूर थी। उन्हें धोखे में न रख अपनी फरारी की बात कह दी। वे डरे नहीं। उन्हीं के यहां ठहरा। फरारी का अनुभव नहीं था इसलिए आरम्भ में दिन में बाहर बिल्कुल न निकलता। अवसरवश उनकी स्त्री और बाल-बच्चे उस समय जम्मू से बाहर अपने सम्बन्धियों के यहां गये हुये थे। मैं दिन भर लोटा कोई पुस्तक पढ़ा करता और रात में निकल पुराने साथियों से सम्पर्क स्थापित करने की चेष्टा करता। पुराने साथियों में से केवल तीन-चार से बात की। इनमें से एक थे मास्टर साहब, दुबला-पतला, लम्बा शरीर, सांवला सा रंग। चौबीस वर्ष बीत चुके हैं, नाम याद नहीं रहा। इनकी मारफत एक नये साथी भागराम से परिचय हुआ। साथी भागराम और मेरा साथ बहुत दिन तक निभा। कई बार दोनों ने एक साथ जंगल में फेली और मौत का सामना साथ-साथ किया। आखिर वह मुझ से पहिले ही गिरफ्तार हो गया। परिचितों में जो

काफी शिक्षित थे उनसे प्रायः सैद्धान्तिक बातचीत होती। अभिप्राय था कि वे अपने परिचय के क्षेत्र में विदेशी सरकार से संघर्ष और एक नयी आर्थिक और राजनैतिक व्यवस्था के लिए यत्न कर चेतना जगा सकें। इस प्रयोजन से कुछ पुस्तकों की भी आवश्यकता हुई।

इन्द्रपाल लाहौर, पुरानी अनारकली में ही जमा हुआ था। उसे पत्र लिखा कि बहिन प्रेमवती और दुर्गा भाभी से उपयोगी पुस्तकें ले कर भेज दें। इन में एक पुस्तक 'पामदत्त' की 'मार्डन इन्डिया' थी। यह पुस्तक उस समय ग़ैरकानूनी और ज़ब्त थी। 'मार्डन इन्डिया' को मैंने बड़े ध्यान से पढ़ा। इस पुस्तक से मुझे अंग्रेज़ी शासन के शोषक रूप को समझने में विशेष सहायता मिली। दिन के समय घर में निष्क्रिय बना रहता था। मैंने 'मार्डन इन्डिया' का अनुवाद सरल हिंदी में कर डाला। यह अनुवाद एक दो वर्ष बाद लाहौर के किसी प्रकाशक ने प्रकाशित भी किया था परन्तु उस पर न मेरा नाम था न पामदत्त का। परन्तु उससे उद्देश्य में कुछ सहायता मिली ही होगी।

'मार्डन इन्डिया' का अनुवाद कर देने और परिचितों के सोमित क्षेत्र द्वारा विदेशी सरकार से संघर्ष की भावना का प्रचार आरम्भ कर देने से ही मैं सन्तुष्ट न हुआ। इस विचार से कि रियासत में ब्रिटिश भारत की अपेक्षा हथियार रखने के कानून शिथिल हैं, यहाँ हथियार पा लेना सुविधाजनक होगा, परिचितों द्वारा हथियार खरीदने की चेष्टा भी आरम्भ की। हथियार मिले तो परन्तु प्रायः देशी और पुराने ढङ्ग के। सदाहरणतः गज से भरे जाने वाले या टोपी लगाकर चलाये जाने वाले पिस्तौल या रिवाल्वर। यह हमारे लिए बेकार थे। बम बनाने की धुन भी लगी ही हुई थी। लाहौर की बम फैक्टरी में सुखदेव के साथ बम का मसाला बनाने का जो प्रयत्न किया था उस का अनुभव याद था। मैं निरन्तर अनुमान कर रहा था कि मसाला बनाने में जो भयंकर धुआँ और गन्ध उठती है उसी के कारण पड़ोसियों को सन्नेह हुआ होगा या हमारे रसायनिक पदार्थ खरीदने अथवा बम के खोल उलटाने की जगह से ही हमारी फ़ैक्ट्री का सुरास पुलिस को लग्न होगा।

अपनी पूरी बुद्धि और कल्पना शक्ति से मैं बम बनाने का ऐसा तरीका सोच रहा था जिससे कि कोई सन्देह पैदा किये बिना, कोई बाहरी सहायता लिये बिना बम बनाया जा सके। बम बनाना और हथियार इकट्ठे करना ही मुझे उस समय क्रान्ति के लिये सब से प्रमुख और

आवश्यक बात जान पड़ रही थी और इस क्रान्ति को आरम्भ करने का साधन मेरी कल्पना में मुट्ठी भर सचेत और आत्म त्यागी नौजवान ही थे। अनेक वर्ष बाद कई दूसरे साथियों को भी क्रान्ति के उद्देश्य से फरारी की अवस्था में देखा। यह लोग क्रान्ति के लिये हथियार इकट्ठे करने और बम बनाने की बात नहीं सोचते थे और न मध्यम श्रेणी के परिमित क्षेत्र में ही क्रान्ति की भावना उत्पन्न कर देने से संतुष्ट थे। हम लोगों की भाँति इन लोगों के लिये भी गिरफ्तारी का भय था। समाजवादी क्रान्ति में विचार रखने वाले ऐसे मजदूर कार्यकर्ता भी घरबार छोड़ कर क्रान्ति को ही जीवन का लक्ष्य बनाये थे। भरद्वाज, संतसिंह युसुफ और भी दूसरे अनेक कार्यकर्ताओं को मैंने ऐसी अवस्था में देखा है। इन लोगों ने पुलिस पर कभी गोली नहीं चलाई। वे गिरफ्तारी का भय सिर पर होते हुए भी निहत्थे, साधारण भेष बदले, रात-बिरात मजदूरों की बस्तियों में क्रान्ति के बीज बोते फिरते थे। हम लोगों ने भी, विशेष कर मैं अपनी ही बात कह रहा हूँ अपना लक्ष्य तो समाजवादी क्रान्ति ही माना था परन्तु उस क्रान्ति का साधन मध्यम और निम्न-मध्यम वर्ग के गिने-चुने नाजवानों द्वारा क्रान्ति की विदेशी शासन विरोधी चेतना जगाना ही माना हुआ था। इसी के साधन स्वरूप मैं एक नये बम का आविष्कार करने और शस्त्र जुटाने की चेष्टा जम्मू में करता रहा।

अपनी कल्पना में नये बम की आयोजना तैयार कर ली। जम्मू में इस प्रकार के कामों के सहयोगी साथी भागराम और मास्टर साहब ही थे। बम का निर्माण कर सकने के लिये विस्फोटक पदार्थों के सम्बन्ध में जो कुछ साहित्य मिल सका, वह पढ़ डाला। अपनी योजना साथी भागराम और मास्टर साहब को समझाई। उन्हें भी विश्वास हो गया कि इस नये तरीके से बिना विशेष जोखिम के आवश्यक संख्या में बम तैयार किये जा सकेंगे। मेरी इस योजना का तत्व समझने के लिये सेना में व्यवहार किये जाने वाले साधारण बम ( हैन्ड ग्रेनेड ) का कुछ परिचय आवश्यक है। बम लोहे का एक अण्डाकार खोखला गोला होता है। इस गोले पर कुछ आड़े और पड़े कटाव बने रहते हैं। भीतर विस्फोटक पदार्थ रहता है। बम के ऊपर तमचे के ढंग का एक घोड़ा लगा रहता है और बम के खोल के मुँह पर स्पर्श मात्र से आग पकड़ लेने वाला कोई पदार्थ टोपी में भरा रहता है। बम गिरने पर घोड़ा

के मुंह पर लगी, विस्फोटक पदार्थ की टोपी पर लगने से आग पैदा होकर तोड़े के सूत्र से भीतर भरे विस्फोटक पदार्थ में पहुँच जाती है। लोहे का गोला फट कर छोटे-छोटे टुकड़ों में छितरा जाता है और यह टुकड़े दूर दूर तक सब ओर घातक मार करते हैं।

इस तरीके के आधार पर मैंने नये बम की आयोजना तैयार की। जम्मू रियासत में तोड़ेदार बन्दूकों पर कोई लाइसेन्स न होने के कारण बारूद अनायास मिल सकता था। बारूद से कारतूस भर लेना कोई कठिन बात नहीं। शिकारी लोग प्रायः कारतूस के खालों को स्वयं भर लेते हैं। विलायती कारतूसों पर निर्भर न करने के लिये हम लोगों ने आध इञ्च व्यास की पीतल की नली ले एक-एक इञ्च के टुकड़े काट, इन टुकड़ों का एक सिरा छेद की हुई टिकिया से मँद कर कारतूस बना लेने का तरीका भी सोच लिया। ऐसे दो कारतूस बनाये गये। एक कारतूस को जंगल में जाकर अजमा भी लिया। अगला कदम था, खोल तैयार करने का। उस के लिए तजवीज थी कि खोल 'प्लास्टर आफ पेरिस' का ढाल लिया जाय और उसमें शरीके के दानों की तरह कारतूसों को सब ओर जड़ दिया जाय।

उपरोक्त बम के आविष्कार की सफलता में हम दोनों को पूरा विश्वास था परन्तु पर्याप्त संख्या में कारतूस बनाने और दूसरे विस्फोटक पदार्थ खरीद कर नये बम का परीक्षण कर सकने योग्य सामान खरीदने के लिये दाम नहीं थे। दो कारतूस बनाने के लिए पीतल की उली बाजार में एक लोहार से ही कटवा ली थी और उसके एक सिरे पर टाँका भी उसी से लगवा लिया था। ऐसे अधिक खोल दुकान से बनाने पर लोहार को सन्देह हो जाने की आशंका थी। अपने आविष्कार के प्रति क्रोधा कर मैंने बम के सम्बन्ध में सब काम स्वयं ही कर सकने के लिए आवश्यक औजार खरीद लेने का निश्चय किया। कह चुका हूँ कि पैसे की कमी के कारण इस योजना को तुरन्त व्यवहार में लाने की सुविधा नहीं थी।

पैसे की कमी के अतिरिक्त दूसरे साथियों से अलगवा भी मुझे खल रहा था। सुखदेव कुछ दूसरे साथियों सहित गिरफ्तार हो चुका था। जो शेष थे उनमें से भगवती भाई को छोड़ कर कोई मुझ से अधिक जानने वाला न था। मुझे फरार हुए लगभग एक मास होने की आशा थी। इस बीच मैं भगवती भाई के बारे में कुछ भी न जान सका।

मैं जानता था कि दिल्ली युक्त-प्रान्त और देश के दूसरे भागों में हमारे दल का संगठन मौजूद है। लाहौर में समय-समय पर सुखदेव के साथ इनमें से अनेक साथियों को देखा भी था। परन्तु उनके ठीक नाम-धाम मालूम न थे, जो मालूम थे वे काल्पनिक थे। मुझे यह मालूम हो गया था कि बहिन प्रेमवति घूँघट निकाल सुखदेव के सम्बन्धियों के साथ जेल जा उस से मिल आई हैं। इन्द्रपाल का माफ़त मैंने इन्हें सुखदेव से दल के कुछ सूत्रों का पता ले लेने के लिये लिखा।

इसी समय समाचारपत्रों में पढ़ा कि लाहौर जेल में सुखदेव ने अनशन व्रत कर दिया है। मेरे पत्र के उत्तर में लाहौर से इन्द्रपाल ने भी इस समाचार का समर्थन किया कि सुखदेव सात दिन से अनशन किए हुए है। उस के निकट सम्बन्धी और वे भी केवल जेल अफसरों की उपस्थिति में ही उस से मिल सकते हैं। ऐसी अवस्था में कोई बात कैसे पूछी जा सकती थी? सुखदेव की प्रकृति से आशंका हुई कि शायद इस आदमी ने बिना विरोध गिरफ्तार हो जाने को ग्लानि में अनशन कर दिया है। यदि इस ने जिह में प्राण दे दिए तो साथियों से सम्बन्ध जोड़ सकने की कोई भी सम्भावना न रह जायगी। दल के दूसरे लोगों से सम्बन्ध जोड़ने के लिए मैंने लाहौर जाकर जेल में बन्द सुखदेव से मिलने का पूर्ण निश्चय किया। मैं चाहता था कि इन साथियों को अपना आविष्कार बताकर काम को आगे बढ़ाऊँ। इस उत्साह में चुपचाप जम्मू में बैठे रहना सम्भव न रहा।

मैं जम्मू से चल रात नौ दस बजे लाहौर पहुँच गया। एक मास पश्चात् लाहौर आया था। मन में आशंका तो जरूर थी परन्तु लाहौर छोड़ते समय जैसी धुक-धुक और घबराहट अब नहीं थी। अभी तक रिवाल्वर या पिस्तौल भी पास नहीं था। अब यह विचार था कि यों चुपचाप छिपे रहने से भी फायदा क्या? जम्मू से चलते समय सावधानी के लिए ग्रामीण पंजाबी को सी वेष-भूषा में गया ताकि ध्यान आकर्षित न हो। सस्ते कपड़े का मैली ढीली लम्बीसी कमीज, तहमत और सिरपर ढीलो-ढाली पगड़ी। ऐसी अवस्था में 'पुरानी अनारकली' में इन्द्रपाल की बैठक में पहुँचा।

इन्द्रपाल 'पुरानी अनारकली' में एक मैली कुन्चैली भोजनशाला के ऊपर दूसरी और तीसरी मन्जिल की कोठरियाँ किराये पर लिये था। बैठक पर "कातिब बिरादरान" (कातिबानन्दु) का बोर्ड लगा था।

उस के दो शिष्य और मित्र भी साथ रहने थे। इन्द्रपाल को विस्मय तो अवश्य हुआ परन्तु उसने अपने समीप बैठे साथियों के सम्मुख अपना विस्मय प्रकट न किया। इन्द्रपाल से एकान्त में अनुरोध किया कि शीघ्र ही दुर्गा भाभी या बहिन प्रेमवती को बुला लाये। दुर्गा भाभी के लिए काफी समय इधर उधर घूमे बिना पीछा करने वाली खुफिया पुलिस से पीछा छुड़ाना कठिन था। प्रेमवती लायलपुर से आयीं सुखदेव की सम्बन्धी स्त्रियों के साथ जेल जाकर उसमें मिल आई थी। उन्होंने बताया कि सुखदेव से कुछ पता ले लेना सम्भव नहीं क्योंकि बात करते समय जेल के अधिकारी समीप बैठे रहते हैं।

मैंने कहा, स्वयं जेल जाकर सुखदेव से मिलूँगा। मेरी बात से उन्हें आश्चर्य हुआ परन्तु मेरे आग्रह पर मान गई। मैंने उन्हें अपने ताप का एक सूट, जूते, हैट और एक अदालती बकालत नामे का प्रबन्ध साथी भन्वन्तरी या एहसान इलाही की मारफत कर लेने के लिये कहा।

अगले दिन दोपहर तक ये सब चीजें मिल गई। मैं वकील बन कर जेल में सुखदेव से मिलने जा रहा हूँ, यह बात दुर्गा भाभी को भी मालूम थी। उन्होंने कभी किसी दुस्साहस से बचने की सलाह किसी को नहीं दी। वे लोगों से घिरी रहने के कारण स्वयं मिलने न आ सकीं परन्तु सलाह दी कि जेल वालों का संदेह बचाने के लिये सुशीला दीदी की सब से छोटी बहिन शकुन्तला को सुखदेव की बहिन बता कर साथ ले जाऊँ।

शकुन्तला उस समय लाहौर कालेज में पढ़ रही थीं। एक-डेढ़ बरस से भाभी के यहाँ ही थीं। उनके घर की बार-बार तलाशियों के कारण वह जब्त साहित्य छिपाने और पुलिस का सामना करने में लूझ चतुर हो चुकी थीं। स्वभाव से प्रायः चुपचाप भाभी के मकान में इकट्ठी हुई क्रान्तिकारी बन्धियों के सम्बन्धियों की भीड़ के भोजन आदि का प्रबन्ध वही संभाले थीं। मेरे फरार होने की अवस्था में झूटसूट सुखदेव की बहिन बन कर मेरे साथ सुखदेव से मिलने के लिये जेल जाने में उन के लिये भी कम आशंका न थी परन्तु उन दिनों हम लोगों में मर और भिन्न किस्ती को छू नहीं गया था।

मैं काजर-टाई और सूट से लुहस्त, ऐंस्क बदल ( जो नश्वर ठाकुर न होने के कारण शुभे बार बार उतार कर हाथ में ले लेनी पड़ती थी )

शकुन्तला के साथ जेल पहुँचा। जेल के अधिकारियों को लायलपुर के इंगलैन्ड से ताजा लौटे वैरिस्टर के रूप में परिचय दिया। जबान घुमा-घुमा कर विलायत से आये नौजवान की तरह अंग्रेज़ी में बात की कि अभियुक्त सुखदेव के ताऊ लाला अचिन्त राम को यह समाचार पाकर बहुत दुख और चिन्ता हुई है कि उनका भतीजा एक हफ्ते से अनशन किये है। मैं उनकी ओर से अभियुक्त को यह समझाना चाहता हूँ कि उस के ऐसे व्यवहार से उस के सम्बंधों बहुत दुखी और नाराज़ हैं। यह समाचार सुनकर सुखदेव की माँ भी अनशन करने लगी है। यह अवस्था बहुत चिन्ताजनक है। इसके अतिरिक्त मैं अभियुक्त से उस की सफाई के बारे में भी परामर्श करना चाहता हूँ। जेलर से मैंने बड़े सौजन्य से बात की। कानून के प्रति अपना आदर प्रकट करने के लिये जेब से सिगरेट निकाल पहले पूछ लिया—‘यहाँ सिगरेट पीना नियम विरुद्ध तो नहीं?’

शकुन्तला अपने भाई की चिन्ताजनक अवस्था के प्रति दुख प्रकट करने के लिये आँसू बहाने लगी। वह लायलपुर से आई आधी देहान्तिन गृहस्थिन की सी पोशाक पहने वैसा ही व्यवहार भी कर रही थी। मैंने जेलर के सामने शकुन्तला को सम्बोधन किया—‘रोने से क्या फायदा? तुम अपने भाई को समझाओ कि यह मूर्खता छोड़े!’

जेलर को विश्वास हो गया। सुखदेव को भीतर से जेल के दफ्तर में बुलवाया गया। वे मैले से कपड़े पहिने था और अनशन के कारण बीमार जान पड़ रहा था। सुखदेव की ओर संकेत कर मैंने शकुन्तला से प्रश्न किया—‘क्या यही तुम्हारा भाई है?’

शकुन्तला भाई के स्नेह में रो पड़ी। सुखदेव परिस्थिति समझ गया और अपरिचित की तरह मुझ से मेरा परिचय करने लगा। मैंने जेलर की उपस्थिति में सुखदेव को उसकी मूर्खता के लिए फटकारा और कानून के महत्व की बात समझाई और उस से उस के गिरफ्तार होने की परिस्थिति के बारे में प्रश्न किया और सहसा जेलर की ओर घूम, मुस्करा कर शंका की—‘ऐसे प्रश्नों का उत्तर अभियुक्त सरकारी अप्सर की उपस्थिति में कैसे दे सकता है?’

जेलर कुछ दूर हट गया। मैं सुखदेव के और समीप हो धीमे स्वर में बात करने लगा। उस के बिना विरोध गिरफ्तार हो जाने का कारण



पूछा। सुखदेव ने उत्तर दिया—“जो होना था, हो गया। संक्षेप में क्या बता सकता हूँ। समय आने पर पता लग ही जायगा।”

मैंने साथियों से अपना सम्बन्ध विच्छेद हो जाने की कठिनाई बताई और प्रभात (शिववर्मा), कालीचरण (कैलाशपति), ठाकुर भाई (महावीरसिंह) आदि से सम्बन्ध जोड़ने का सूत्र पूछा। मैं इन लोगों के वास्तविक नाम उस समय नहीं जानता था परन्तु लाहौर में दल के कार्यकर्त्ता के रूप में इन लोगों से परिचय हो चुका था। यह भी मालूम था कि ये लोग पंजाबी नहीं, युक्तप्रान्त के हैं। भगवतीचरण को खोज लेने का कोई सूत्र सुखदेव को मालूम न था। यू० पी० दल के शेष लोगों से सम्पर्क जोड़ने के लिए उस ने मुझे सहारनपुर में प्रभात का पता दे दिया। पंजाब में पुनः सम्पर्क स्थापित करने के लिए पण्डित जयचन्द्र जी विद्यालंकार और लाला रामशरणदास जी से मिलने की सलाह दी। बात-चीत के अन्त में मैंने सुखदेव को फिर ऊँचे स्तर में तुरन्त अनशन छोड़ देने की सलाह दी और वकालतनामे पर उस के हस्ताक्षर कराकर शकुन्तला को साथ ले जेल से लौट आया।

फरारी की अवस्था में यह दुस्साहसपूर्ण काम करने की बात जो भी सुनता मेरे साहस और चतुराई की सराहना करने लगता परन्तु मैं जानता हूँ कि आशंका से मेरा हृदय धुकधुक कर रहा था। जेल के फाटक के भीतर तो यही आशंका थी कि “चूहेदानी के भीतर चले जाना कठिन नहीं, निकल भी जाऊँ तभी गनीमत है।” दल से सम्पर्क जोड़ना अत्यन्त आवश्यक था और वसके लिए सुखदेव से मिलने के सिवा कोई चारा मुझे सूझ नहीं रहा था।

x

x

x

## सहारनपुर नम फौवटरी

सुखदेव के बताये तीन सूत्रों में से एक सहारनपुर की लकड़मन्डी में डा० निगम की डाक्टर की दूकान थी। सुखदेव ने कहा था कि यदि उसकी गिरफ्तारी के समाचार से मकान बदल न लिया गया होगा तो वहाँ प्रभात मिल जायगा। दूसरा पता था, लाला रामशरणदास जी का। रामशरणदास जी १९१४-१८ के अँग्रेजी-सरकार विरोधी षडयंत्र में लम्बी सजा काट कर दो-एक वर्ष पूर्व ही काला पानी से लौटे थे। भगतसिंह और सुखदेव उन्हें अनुभवी मान उनकी मारफत पुराने क्रांतिकारियों से सम्बन्ध जोड़ने के लिये उन्हें घेरे रहते थे। रामशरणदास जी से मेरा अपना भी कुछ परिचय था ही। उस समय रामशरणदास जी अमृतसर में थे। माग्य की रात, उसी संध्या इन्द्रपाल की बैठक में ही मुझे उन की गिरफ्तारी का भी समाचार मिल गया।

तीसरा पता था, जयचन्द्र जी विद्यालंकार का। जयचन्द्र जी भी पुलिस की नजरों में चढ़े हुए संदिग्ध थे। वे गिरफ्तार नहीं हुए थे। फरार न होकर अब भी खुलेआम 'गवालमण्डी' में रह रहे थे। संदिग्ध होकर भी इनके गिरफ्तार न किये जाने का एक कारण यह भी हो सकता था कि पुलिस उन से मिलने जुलने वाले व्यक्तियों को पहचान कर क्रान्तिकारियों के सूत्रों का पता लगाना चाहती हो। उनके मकान पर जाना उचित न था और उन्हें बुला भोजना वे अपने महत्व और प्रतिष्ठा के अनुकूल न समझते। भगवतां भाई के विरुद्ध जयचन्द्र जी के षडयंत्र की याद ने भी उनसे मिलने के लिये उत्साहित न किया। सहारनपुर जाकर प्रभात या शिववर्मा से ही मिलने का निश्चय किया। शिववर्मा से लाहौर-नमफौवटरी में परिचय हो चुका था। मैं उसके संयत व्यवहार और बोलचाल से प्रभावित भी था। सब से बड़ा आकर्षण सुखदेव द्वारा दिलाई आशा था कि शिववर्मा को माफत आजाद से सम्पर्क हो जायगा।

सहारनपुर जाने से पहले भगवतीभाई का पता लगाने के लिए दुर्गा भाबी से परामर्श करना चाहता था। उनके मकान पर जाना उचित न था। वहाँ जेल में बन्द क्रान्तिकारियों के सम्बन्धियों की भीड़ थी और उनसे मिलने-जुलने वालों पर नज़र रखने के लिए खुफिया पुलिस भी ताक लगाए रहती थी। इन्द्रपाल ने भाबी को एकान्त में बुला लाने का यत्न किया पर भाबी को एकान्त की फुर्सत मिलती कैसे? घर पर जमा भीड़ और जेल में बन्द सभी साथी उसके भाई और देवर बन गए थे। उन सब के लिए बढ़िया-बढ़िया खाने बनाकर जेल भिजवाते रहना उन्होंने क्रान्तिकारी कर्तव्य मान लिया था। कर्तव्य और उत्तरदायित्व कंधों पर आ पड़ने पर दुर्गा भाबी का 'दुर्गा' रूप प्रकट हो रहा था। बहिन प्रेमवती की मार्फत उनका संदेश मिला। भाबी का अनुमान था कि लाहौर में धड़ पकड़ आरम्भ हो जाने पर भगवती भाई न तो जल्दी लाहौर आने की और न घर के पते पर पत्र लिखने की ही मूर्खता करेंगे। वे सम्भवतः कलकत्ते में सुशीला-वीदी के सुरक्षित और असन्दिग्ध स्थान से हम लोगों से सम्पर्क जोड़ने का यत्न कर सकते हैं। निश्चय किया, सहारनपुर में शिववर्मा से मिल भगवती भाई की खोज में कलकत्ता चला जाऊंगा। कलकत्ते जाने के लिए आवश्यक व्यय जुटाने की प्रतीक्षा में दो दिन लाहौर में ही ठहरना पड़ा।

जेल में सुखदेव से मिलने के लिए खूब साफ सूट पहन कर गया था लेकिन इस बैठक में इन्द्रपाल का मैला कुरता पहन और तहमत बाँधे पड़ा रहता। मेरे आने पर इन्द्रपाल ने पूछा था—“अपने साथियों को तुम्हारा क्या परिचय दूँ?” उसे सलाह दी थी—“गांव का पड़ोसी और बचपन का साथी बता दो। गाली देकर मेरी कुछ निन्दा भी कर देना। उन्हें मुझ से मिलने की इच्छा भी न होगी।” मेरे दिन भर घर में रहने के कारण इन्द्रपाल के साथियों को सन्देह न हो इसलिए इन्द्रपाल ने कह दिया—“आँखें आई हुई होने के कारण घूप में नहीं निकलता।”—एक सस्ती सी हरी ऐनक मैंने लगा ली।

लाहौर से जाने की तैयारी में था। १४ मई को सुबह ही अपने साथियों की आँख बचाकर इन्द्रपाल ने मुझे खबर दी—“सहारनपुर में एक डॉक्टर की दुकान में वम-फैक्टरी पकड़ी गयी है और प्रभात और हरीश दो क्रान्तिकारी गिरफ्तार हो गए हैं।” मैं अंग्रेजों का समाचार पत्र पढ़कर घटना का अधिक ब्यौरा जानना चाहता था परन्तु इन्द्रपाल

के साथियों को सन्देह न होने देने के लिए मन मारे रहा । जरूरत भी क्या थी ? मन्डी-चोबफरोशान (लक्कड़मन्डी) में डाक्टर की दुकान में बम फैक्टरी और प्रभात ही नाम काफ़ी था । यदि एक दिन पहले चल दिया होता तो मैं भी फंस जाता । यह बचाव भी उतना ही आकस्मिक था जितना कि लाहौर की बम फैक्टरी पकड़ी जाने वाली रात मेरा बहाँ न रहना । अब कलकत्ते जाने के सिवा रास्ता न था ।

सहारनपुर की बम फैक्टरी का पकड़ा जाना दल के लिए बड़ी भारी चोट थी । उस समय हि० स० प्र० स० का केन्द्र सहारनपुर में ही था । अक्सर की बात थी कि केन्द्र में उस समय अधिक आदमी मौजूद न थे । आजाद का व्यक्तिगत परिचय और प्रभाव माँसी और ग्वालियर में अधिक होने के कारण वे वहाँ ही थे । उन दिनों हिंसप्रस का फैलाव प्रायः उत्तर प्रदेश, देहली और पंजाब में ही था । भौगोलिक दृष्टि से सँहारनपुर आगरा की अपेक्षा अधिक सुविधाजनक तो था ही परन्तु आगरा से केन्द्र बदल देने का एक और भी कारण हो गया था ।

अस्मैबली-बमकांड से पहले भगतसिंह कामकाज के सिलसिले में इलाहाबाद भी जाता रहता था । इलाहाबाद के स्थानीय नेता यतीन्द्र सान्याल ने भगतसिंह का परिचय ललितमोहन बैनर्जी से भी करा दिया था । ललित दल के काय में शिथिलता की शिकायत कर काम को आगे बढ़ाने और फैलाने की उत्सुकता प्रकट करता रहता था । भगतसिंह ने उसे विशेष रूप से उत्साही और लगन का साथी समझा । ललित इलाहाबाद यूनिवर्सिटी में एम० एस सी० में पढ़ रहा था । जिस समय यतीन्द्र दास बम बनाने की शिक्षा देने के लिए कलकत्ते से आगरे आया, दूसरे अनेक चतुर और महत्त्वपूर्ण साथियों के साथ भगतसिंह ने ललित को भी इस शिक्षा के लिए उपयोगी समझ आगरा बुलवा लिया ।

ललित ने आगरा आकर जब तीन मकानों में कई साथियों का जमघट, बम बनाने का विराट आयोजन और शस्त्रों का जमाव देखा तो उत्साहित होने के बजाय उसके हाथ-पांव फूल गए । उसने तुरन्त इलाहाबाद लौट जाना चाहा । उस की घबराहट और कंपकपी इतनी स्पष्ट थी कि इस की ओर आजाद, सुखदेव, शिव और यतीन्द्र कई साथियों का ध्यान गया । ऐसे आदमी को केन्द्र में बुला लेने की भगतसिंह की नादानी पर सब लोगों ने एतराज किया । यतीन्द्र ने सावधान किया—  
“इस आदमी की कायरता दल को ले डूबेगी ! इसे इलाहाबाद नहीं,

यहाँ ही यमुना किनारे किसी सुनसान जगह ले जाकर गोली मार यमुना में ही ढकेल देना चाहिए ।” भगतसिंह ने यतीन्द्र की बात का विरोध किया । दूसरे साथियों को भी इतनी उग्रता उचित न जंची । ललित को इलाहाबाद लौट जाने दिया लेकिन इस बात पर सभी साथी सहमत थे कि ललित के पहचाने स्थान को तुरन्त बदल देना चाहिए । यतीन्द्र की आशंका ठीक ही प्रमाणित हुई । इलाहाबाद में गिरफ्तार होते ही ललित क्षमा मिल जाने की आशा में सरकारी गवाह बन गया ।

आगरा और दिल्ली के मकानों को दल के अनुशासन के अनुसार बदला तो यों भी जाता क्योंकि भगत और दत्त अब जल्दी ही असेम्बली में बम फेंक कर गिरफ्तार होने वाले थे । नियमानुसार उनकी जानी हुई जगह बदल दी जानी चाहिए थी । डा० गयाप्रसाद को सहारनपुर में एक मकान किराये पर ले लेने का आदेश दिया जा चुका था परन्तु वे अभी सुविधाजनक जगह ले नहीं पाये थे । घटना की आशंका से आगरा का वह मकान, ‘जहाँ ललित गया था’ तुरन्त छोड़ दिया गया और वहाँ का सामान अस्थायी रूप से दिल्ली में, बाज़ार सीताराम के मकान में ढो दिया गया ।

अवसरवश सीताराम बाज़ार के मकान को भी जल्दी ही बदल लेना आवश्यक हो गया । यहाँ किराये पर लिए हुए कमरे तिमंजिले पर थे । सब से नीचे की मन्जिल में रहने वाले लोग ‘भांपड़ मार देने’ या ‘उठा कर फेंक देने’ की धमकी दिये बिना बात करना भी अपनी हेठी समझते थे । इनके इस व्यवहार के कारण ही बाज़ार में इनका व्यवहार भी था । वे अपने दबदबे के प्रदर्शन के किसी भी अवसर से चूकना नहीं चाहते थे । इन्हें ‘गुरु’ या ‘उस्ताद’ सम्बोधन किया जाता था और पीछे पीछे कुछ और । नीचे इनके दरवाजे के सामने साइकिल रख दी जाने के कारण एक दिन इन से जयदेव कपूर का झगड़ा हो गया । साधारणतः दल के लोग अपनी ओर किसी प्रकार ध्यान आकर्षित न करने के लिए भगड़े-फिसाद से बच, विनय से ही रहते थे । कहावत तो है कि ‘ताली एक हाथ से नहीं बजती’ परन्तु कभी निश्चल हाथ पर ही दूसरा हाथ इतने जोर से था पड़ता है कि बचाने पर भी ताली बज ही जाती है । ऐसी ही बात यहाँ भी हो गई और जगह बदल लेनी पड़ी । इतनी सी बात का कोई महत्व न होता पर हुआ ! क्या ? वह आगे पता चलेगा ।

सहारनपुर में डा० गयाप्रसाद ने दल के काम के बहुत अनुकूल एक मकान मुहल्ला 'चोबफरोशा' या 'लकड़मण्डी' में किराए पर ले लिया। मकान तो ले लिया परन्तु पैसे की कमी के कारण उस में डाक्टर की बैठक और डिस्पेन्सरी का सरंजाम न जमा सके। इस से पूर्वा डाक्टर फिरोजपुर में दल के लिए ऐसा बहुत अच्छा अड्डा जमा चुके थे। वहाँ वे तुरन्त ही विश्वस्त और सम्मानित नागरिक बन कायस्थ गिरादरी के सेक्रेटरी भी हो गये थे। उनकी होमियोपैथी, एलोपैथी और हकीमी की मिली-जुली प्रैक्टिस से निर्वाह लायक आमदनी भी होने लगी थी। लेकिन सहारनपुर पैसे की कमी के कारण जुगाड़ न जमा। शिव वर्मा और जयदेव कपूर देहली से आगरा का सामान तो ला कर यहाँ भरने लगे परन्तु बहुत यत्न करने पर भी पैसा न ला सके। डाक्टर कुछ रुपया आने की प्रतीक्षा में बैठक में पड़े-तख्त पर बैठे या लेटे कोई पुस्तक पढ़ते रहते या औंघाते रहते। डिस्पेन्सरी के नाम पर एक स्टैथिसकोप (फेफड़े जांचने की चाँगा लगी रबड़ की नली) और एनीमाकैन (रबड़ की नली लगा बस्ती कर्म का डिब्बा) दीवार पर कीलों से लटके रहते।

शिव वर्मा आगरे में बम बनाने में सिद्धहस्त यतीन्द्र से शिक्षा पा चुके थे। आगरे में बना बम का मसाला और लाहौर में मुखदेव के ढलवाये बम के खोल भी मौजूद थे। शिव और कपूर ने इन बमों को भर कर उपयोग के योग्य बना लेना उचित समझा। इन बमों के उपयोग का अवसर भी शिव और कपूर की कल्पना में आ गया था। उन दिनों वायसराय देहरादून के जंगलों में शिकार के लिये आये हुए थे। शिव ने भाँसी जाकर आज्ञाद से वायसराय पर हाथ चलाने की आज्ञा माँगी। आज्ञाद ने पहले परिस्थिति का व्यौरा बताने के लिए कहा। यह दोनों खुफिया-पुलिस वालों जैसे कपड़े और व्यवहार अपना कर उन्हीं से "सवारी" के आने-जाने का स्थान और समय का पता रखने लगे।

साण्डर्स-बध, असेम्बली-बमकांड और लाहौर में बमफैक्टरी पकड़ी जाने की घटनायें ऊपर-तले जल्दी-जल्दी हो चुकी थीं। जगह-जगह क्रांतिकारियों की गिरफ्तारियाँ भी हो रही थीं। लाहौर में मुखदेव की गिरफ्तारी का समाचार मिल चुका था। वह इस मकान को जानता था, इसलिए मुखदेव के बयान देने का विश्वास न होने पर भी इस मकान को नियमानुसार बदल लेना आवश्यक हो गया था परन्तु कठिनाई थी पैसे की। वातावरण में राजनीति के क्रांतिकारी रंग की सनसनी थी।

पैसा न होने के कारण शिव और कपूर स्थानीय ढ़ङ्ग के कपड़े नहीं बनवा पाये थे। कानपुर, इलाहाबाद के विद्यार्थियों जैसे ही कपड़े पहनते थे। इन लोगों के कपड़े और डा० गयाप्रसाद की सामान से शून्य दुकान लोगों का ध्यान आकर्षित करने लगी। यह लोग समीप के वाचनालय में अखबार पढ़ने के लिए जाते तो लोग इन से राजनैतिक बातचीत करने लगते। तीनों ने इस स्थिति को भौंपा और सहारनपुर से डेरा हटा देने की आवश्यकता अनुभव करने लगे। १० या ११ मई के दिन एक खहरधारी सज्जन ने डाक्टर से एकान्त में मिल कर चेतावनी दी—“आपका क्रांतिकारियों से तो कोई सम्बन्ध नहीं ? सुना है, पुलिस इस शहर में क्रांतिकारियों का अड्डा खोज रही है।” डा० ने राजनीति से अपना वैराग्य बता कर उन्हें निश्चिन्त कर दिया परन्तु सहारनपुर से तुरन्त उठ चलने के लिये छूटपटाने भी लगे। यह हो न पाया ? तीनों के निकल चलने लायक पैसा न था। तीनों की जेब से मिला कर कानपुर तक का एक ही ओर का किराया निकला। डा० अपने किसी सम्बन्धी से रुपया उधार लाने के लिये कानपुर चले गये। तब शिव और कपूर के पास केवल दस आने रह गये थे। डाक्टर के १२ तारीख को सुबह ही लौट आने की आशा थी। दो दिन तो चना-चबेना से काटे जा सकते थे।

दल के इस मकान का पता पुलिस को कैसे लगा, यह बात ध्यान देने की है। गयाप्रसाद, शिव और कपूर को बहुत दिन तक यही कलख रहा कि साधन न होने के कारण डाक्टरी की दुकान का पर्दा न बन सका और पुलिस भीतर की अवलोकन जान गई। खुफिया-पुलिस में इतनी चातुरी कम हो देखो है। इससे पूर्व इस मकान को जानने वाले दो व्यक्ति गिरफ्तार हो चुके थे, एक सुखदेव और दूसरा फणीन्द्रनाथ घोष। सुखदेव ने इस मकान का पता पुलिस को दिया होता तो यह मकान दो-तीन सप्ताह पहले ही पकड़ा जाता; दूसरी बात, वह मुझे यहाँ जाने के लिये न कहता। सुखदेव ने बयान तो ज़रूर दिया था लेकिन कुछ दूसरे ढंग से। उसके बयान से कोई भी गिरफ्तारी न हुई। सुखदेव ने आगरा के उसी मकान का पता पुलिस को दिया था जिसे दस उस की गिरफ्तारी से पहले ही बहल चुका था। फणीन्द्र सहारनपुर का मकान पकड़ा जाने से दो-तीन दिन पहले ही कलखते में गिरफ्तार हुआ था और गिरफ्तार होते ही क्षमा की आशा में मुखबिर भी बन गया था।

फणीन्द्रनाथ घोष १९१४—१९१८ के क्रान्तिकारी आन्दोलन में भाग ले चुका पुराना विश्वस्त क्रान्तिकारी था। वह नज़रबन्दी भी काट चुका था। हि० स० प्र० स० में भी उसका स्थान महत्वपूर्ण था। बिहार के संगठन का पूरा उत्तर दायित्व उसी पर था। काकोरी कांड के बाद दल के छिन्न-भिन्न हो जाने पर संगठन फिर से जमाने में उस ने आज़ाद और भगतसिंह को काफी सहायता दी थी परन्तु इस समय उस में कुछ शैथिल्य आ रहा था। इसका कारण उस के अपने मन का चोर ही था। हिसप्रस के नियमों के अनुसार दल में विवाहित लोगों के सम्मिलित होने की मनाही नहीं थी परन्तु दल के लोगों को विवाह करने से पहले दल की अनुमति ले लेना आवश्यक था। साधारणतः इस नियम का अधिक महत्व न था क्योंकि विवाह का प्रश्न उठता न था। दूसरी ओर इस नियम की ओर साथियों का ध्यान दिलाये बिना नियम भंग हो जाने पर कड़ाई दिखाई गयी। परिणाम में दो तीन विकट घटनायें हो गईं। फणीन्द्र के सम्बन्ध में ऐसा अवसर भी न आया। अपने विवाह की बात वह साथियों से छिपाये था परन्तु अब संकट से कतराने लगा। उस के जाने-साने पुराने क्रान्तिकारी होने के कारण असेम्बली-बमकांड और लाहौर बमफैक्टरी पकड़ी जाने के बाद पुलिस उसे भी खोज रही थी। बचने के लिये वह घर से तो फरार हो गया परन्तु अपनी नव-वधु के आकर्षण का दमन न कर सका वह फरारी की हालत में कलकत्ता, अपनी ससुराल ही जा पहुँचा।

फणीन्द्र के विवाह की बात साथियों को मालूम न थी परन्तु पुलिस तो जानती थी और उसकी खोज में उसकी ससुराल पर भी आंख रखे थी। ससुराल आने पर वह गिरफ्तार हो गया और गिरफ्तार होते ही ज़मा के मोल में दल का भेद दे साथियों की गिरफ्तारी कराने लगा। यतीन्द्रनाथ दास, कमलनाथ तिवारी, बैजनाथ सिंह विनोद, केदारमणि शुक्ल, सुरेन्द्र पाण्डे और ललित आदि उसी के बताने से गिरफ्तार हुए। सहारनपुर के मकान का पता भी उसी ने दिया था, मुकद्दमा चलने पर यह बात स्पष्ट हो गई। इसीलिए आज़ाद को उसे दण्ड देने का विशेष आग्रह था। 'जलगांव' अदालत में उस पर गोली चलाई गई और एक बार १९३० में इलाहाबाद में भी उस पर चोट की गई। लेकिन वह बच ही गया। अस्तु:—

जब खुफिया-पुलिस किसी मकान पर नज़र रखती है तो अनुभवी



लोग तुरन्त ताड़ जाते हैं। शिव और कपूर को अपने मकान के प्रति पुलिस का सन्देह होने का कोई लक्षण दिखाई नहीं दिया। १२ तारीख दोपहर से कपूर को मन ही मन एक धुधुकी या अनिष्ट की आशंका अनुभव हो रही थी। उसने अपने मन की बात शिव से कही। दोनों ने बारी-बारी से आधी-आधी रात पहरा देने का निश्चय किया। उस रात गरमी बहुत थी। हवा भिलकुल बन्द। इसलिए दोनों ही छत पर जा पास-पड़ोस में नजर दौड़ाते रहे। यह क्रान्तिकारियों का पुराना अनुभव था कि पुलिस प्रायः हॉ प्रातः चार या पांच बजे छापा मारने आती है। जब सुबह लगभग छः-साढ़े छः बज गए तो दोनों नीचे उतर आये। पौ फटने के समय ठण्डी हवा चलने लगी थी। रात भर के जगे दोनों, सुबह डाक्टर के रूपया लेकर लौट आने की आशा में आंगन में पड़ी खाटों पर लेट गये और गहरी नींद सो गये।

इस मकान में सामने सड़क पर तीन दरों का एक लम्बा कमरा था। यहीं कमरा डाक्टर की बैठक या डिसपेंसरी था। इस कमरे की बगल में एक दरवाजे से बरोठा या घर के भीतर के आंगन के लिए रास्ता था। आंगन के पार फिर ऐसा ही लम्बा कमरा और बरोठे के दहिनी ओर भी लम्बा सा कमरा था। इन कमरों के दरवाजे आंगन में और एक दूसरे में भी खुलते थे। सुबह सात-साढ़े सात बजे के लगभग, जब गर्मियों का सूर्य अच्छा खासा चढ़ चुका था, बरोठे के किवाड़ों के बहुत जोर से खटखटाने की आहट हुई। इतनी आहट पर भी कपूर की नींद न टूटी। शिव जोर की आहट से हड़बड़ा कर “ठहरो! ठहरो!!” पुकारता हुआ उठा और डाक्टर के लिए दरवाजा खोल दिया। देखा तो पुलिस! सिपाहियों ने उसे घेर लिया। शिव डाक्टर के लिए दरवाजा खोलने आया था इसलिए खाट पर सिरहाने रखा पिस्तौल न लिया था।

पुलिस ने प्रश्न किया—“आप ही डाक्टर हैं?”

शिव ने इनकार किया—“नहीं, मैं उनका रिश्तेदार हूँ। बनारस हिन्दू विश्वविद्यालय में पढ़ता हूँ। गरमी की छुट्टी में एक मित्र के साथ मंसूरी गया था। लौटते हुए यहाँ परसों आया हूँ। डाक्टर साहब घर में किसी जरूरत के कारण कानपुर गये हैं।”

शिव ने अनुमान किया, पुलिस सन्देह कर यहाँ आई है। चतुरता से बातचीत कर यदि उनका सन्देह दूर कर दिया जाये तो लौट जायगी। परन्तु पुलिस काफ़ी जानकारी के आधार पर आई थी। डिप्टी सुपरि-

डेडेंट मथुरादत्त जोशी कोतवाल और पुलिस के सशस्त्र दस्ते के साथ स्वयं आये थे। बरोठे से एक दवाजा बैठक में था। वे बैठक में चले गये।—“क्या पढ़ते हो ?... कौन कौन प्रोफेसर है ?” तहकीकात करते हुए जोशी साहब बैठक की आलमारियों में रखी पुस्तकों की पड़ताल करने लगे और कुछ पुस्तकों को ज्वत्त साहित्य बताने लगे। इसी समय भीतर से पुकार आई—“हज़ूर, इधर आइये यहाँ बहुत कुछ है।”

कोतवाल आंगन और दूसरी कोठरियों की ओर चला गया था। कपूर अभी गाढ़ी नींद में सो ही रहा था। कोतवाल ने उसे हाथ पकड़ कर उठाया और तीन सिपाहियों के बीच एक ओर खड़ा कर दिया। जोशी कोतवाल की पुकार सुन शिव को साथ लिये भीतर की कोठड़ी की ओर चले। आंगन में शिव ने कपूर को घिर गया देखा।

भीतर के कमरे की आलमारियों में बम बनाने के रासायनिक बर्तन और सामान रखे हुए थे। एक सन्दूक में तैयार बम और छोटे बेग में दो पिस्तौल तथा कारतूस भी थे। जोशी साहब शिव से इस सामान के सम्बन्ध में पूछताछ करने लगे। चतुरता से बात बनाकर बच जाने की सम्भावना अब नहीं रही थी लेकिन चारों ओर से पुलिस से घिर जाने के कारण झपट कर हथियार उठा लेने का भी अवसर न था। बातचीत में ही ऐसा कोई अवसर आ सकता था। जोशी साहब शिव से ही आलमारियां खुलवा कर पूछताछ कर रहे थे—“यह क्या है, वह क्या है ?”

“मैं क्या जानूँ ! डाक्टर साहब का सामान है। वे हकीमी भी करते हैं। दवाइयाँ बनाने और कुश्ते फूँकने का सामान होगा।”—शिव ने अनुमान प्रकट किया। जोशी और शिव दोनों पैतरेबाजी से बात कर रहे थे। एक बक्स की ओर संकेत कर जोशी ने शिव को हुक्म दिया—“इसे खोलिये !”

“सब कुछ मैं ही खोलूँ ? तालाशी आप ले रहे हैं, आप स्वयम् खोलिये !”—शिव ज़रा अकड़ा।

“नहीं आप को खोलना होगा”—जोशी ने जिह्र की।

“अच्छा ?”—शिव ने बक्स का ढक्कन उठा भीतर हाथ डाल ललकारा—“अब मरो तुम सब ! यह बम है !”—सन्दूक से एक बम निकाल उसने ऊपर उठाया। जोशी साहब ने चिल्ला कर हुक्म दिया—

“पकड़ो ! भागो !” और सब से आगे स्वयं ही आगे । दूसरे लोगों ने भी ‘पकड़ने’ के बजाय ‘भागने’ की ही आज्ञा का पालन किया । शिव दूसरी ओर की आलमारी की तरफ लपका । भरा हुआ बम उसके हाथ आ गया था परन्तु आकस्मिक विस्फोट की दुर्घटना से बचाव के लिये बमों के तोड़े इस आलमारी में रखे हुए थे । वहीं दो पिस्तौल भी एक छोटे बग में थे । इस आलमारी की ओर घूमते शिव की पीठ अपनी ओर हाँती देख कोतवाल लौट पड़े और प्रत्युत्तर में ललकार कर बोले—“रेबोल्यूशनरियों को पकड़ने आये तो मौत का क्या डर ?” उन्होंने ने झपट कर शिव को कमर से उठा फर्श पर पटक दिया और उस के दोनों कंधों को अपने घुटनों से दबा लिया । कोतवाल शरीर के लहम-शाहीम, दिज्ञ और जाति से राजपूत थे । शिव का हाथ ताँड़े या पिस्तौल तक न पहुँच पाया । सिपाही भी लौट पड़े । शिव की खूब पिटाई हुई और उसके दोनों हाथ पीठ पीछे बांध दिये गये । कपूर को भी हथकड़ो पहना दी गई ।

जोशी साहब भय से चिल्लाते हुए भाग कर मकान के बाहर पहुँच गए थे । शत्रु के काबू कर लिए जाने की खबर पा पिस्तौल से धमकाते हुए लौटे । बद्धवासी में आंगन में खड़े, पुलिस से घिरे कपूर को ही पिस्तौल दिखा कर धमकाने लगे—“बम को रखो नीचे !.....नहीं तो अभी गोली मारता हूँ !” ( Put down the bomb or I will shoot you ! ) ।

नींद की बेखबरी में गिरफ्तार हो जाने और अकत्याशित हो-हल्ले से कपूर औसान खो बैठा होगा नहीं तो उस भगदड़ में कुछ न कुछ करने का यत्न करता । परन्तु जोशी को अपने से भी अधिक बराया देख उसे मजाक सूझा—“होश कीजिए जनाब, मेरे हाथ बंधे हुए नहीं दीखते ? देखिये आप के पिस्तौल की नली कहाँ जा रही है ?”—वास्तव में ही जोशी के हाथ हवा में हिलते पत्तों की तरह कांप रहे थे और पिस्तौल की नली जमीन की ओर थी ।

इन लोगों के बांध-बंध लिए जाने पर डिप्टी सुपरिटेन्डेन्ट जोशी अभियुक्तों और सामान को कोतवाली पहुँचाने का हुक्म दे, इस घटना का वृत्तान्त डिप्टी कमिश्नर को स्वयं सुनाने के लिए उस के बंगले की ओर चल दिये । इनके चले जाने के बाद कोतवाल पराजित शत्रु के प्रति राजपूती उदारता से बोले—“इतने पिस्तौल-कारतूस और बम होते

हुए भी आप लोग बिना कुछ करे-धरे गिरफ्तार हो गए ? आप लोग चाहते तो हम सब को मार कर मजे में भाग जाते !”

“आप लोगों को मारने से हमें क्या मिलता ? हिन्दुस्तानियों का राज कायम करने के लिए तो हम लड़ रहे हैं ; उन्हीं को मारने लगे ? गोरी चमड़ीवाले आते तो आप लोग देखते !”—उत्तर इसके सिवा और ही क्या सकता था परन्तु यह उत्तर केवल सिपाहियों को व्यक्तिगत सहानुभूति के लिए बहका लेने का प्रयत्न ही नहीं समझ लिया जा सकता । हि० स० प्र० स० की भावना क्रान्ति को सर्वसाधारण के सहयोग पर उठाने की थी । निरन्तर उसी दृष्टिकोण से सोचते रहने के कारण, या उस विचार को बिलकुल जड़ता से अपना लेने के कारण कपूर और वर्मा शत्रु सरकार के हाथ-पांव (पुलिस) को भी सर्वसाधारण जनता का अंग और अपना देशवासि मान आक्रमण करने से चूक गए । यह कारयत्ना नहीं, भावना को जड़ता से अपना लेना ही था ।

सिपाहियों पर इस बात का असर भी हुआ । “अरे बाबू, हम लोगों का क्या ? टुकड़ाखोर कुत्ते हैं । मर ही जाते तो क्या था ? यों भी हम जैसे सैकड़ों रोज मरते हैं । आप लोगों की ही जिन्दगी की कीमत है जो दूसरों के लिए कुछ कर रहे हैं ।”—सिपाहियों ने उत्तर दिया और दोनों की तो सचमुच आँखे छलक आईं । एक खिन्न स्वर में बोला—“हम लोग क्या जानते थे कि आप लोग कौन हैं ? हमें तो कहा गया था, ‘कोकीन-फरोशों’ को पकड़ने जा रहे हैं ।”

दोनों ओर की बातों में कितनी सच्चाई थी, वह जाने दीजिए परन्तु शिव और कपूर के संयत व्यवहार से कोतवाल और सिपाहियों को इनके खानदानों, शरीफ और ईमानदार होने में सन्देह न रहा । बाद में वे इन्हें सभी प्रकार की कानूनी सुविधा देते रहे । कोतवाल तो प्रायः देश के लिए इनके त्याग की प्रशंसा और अपनी गद्दारी के प्रति ग्लानि भी प्रकट करते रहते । अपनी स्पष्टवादिता में कोतवाल ने अपने इस व्यवहार का रहस्य भी प्रकट कर दिया । शिव को गिरफ्तार किया था कोतवाल ने अपनी जान पर खेल कर । उन्हें इस बहादुरी के लिए बहुत प्रशंसा और पदोन्नति की आशा थी । लेकिन डिप्टी सुपरिटेण्डेंट जोशी ने बहादुरी और चतुरता का सब श्रेय, कलकटर को दी गई रिपोर्ट में, स्वयं ही समेट लिया । कोतवाल को जब “माया मिली न राम”

तो वे विदेशी सरकार के टुकड़ाखोर कुत्ते बनने की ग्लानि अनुभव करने लगे ।

डा० गयाप्रसाद रुपये के लिये सभी सम्भव उपाय कर तीन दिन बाद खाली हाथ लौटे । यदि अखबार पढ़ लिया होता तो उन्हें सहारनपुर लौटना ही न चाहिये था । साधारणतः फरार क्रान्तिकारी देश के भिन्न-भिन्न भागों में होने वाली घटनाओं के प्रति चौकस रहने के लिये सबह ही अखबार पढ़ लेते थे । डाक्टर ने रास्ते में अखबार नहीं पढ़ा । पढ़ा इसलिये नहीं कि कानपुर में लौटने भर का किराया भी मुश्किल से मिला था । सोचा कि सहारनपुर में तो अखबार खरीदा ही गया होगा, पहुँच कर पढ़ लेंगे । सहारनपुर के स्टेशन पर ही पुलिस उनकी प्रतीक्षा में चौकस थी परन्तु डाक्टर अपनी स्वाभाविक शान्त और विशिष्ट मुद्रा के कारण भीड़ में उलझ मकान तक निरापद पहुँच गये ।

डाक्टर की प्रतीक्षा में पुलिस के चार सिपाही मकान के भीतर ही ठहरा दिये गये थे । किवाड़ खटखटाने पर उन में से एक ने दरवाजा खोला और झपट कर गयाप्रसाद को कड़े आलिंगन में बाँध लिया । सिपाही का गला डाक्टर के गले से सट कर चेहरा उन के कंधे पर नजर से बाहर हो गया । डाक्टर ने भी उसे उन्ने ही गहरे आलिंगन में कस लिया । दोनों ही स्नेह प्रदर्शन की होड़ में आलिंगन का जोर एक दूसरे से अधिक बढ़ाये जा रहे थे । आखिर इस प्रेम से ऊब कर गयाप्रसाद बोले—“बस बस, बहुत हो गया यार ! अब छोड़ो ! बात भी तो सुनो !”

दल के लोगों में काशीराम को भी ऐसा ही गूढ़ आलिंगन करने की आदत थी । वह बहुत समय से डाक्टर से मिलान था । दिल्ली से उसके आने की प्रतीक्षा भी थी । आलिंगन में बांध और चेहरा न देख पाकर डाक्टर ने अनुमान कर लिया कि उनकी अनुपस्थिति में काशीराम आ गया है और प्रेमविह्वल हो रहा है । डाक्टर की नसीहत के उत्तर में उन्हें आलिंगन में बांधने वाले ने अपने साथियों को पुकारा—“दौड़ो, दौड़ो ! तीसरा भी आ गया !”—गयाप्रसाद जब तक परिस्थिति समझें, भीतर से तीन और सिपाहियों ने आकर उन्हें धर दबाया और हाथों में हथकड़ियाँ भर दीं ।

कोतवाली की ओर ले जाये जाते समय डाक्टर को अपनी जेब का खयाल आया । कानपुर से लौटते समय वे लखनऊ होकर आये थे ।

उस समय काकोरी-पड़यंत्र के बन्दी जोगेश चैटर्जी को जेल से भगाने की योजना बन रही थी। इस सम्बन्ध में चैटर्जी के सन्देश, काकोरी-पड़यंत्र के वकील श्री चन्द्रभानु गुप्त और मोहनलाल जी सक्सेना की मार्फत आते-जाते थे। गयाप्रसाद की जेब में इसी सम्बन्ध के कागज थे जिन में चन्द्रभानु गुप्त और मोहनलाल सक्सेना के नाम भी थे। यह नाम बहुत जाने पहचाने हैं। यही चन्द्रभानु गुप्त (सी० बी० गुप्ता) आजकल उत्तर प्रदेश की कांग्रेसी सरकार के मंत्री हैं। मोहनलाल जी सक्सेना केंद्रीय सरकार में शरणार्थियों के पुनर्वास विभाग के मंत्री रह चुके हैं। डाक्टर को अपनी जेब के काराजों की याद आयी और खयाल आया कि यह काराज पुलिस के हाथ पड़ जाने से क्रान्तिकारियों से सहानुभूति रखने वाले कांग्रेसी वकील संकट में पड़ जायेंगे। वे चलते चलते थम गए —“हम पेशाब करना चाहते हैं।”

“कोतवाली पहुंच कर कर लेना”—सिपाहियों ने उत्तर दिया।

“जब हमें हाजत होगी तब करेंगे, या जब तुम्हें होगी?”—डाक्टर सड़क पर अड़ गये। सिपाहियों ने मजबूर होकर उन के एक हाथ से हथकड़ी निकाल दी और हथकड़ी की रस्सी थामे खड़े हो गये। सड़क किनारे बैठते ही गयाप्रसाद ने खुले हाथ से भीतर की जेब से वह काराज निकाल मुंह में भर जैसे जैसे चबा कर निगल लेना चाहा। कागज गले में अड़ गये। उन का दम घुट कर आंखे बाहर निकलने लगीं। मुंह से शब्द निकलना कठिन हो गया। वे सड़क पर बैठ गये और अंजली से पानी के लिये संकेत किया। सिपाही डाक्टर के कष्ट का कारण तो न समझे पर एक सिपाही समीप की दुकान से पानी ले आया। घूंट भर डाक्टर ने गला साफ किया और प्राण बचे।

श्री० चन्द्रभानु गुप्त और मोहनलाल सक्सेना जैसे प्रसिद्ध व्यक्तियों को फंसा सकने वाले कागजों को गयाप्रसाद ने प्राणों पर संकट भेल निगल लिया; यह बहुत समझदारी का काम था। उन दिनों लाहौर वम फैक्टरी में तथा इधर-उधर गिरफ्तार होने वालों दल के कुछ सदस्यों के पुलिस के भय से दल और दल से सहानुभूति रखने वालों के भेद खोल देने के कारण क्रान्तिकारियों के प्रति जनता का विश्वास और आदर घट रहा था। क्रान्तिकारियों की असावधानी के कारण कांग्रेस ने प्रसिद्ध व्यक्तियों के संकट में फंस जाने से तो दल की बदनामी की आंखों आ जाती। जनता क्रान्तिकारियों से तो वीरता, साहस और

दृढ़ता की आशा रखती थी परन्तु अपने लिये भीरुता को स्वाभाविक सतर्कता समझती थी। जब क्रान्तिकारी पुलिस को मारपीट कर भाग निकलते या पकड़े जाने पर भी भेद खोले बिना फांसी और जेल भुगत लेते तो क्रान्तिकारियों को उदात्ता से सहायता मिलने लगती। किसी क्रान्तिकारी के गिरफ्तार होकर भेद खोल देने पर फरार साधियों को जनता से रुखा व्यवहार मिलने लगता। साधारण सी सहायता का अनुरोध करने पर भी उत्तर मिलता—“तुम लोगों को सहायता देना अपना गला फांसी में फंसा लेना है। तुममें से कोई गिरफ्तार होकर इतना भी कह देगा कि हमने तुम्हें प्यास में एक गिलास पानी पिला दिया था तो हमारी मौत के लिये वही काफ़ी है।” ऐसी अवस्था में डाक्टर के कागज निगल जाने का महत्व कम न था। यह घटना गयाप्रसाद के स्वभाव और व्यवहार का बहुत अच्छा नमूना भी है, बिना होठझा और बहस किये अपने विचार में उचित काम के लिये जान पर खेल जाना ! बात करने में तो जान पड़ता है डाक्टर बड़ी कठिनाई से होंठ हिला पा रहे हैं। चलते हैं तो जैसे अनिच्छा से कदम उठा रहे हों ! लेकिन बिना रुके चलते जायेंगे; सफर चाहे जितना लम्बा हो !

जनता के ऐसे भीरु व्यवहार के साथ ही दूसरे प्रकार के उदाहरण भी देखने में आते थे। पुलिस सहारनपुर-बम फैक्टरी के साथ सायडल-बघ, असेम्बली-बमकाण्ड और लाहौर बमफैक्टरी का सम्बन्ध जोड़ने के लिए प्रमाण जुटा रही थी। दल सीताराम बाज्जार का मकान तो छोड़ चुका था परन्तु मुखबिर जयगोपाल और हंसराज ने इस मकान का पता पुलिस को बता दिया था। पुलिस इस मकान के नीचे रहने वाले ‘गुरु’ लोगों को ले जाकर जगह-जगह से गिरफ्तार क्रान्तिकारियों को दिखा कर पूछती थी—“क्या यह लोग तुम्हारे मकान के ऊपर के अड्डे में कभी आते जाते थे ?” उन्हें सहारनपुर ला डाक्टर, शिव और कपूर को दिखा कर वही प्रश्न पूछा गया। आँखों ही आँखों में इन लोगों ने उन्हें और उन्होंने ने इन्हें पहचाना परन्तु ‘गुरु’ लोग पहचान से इनकार कर गये। बाद में उन लोगों ने किसी सिपाही की मार्फत शिव और कपूर को सन्देश भी भिजवाया—“तब आप लोगों की असलीयत न जानने के कारण आप की कद्र नहीं की। भरोसा रखिए, हम लोगों की जात से आप को कोई नुकसान न पहुँचेगा। जबकि हम लोगों के लायक कोई खिदमत हो तो विला तफ़लुक हुक्म कीजियेगा।” इसी प्रकार

लकड़मण्डी में डाक्टर की दुकान के पड़ोस में रहने वाले निम्न-स्थिति के कइ लोगों को भी इन्हें पहचानने के लिए लाया गया। कपूर अपने बयान पर डटे हुआ था कि वह इस घर के सामान और मामले की बाबत कुछ नहीं जानता। अपने मित्र के साथ एक दिन पहले ही वहाँ आया था। पुलिस उसे पड़ोसियों से पहचनवाकर सिद्ध करना चाहती थी कि कपूर वहाँ ही रहता रहा है। इस समय तक इन लोगों के क्रान्तिकारी होने की बात फैल चुकी थी और अधिकांश लोगों ने इन्हें पहचानने से इन्कार कर दिया।

इस प्रकरण में यह भी अप्रासंगिक न होगा कि श्री चन्द्रभानु गुप्त और श्री मोहनलाल सक्सेना जेल में बन्द क्रान्तिकारियों के गुप्त और जोखिम भरे सन्देश ले कैसे आते थे ? अंग्रेज सरकार अपने न्याय की प्रतिष्ठा बनाये रखने के लिये हवालात में बन्द अभियुक्तों का यह अधिकार स्वीकार करती थी कि अभियुक्त अपनी सफाई के बारे में अपने वकीलों से गुप्त परामर्श कर सकते हैं। काकोरी के क्रान्तिकारी अभियुक्त जेल और पुलिस के अफसरों की देखरेख में इन वकीलों से बात-चीत करते थे परन्तु सुनवाई की सीमा से दूर। न्याय की दृष्टि से अभियुक्तों का यह अधिकार तर्कसंगत भी है। यदि अभियोग लगाने वाली पुलिस यह जान जाय कि अभियोग के विरुद्ध क्या सफाई या गवाही दी जा सकती है तो इसे सफाई और गवाही की काट भी पुलिस तैयार कर सकेगी और अभियुक्त कभी कानूनी सफाई न दे सकेगा। इसी अधिकार के आधार पर चन्द्रभानु जी गुप्त और मोहनलाल जी सक्सेना काकोरी के अभियुक्तों के गुप्त सन्देश उन के क्रान्तिकारी साथियों तक पहुँचा सकते थे।


गुप्त सन्देश आने-जाने का सन्देह कर पुलिस ने कई बार अभियुक्तों के इस अधिकार पर रोक लगानी चाही थी। ऐसी अवस्था में क्रान्तिकारी अभियुक्तों और उनके कांग्रेसी वकीलों ने प्रबल विरोध किया। अंग्रेजी सरकार अपने न्याय की स्वयम् इतनी प्रतिष्ठा करती थी कि सन्देह के बावजूद उन्होंने अभियुक्तों का यह अधिकार न छीना। कांग्रेसी सरकार के रामराज्य में अभियुक्तों का आत्मरक्षा का यह अधिकार भी सत्य-अहिंसा की लपेट में आ गया है। फरवरी १९४८ में देशव्यापी रेल हड़ताल की रोक-थाम करने के लिये कांग्रेसी सरकारों ने देश भर में मजदूर और कम्युनिस्ट कार्यकर्ताओं को समेट कर जेलों में डाल दिया।




हिन्दुस्तान समाजवादी प्रजातन्त्र सेना की सहारनपुर बम फैक्टरी में गिरफ्तार साथी



शिव वर्मा



डा० ग्याप्रसाद



जयदेव कपूर



था। कम्युनिस्ट पार्टी का मेम्बर या किसी भी मजदूर संगठन का सदस्य न होने पर भी मैं इस लपेट में आकर लखनऊ जिला जेल में बन्द हो गया। कुछ कम्युनिस्ट और मजदूर साथियों ने गोल-मोल अभियोगों के आधार पर गिरफ्तार कर लिये जाने के विरुद्ध अदालती कारवाई करनी चाही। बन्धों ने अपने वकीलों को मुलाकात के लिये जेल में बुलाया। वकीलों को मुलाकात का अवसर बड़ी कठिनाई से मिला। खुफिया पुलिस के अफसरों का आग्रह था कि वे अभियुक्तों और वकीलों की बातचीत का प्रत्येक शब्द सुनना चाहते हैं। इस अन्याय के विरोध में अभियुक्तों और वकीलों ने मुलाकात करने से ही इनकार कर दिया।

एक साहित्यिक के नाते मेरी गिरफ्तारी का विरोध बहुत से पत्र-पत्रिकाओं और कुछ प्रभावशाली कांग्रेसी लोगों ने भी किया। मेरा स्वास्थ्य भी खराब था। मुझे नाम मात्र की जमानत और सार्वजनिक भाषण और लेखन से दूर रहने की शर्त पर छूट जाने का अवसर दिया गया। मैंने रिहाई की यह शर्त स्वीकार न की। कुछ ही दिन पूर्व शहीद रुद्रदत्त भारद्वाज के बीमारी की हालत में गिरफ्तार होकर अगले ही दिन मर जाने की घटना के कारण अभी जनता में कांग्रेसी सरकार के प्रति घृणा का गुब्बार ताजा ही था। मेरे शर्त स्वीकार करने से इनकार कर देने पर भी मुझे स्वास्थ्य के विचार से छोड़ दिया गया।

जेल से छूटने पर मैं तत्कालीन पुलिस मंत्री श्री लालबहादुर शास्त्री से मिला और जेल में बन्द अभियुक्तों के अपने वकीलों से पुलिस की सुनवाई से बाहर बातचीत करने का अधिकार छीन लिये जाने के अंधेर की शिकायत की। शास्त्रीजी ने चर्खा कातेते समय अपनी नजर तकले से निकलते हुए सूत की ओर किये ही उत्तर दिया—“आप नहीं जानते इन कम्युनिस्टों को! यह लोग बड़े धूर्त होते हैं। हिंसा में विश्वास रखते हैं। इन्हें गिरफ्तार करने का यत्न किया जाता है तो फरार होकर छिप जाते हैं।”

शास्त्री जी को याद दिलाया कि सन् १९३१ में अंग्रेज सरकार द्वारा कांग्रेस के गैरकानूनी घोषित कर दिये जाने पर और १९४२ में भी अहिंसावादी कांग्रेसी फरार होकर अपना राजनैतिक काम कर रहे थे। कम्युनिस्टों को आप प्रकट आन्दोलन चलाने ही नहीं दें तो वे गुप्त आन्दोलन चलाने के लिये मजबूर हैं। मुझे शास्त्रीजी की खिसियाहट वैसी ही

जान पड़ी जैसे छुत्ता अपनी भपट से भाग गई विल्ली पर खौंखिया रहा हो। आग्रह किया कि पुलिस की सुनवाई से बाहर वकील से परामर्श करना अभियुक्त का कानूनी अधिकार है। अंग्रेज सरकार क्रांतिकारियों को कम धूर्त और हिंसक नहीं समझती थी परन्तु उन्होंने अभियुक्तों का यह अधिकार कभी नहीं छोड़ा। शास्त्री जी ने हाँ-हूँ कर अधिकार की बात तो स्वीकार की। इस बात की ओर ध्यान देने का विश्वास दिलाया परन्तु बाद में भी कुछ न हुआ। ऐसी घटनाओं से जनता कांग्रेसी 'रामराज्य' की नैतिकता और अंग्रेज के 'रायणराज्य' की नैतिकता की तुलना कर खिन्न हुए बिना नहीं रह सकती।

सहारनपुर की बम फैक्टरी पकड़ी जाने का परिणाम मेरे लिये व्यक्तिगत रूप से हुआ, दल के मूल संगठन से सम्बन्ध की आशा टूट जाना। अथ कलकत्ते जाकर भगवती भार्गव को ढूँढ़ने के सिवा और राह नहीं थी।

x

x

x

## तीन

### कलकत्ता और बम का असफल आविष्कार

उस समय तक कलकत्ते से मेरा परिचय हिन्दी में अनुबादित बंगाली उपन्यासों में वर्णित चित्रों और 'रौलट-कमेटी' की रिपोर्ट में दी गई क्रान्तिकारी घटनाओं तक ही सीमित था। इस महानगरी में एक व्यक्ति से भगवती भाई का सूत्र पासकन की आशा थी। यह थी, दीदी सुशीला। दुर्गा भाभी से मालूम हुआ था कि कलकत्ते के सेन्ट्रल एवेन्यू में एक करोड़पती सेठ छाजूराम की हवेली है। सुशीला दीदी इन्हीं सेठ की कुमारी की अध्यापिका थीं और वन्हीं के मकान के एक कमरे में रहती भी थीं। लाहौर से कलकत्ते तक रास्ते में दो बार टिकट खरीदा। प्रयोजन था कि इतनी लम्बी यात्रा करने वाले टिकट की ओर ध्यान आकर्षित न हो। साथ सामान कुछ भी न था। एक छोटे से बेग में लाहौर जेल जाते समय पहिनी पोशाक साथ लिये था। सेठ के मकान पर जाने से पहिले स्टेशन पर ही वेटिंगरूम में कपड़े बदल लिये और सेठ जी के मकान पर सम्मानित वेष-भूषा में पहुँचा।

अप्रत्याशित रूप से मुझे अपने सामने खड़ा देख सुशीला दीदी को उत्साह और चिन्ता दोनों ही हुई। उत्साह इसलिये कि लाहौर की बमफैक्टरी पर पुलिस के धावे में सुखदेव और दूसरे साथियों के गिरफ्तार हो जाने और सहारनपुर में भी दल की बम फैक्टरी पकड़ ली जाने के बाद उन्हें दल के नष्ट-भ्रष्ट हो जाने की आशंका हुई थी। कलकत्ते में भी यतीन्द्रनाथ दास, फणीन्द्रनाथ घोष आदि दल के कई लोग गिरफ्तार हो चुके थे। सब और आतंक और निरुत्साह छाया हुआ था। दल के प्रति या दल के कुछ लोगों के प्रति सुशीला दीदी की ज्वालाभूति का अमुझाद इपी बात से लगाया जा सकता है कि लाहौर में लाहौर की गोली मार कर भागने के बाद भगतसिंह को दीदी ने निशोक अपने बड़ा शत्रु ही नहीं। चिन्ता का कारण स्पष्ट ही था कि मैं

पूर्वा सूचना या प्रबन्ध का अवसर दिये बिना फरारी की अवस्था में उनके यहाँ जा धमका। सेठ के परिवार के लोगों को मेरा क्या परिचय दें ? दीदी को इस बात से उत्साह हुआ कि गिरफ्तारी का भय होने पर भी मैं केवल छिपने की ही बात नहीं सोच रहा था बल्कि भगवती भाई को ढंढ़कर काम में सहयोग देना चाहता था।

मेरे आने से सुशीला दीदी को सान्त्वना मिलने का एक और भी कारण था :—लाहौर बम फैक्टरी पकड़े गये एक मास बीत चुका था। यह बात फैल चुकी थी कि बम फैक्टरी का मकान भगवती भाई के नाम से किराये पर लिया गया था। जयचन्द्र जी भगवतीचरण के विरुद्ध अपने प्रचार में इस घटना को उनके सी० आई० डी० का आदमी होने का प्रमाण बता रहे थे। सुशीला दीदी को भगवती भाई के प्रति दल के साथी रूप में ही नहीं बल्कि व्यक्तिगत आदर भी था। वे उन्हें कविता लिख कर राखी बांधती थीं और भगवती भाई भी सुशीला दीदी को एक अति असाधारण व्यक्ति समझते थे। भगवती भाई के प्रति मेरा दृढ़ विश्वास देख दीदी को भरोसा हुआ।

सुशीला जी से मालूम हुआ कि भगवती भाई हैं तो कलकत्ते में ही परन्तु उन्हें सहसा खोज मिल लेना सम्भव नहीं। उन का स्थान सुशीला जी को मालूम नहीं था। मालूम होने का कुछ लाभ भी न था। भगवती भाई अति निम्न-श्रेणी के एक 'बांसे' में रहते थे। ऐसी जगह सुशीला दीदी जैसी गोरी-चिट्ठी, सम्भ्रान्त रूपरेखा और सम्मानित वेष-भूषा की महिला का पहुँचना संदेह का ही कारण होता। भगवती तीसरे या चौथे दिन 'मैदान' में या 'चौरंघी' पर दीदी से मिल लेते थे। सुशीला जी से मालूम हुआ कि भगवती दल का काम करने के लिये हड़ता से अड़े हुये थे परन्तु जयचन्द्र जी के दुष्प्रचार के कारण अत्यन्त दुखी थे कि अपनी इमानदारी का विश्वास कैसे दिलायें ? खास कर कलकत्ता के क्षेत्र में क्रान्तिकारियों को जयचन्द्र जी पर ही विश्वास था।

तीसरे या चौथे दिन सन्ध्या समय सुशीला दीदी के साथ भगवती भाई से मिलने की आशा में 'चौरंघी' की तरफ गया। हम लोग ट्राम की लाईन के पारे 'मैदान' के किनारे-किनारे 'विक्टोरिया स्मारक' की ओर चले जा रहे थे। एक व्यक्ति मोटा-मैला कुरता, घुटनों तक ऊंची धोती पहिरे, दरवानों की सी दाढ़ी बढ़ाये, काली टोपी पहिने नमस्कार के संकेत से माथे को छू कर हम लोगों के सामने खड़ा हो गया। यहाँ

भगवतीचरण स्ने मिलने की आशा थी इसलिए तुरन्त पहचान लिया । साधारण तौर पर पहचान लेना कठिन होता । मन उल्लूक पड़ा कि पंजाबी ढङ्ग से गूढ़ आलिगन में मिलें परन्तु मन मार रह गये । मैं कलकत्ते के साधारण भट्ट लोक की भाँति खूब साफ कमीज और धोती पहिने था । नैसी ही पोशाक में सुशीला दीदी थीं । एक साधारण दरबान से आत्मीयता प्रकट कर लोगों को विस्मित करना उचित न था ।

भगवती भाई ने अपने रहने की जगह, 'बांसतल्ला' का सस्ता मारवाड़ी बासा मुफ्ते दिखा दिया । एक तंग गली में से बासे का गली तुमा अंधेरा दरवाजा आँगन तक जाता था । आँगन के चारों ओर चौमंजिली कोठरियाँ थी । प्रत्येक कोठरी में एक या दो परिवार समाए हुए थे । अधिकांश गरीब 'दिखाई' पड़ने वाले मारवाड़ी और कुछ कोठरियों में परिवारहीन लोग भी थे । सभी परिवार अपने घर का जूठन, कूड़ा, दोने, कुल्हड़ आदि आँगन में फेंकते रहते थे । मारवाड़ी स्त्रियाँ माथे पर जड़ाऊ 'बोरला' बाँधे, शरीर को अपर्याप्त रूप से ढँके खिड़कियों में बैठी आमने-सामने की कोठरियों की स्त्रियों से बातचीत करती रहतीं । तीन-चार दिन करोड़पति के मकान की भव्यता में गुज़ार कर मैं भगवती भाई की कोठरी में आ गया और उन्हीं की भाँति उत्तर प्रदेश के 'भैया' (दरबान या गरीब मुनीम) की पोशाक में घूमने फिरने लगा ।

मैंने भगवती भाई को जम्मू में किए बम के अपने नए आविष्कार की बात बताई । उन्होंने कौलिज में साइन्स पढ़ी थी । इस विषय में मेरी अपेक्षा उनकी समझ का मूल्य अधिक था । पूरा विवरण सुन वे भी फड़क उठे—“अरे यार बस यह हो जाय तो फिर बात ही क्या ?” उन्होंने उस पर तर्क किया । अन्त में सान्त्वना पा बहुत प्रसन्न हुए और मेरी प्रशंसा में बोले—“तू तो भैया रत्न है” (यू आर ए ड्यूएल ! ) । भगवती जब किसी से प्रसन्न हो जाते तो इसी विषेण से सम्बोधन किया करते थे ।

इस समय तक हम दोनों बेहथियार ही थे । भगवती भाई ने कलकत्ते में अपना समय व्यर्थ नहीं गवांया था । मेरे पहुँचने से पूर्व ही लाहौर षड्यन्त्र के सम्बन्ध में गिरफ्तार यतीन्द्रनाथ दास के मकान का पता भवानीपुर में ले लिया था । हम दोनों यतीन्द्रनाथ दास के भाई किरण दास से मिले । किरण दास जेल में बन्द अपने भाई यतीन्द्र से

मिलने लाहौर गया था तो दुर्गा भावी के यहां ही ठहरा था। वह क्रांतिकारी बन्धियों के और उनके सम्बन्धियों के प्रति दुर्गा भावी की श्रद्धा और बलिदान हो जाने के व्यवहार को अपनी आँखों देख आया था। हम लोगों ने किरण से स्पष्ट बात की। कलकत्ता के क्रान्तिकारियों से परिचय करा देने और कम से कम दो पिस्तौल खरीदवा देने का अनुरोध किया। अपना विश्वास किरण के प्रति प्रकट करने के लिए दो पिस्तौलों के मुँह माँगे दाम भी पेशगी दे दिये।

यह बात अप्रासंगिक न होगी कि मेरी जेब में शायद पंद्रह-बीस रुपये से अधिक नहीं थे। जो कुछ था वह लाहौर में बहिन प्रेमवती और दुर्गा भावी द्वारा इकट्ठा किया दल का ही पैसा था। भगवती भाई के पास अपना, निजी लगभग पाँच सौ रूपया था। पिस्तौलों के लिये लगभग तीन सौ इसी रूपये में से दिये गये थे। किरण ने रूपया लेते समय पूर्ण आत्मविश्वास से दो दिन में दो पिस्तौल ला देने का वायदा किया था। दिन पर दिन बीतने लगे। सप्ताह से अधिक बीत गया परन्तु पिस्तौल न मिले। हम लोग किरण के बताये स्थान पर जाते और वह न मिलता। अपने घर आने के लिये उस ने जना कर दिया था कि उस के सम्बन्धियों को संदेह न हो और उस के घर पर पहरा देने वाले खुफिया पुलिस के लोग हमारा पीछा न करने लगे।

हमारे अनुरोध पर किरण ने रात्रि के अन्धकार में दो बार हमें 'दादा' लोगों से भी मिलाया। इन नेताओं ने हमारे संगठन की व्यापकता के बारे में प्रश्न किये। हमें स्वीकार करना पड़ा कि साथियों की गिरफ्तारी के कारण हमारा सम्बंध इस समय दल से टूटा हुआ है। इन लोगों ने हमारे तरीकों के प्रति निराशा प्रकट की और समझाया कि क्रान्ति ऐसे टुट-पुट कामों से नहीं हो सकेगी। आप लोग पहिले अपना संगठन कायम कर लीजिये उसके बाद हम परिस्थिति देख कर कुछ कह सकेंगे।

किरण के रंग-ढंग से हमें सन्देह होने लगा। उसके पीछे घूमने और बंगाली दादाओं से मिलने के लिये एक ही आदमी पर्याप्त था। नीति और चातुर्य से बात करने में और भारी भरकम शरीर से भी भगवती मेरी अपेक्षा अधिक प्रभावोत्पादक थे। सौ रूपया अपने पास से मुझे दे कर उन्होंने कहा—“तुम जम्मू लौट जाओ। आवश्यक औजार खरीद कर नये ढंग से बम तैयार करो। मैं सप्ताह-



दस दिन में, यहाँ जो हो सकेगा करके, जम्मू पहुँच जाऊँगा। तब तैयार हो जाय तो उसके परीक्षण के लिये मेरी प्रतीक्षा करना।

मेरे जम्मू पहुँचने पर भागराम लोहा काटने की आरी, छेनी, हथौड़ा और एक छोटी बांक खरीद लाया। पीतल की आध इंच व्यास की नली से टुकड़े काट और सीसा गला कर गोलियाँ ढाल हम लोगों ने कारतूस बना लिये। कारतूसों में टोपी की जगह विस्फोटक पदार्थ को स्पिरिट में गुंध बलियाँ बना कर लगा दीं। यही काम अधिक कठिन था। इसके बाद रेत की एक गोल पोटली बाँध अपने बनाये कारतूसों को उचित स्थानों पर जमा, गुंधे हुआ 'प्लास्टर-ऑफ पैरिस' थाप कर भीतर से खोखला गोला बना लिया। गोले के सूख जाने पर पोटली के मुँह पर बंधा धागा खोल देने से रेत बाहर निकल गयी और महीन कपड़े को भी खींच लिया। गोले के भीतर के पोल में आतिशबाजी के प्रयोग में आने वाला एक विस्फोटक पदार्थ भर दिया। मुँह पर एक कई गज लम्बी तोड़े की रस्सी लगा दी। इस बम में बम के फेंके जाने पर उसे चलाने वाला घोड़ा और घोड़े की चोट से आग पैदा करने वाला द्रव्य नहीं लगाया गया था। विचार था, यदि हमारा यह बम पूरी शक्ति से फटकर गोलियों को घातक रूप से फेंकने में सफल हो जायगा तो शेष त्रुटि भी शीघ्र ही पूरी कर ली जायगी। मुझे अपनी सूझ और भागराम के हाथ की दस्तकारी पर बहुत भरोसा था। लगभग बम तैयार होते ही भगवती भाई जम्मू आ पहुँचे।

भगवती भाई को किरण से केवल एक पिस्तौल, बीस कारतूस और अनेक कसमों के साथ दूसरा पिस्तौल एक मास के भीतर दे देने का वायदा मिला था। यह पिस्तौल मिल जाने पर हम लोग अपने आपको सशस्त्र अनुभव करने लगे। मन में उत्साह और उत्साह अनुभव होने लगा कि अब हम व्यर्थ में नहीं मरेंगे। यह ठीक है कि हम इतने भोले नहीं थे कि एक ही पिस्तौल से ब्रिटिश सरकार को उखाड़ फेंकने का स्वप्न देखने लगते परन्तु एक पिस्तौल का भी मूल्य बहुत था। पहली बात तो यह कि पकड़े जाने का अवसर आने पर पुलिस का मुकाबिला कर आत्म रक्षा का प्रयत्न कर सकते थे। ऐसा प्रयत्न दूसरों के लिए साहस का उदाहरण होता। इससे अधिक पिस्तौल का राजनैतिक उपयोग था। क्रान्ति और विद्रोह की निरी सैद्धान्तिक भाग करने से लोगों पर ऐसा-वैसा ही प्रभाव पड़ता था परन्तु अपने उद्देश्य के प्रमाण

स्वरूप प्रत्यक्ष हथियार दिखा देने पर लोगों में सहसा उत्साह और विश्वास उत्पन्न हो जाता था। ब्रिटिश सरकार के हथियार-विरोधी कानून और पुलिस की हजार सतर्कता के बावजूद हम हथियार रख सकते हैं, यह हमारे सम्पर्क में आने वाले लोगों की दृष्टि में हमारी क्षमता और सरकार की पराजय का प्रमाण था। नौजवानों को रिवाल्वर, पिस्तौल और बम दिखा कर प्रभावित करने का तरीका केवल उस समय ही रहा हो सो बात नहीं। १९४२-४४ तक सशस्त्र क्रान्ति के पथ पर चलने वाले ऐसा ही करते रहे हैं। मेरी अपेक्षा भारी-भरकम डील डौल, गम्भीर चेहरे के भगवती भाई के सशस्त्र प्रकट होने का प्रभाव जम्मू के साथियों पर अधिक ही पड़ा।

दूसरे ही दिन नये तैयार किए बम को अजमाने के लिए हम लोग नगर से लगभग चार मील दूर ऊबड़-खाबड़ पहाड़ी जंगल में गये। अपने आविष्कार की सफलता देखने के लिए मेरा मन उमग रहा था। हम में से किसी को भी सफलता में सन्देह नहीं था परन्तु उसे प्रत्यक्ष कर लेना चाहते थे। बम को एक छोटे गढ़े में रखकर मन-मन, डेढ़-डेढ़ मन पत्थरों से ठक दिया। बम रखने की जगह से लगभग पचीस-तीस फुट की दूरी पर एक बड़ी चट्टान दीवार की तरह खड़ी थी। गोलियों के निकास के लिए जगह छोड़ दी थी। खयाल था, बम की कोई न कोई गोली इस चट्टान पर लगेगी ही। इससे बम के प्रभाव की दूरी का अनुमान हो सकेगा। मैं और भगवती इस चट्टान से परे एक ऊंची जगह जा खड़े हुए। भागराम ने तोड़े में आग लगा दी और समीप एक काफी गहरे गढ़े में कूद गया।

बम के विस्फोट का शब्द काफी जोर से हुआ परन्तु पत्थर न हिला चट्टान पर एक भी गोली लगने का कोई निशान न बना। समीप जाकर देखा तो कारतूस प्लास्टर आफ पैरिस का गोला फट जाने के कारण आस-पास बिखरे हुए थे। बहुत निराशा हुई। मेरा मुंह लटक गया। भगवती भाई ने मुझे तसल्ली दी। उस समय तो मैं न समझ सका कि हमारे कारतूसों ने दूर तक मार क्यों नहीं की, यह बात कुछ दिन बाद ही समझ आई।

हम दोनों खिन्न चित्त हो जम्मू नगर के नीचे बहती 'तवी' नदी की ओर घूमने चले गये। चांदनी रात थी। नदी किनारे बैठ हम लोगों ने निश्चय किया कि बम बनाने के 'तिलस्मी' आविष्कारों से काम नहीं

चलेगा। लोहे के खोल बनाए बिना चारा नहीं। दूसरे लोगों से खोल ढनवाने और कटवाने में सदा आशंका रहेगी। इस काम को कर सकने वाला आदमी, भागराम तो हमारे साथ था परन्तु ऐसा कारखाना जमाने के लिए काफी रुपये और समय की आवश्यकता थी। इस समय बहुत सी गिरफ्तारियाँ हो जाने के कारण जनता में हमारे प्रति सहानुभूति और उत्साह घट गया था। आर्थिक सहायता कम ही मिलती थी। मिलती थी ता सैद्धान्तिक सहानुभूति से नहीं, व्यक्तिगत लिहाज से। अधिकांश काम भगवती भाई के हाँ पैसे से चल रहा था। बहुत मामूली सी सहायता बहिन प्रेमवती के इधर-उधर से माँग-ताँग कर कुछ हक़्का करने से मिल जाती थी। जनता की सहानुभूति पाने और उसे उत्साहित करने के लिए तुरन्त ही कुछ करना आवश्यक था। बम के खोल बन भी जाते तो विस्फोटक पदार्थ के बिना उनका कोई उपयोग नहीं हो सकता था। अलबत्ता विस्फोटक पदार्थ बना लेने पर अच्छे खोलों के बिना भी उसका उपयोग हो सकता था।

‘तबी’ के किनारे चाँदनी रात में बैठ, टिटीहरी की पुकारें सुनते हुए हम लोगों ने निश्चय किया, यदि हम खूब सशक्त विस्फोटक पदार्थ काफी मात्रा में बना सकें ता अधिक लोगों की सहायता और बम के खोलों के बिना भी मसाले को रेलगाड़ी की पटरी के नीचे दबा कर जाइसराय की ट्रेन उड़ा सकते हैं। यदि हम दोनों में से एक व्यक्ति जान देकर भी यह काम कर सके तो जनता की भावना हमारे पक्ष में बदल जायगी और भविष्य में काम अधिक व्यापक रूप में और तेजी से हो सकेगा।

दल के विस्फोटक पदार्थ बनाने वाले विशेषज्ञ यतीन्द्रनाथ दास, सुखदेव और शिव वर्मा गिरफ्तार हो चुके थे। कलकत्ते में भगवती भाई ने किरण दास की मारफत बम का मसाला बनाने वाले व्यक्ति का परिचय पाने की बहुत कोशिश की परन्तु असफल रहे। भगवतीचरण ने सोच कर बताया—एक आदमी ऐसा है जो चेष्टा करने पर अवश्य यह नुसखा ढूँढ़ सकता है। उन्होंने कहा—“जयचन्द्र के वैमनस्यपूर्ण प्रचार के बावजूद वह व्यक्ति मेरा विश्वास कर लेगा।” इस व्यक्ति का नाम उन्होंने बताया, देवदत्त शर्मा। देवदत्त गवर्नमेण्ट कालेज, लाहौर में रसायन के अध्यापक थे। उनकी भगवती भाई से पुरानी मित्रता थी। शायद एक समय दोनों सहपाठी रह चुके थे। देवदत्त जी से मेरा भी

परिचय था । इस समय कालेज में छुट्टियाँ होने के कारण देवदत्त अपने घर श्रीनगर, कश्मीर में ही थे । भगवती भाई ने उन से मिलने के लिए कश्मीर जाने का विचार प्रकट किया ।

मैंने भगवती भाई के कश्मीर जाने पर आपत्ति की—“देवदत्त को तुम पर विश्वास है परन्तु इस समय लाहौर के सैकड़ों आदमी श्रीनगर, में होंगे । तुम इसके पूर्व श्रीनगर जा चुके हो । तुम्हें बहुत से लोग पहिचानते होंगे । जयचन्द्र जी के दुष्प्रचार के कारण लोग तुम्हें पहिचान कर व्यर्थ में उंगली उठाने लगेंगे । यह भी असम्भव नहीं कि लाहौर की बम फैक्टरी पकड़ी जाने के बाद जयचन्द्र ने जो प्रचार किया है, उसका प्रभाव देवदत्त पर भी पड़ा हो ! उन से मेरा भी परिचय है । मुझे भरोसा है कि मैं तुम्हारा नाम लेकर या स्वतंत्र रूप से ही अपना अनुरोध मनवा सकूंगा । कश्मीर जाना मेरी अपेक्षा तुम्हारे लिए अधिक आशंकाजनक है । यदि आशंका दोनों के लिए बराबर हो तो भी दल के लिये तुम्हारा बचे रहना अधिक उपयोगी होगा ।”—मेरा ही कश्मीर जाना तै हुआ । भगवती भाई ने निश्चय किया कि वे जाकर दिल्ली में डेरा जमायेंगे और मैं कश्मीर से वहीं लौटूँ । दिल्ली में अपने एक विश्वस्त परिचित का पता उन्होंने मुझे दे दिया ।

दूसरे-तीसरे दिन मैं एक आधुनिक शौकीन सैलानी के चेप में कंधे से कैमरा और बरसाती-कोट लटकाये कश्मीर की ओर चल दिया । हम लोगों की सौंपी सम्पत्ति, एक मात्र पिस्तौल भगवती भाई ने अत्तरक्षा के लिए मुझे सौंप देनी चाही । मैंने उसे अनावश्यक समझा, कहा—“इस अपरिचित जगह में सन्देह हो जाने पर मैं भागकर निकल तो सकूँगा नहीं, बहुत होगा तो रियासती पुलिस का एकाध आदमी मार डालूँगा । उस से लाभ क्या ? जब तक दूसरी पिस्तौल न मिल जाय, इसे तुम्हीं रक्खो । तुम पंजाब के रास्ते दिल्ली जा रहे हो । तुम मेरी अपेक्षा अधिक आशंका में हो ।” इतने दिन मैं यह भी भरोसा हो गया था कि अपने व्यवहार से ही सन्देह का अवसर न आने दूँगा । हुआ होगा भी तो कुछ न कुछ कर ही लूँगा । कश्मीर जाने के लिए रुपया भगवती भाई ने ही दिया । यह भी समझाया कि इतनी दूर जा रहे हो तो रुपये की कन्जूसी से दर्शनीय स्थानों को देखने जाने में संकोच न कल । रुपया कम पड़ जाने पर उन्हें देहली में तार दे दूँ ।

## बम की खोज में

कई घटनायें और दृश्य मस्तिष्क पर गहरा प्रभाव छोड़ जाते हैं। दृश्यों का प्रभाव समय-समय पर मस्तिष्क की ग्राह्य अवस्था पर भी निर्भर करता है। लगभग दो ही मास पूर्वा बरफानी चोटियों की छाया में बसे, हरे-भरे काँगड़ा में, गया था। तो मन के आतंकित और चिन्तित होने के कारण उस अनुपम सौन्दर्य की ओर ध्यान ही न जाता था। अब मानसिक अवस्था बदल चुकी थी। तब मैं गिरफ्तारी से भाग रहा था। इस समय अपने विश्वास में, दल की ओर से एक उत्तरदायी व्यक्ति के रूप में महत्त्वपूर्ण काम के लिए जा रहा था। अपने साथियों या जनता का विश्वास पाकर ही व्यक्ति में आत्मविश्वास पैदा हो जाता है। सतर्क तो अब भी अवश्य था परन्तु भयभीत नहीं।

जम्मू से कश्मीर का अन्तर लगभग २०५ मील है। यात्रा मोटर-बस में की। सन्ध्या समय 'बटोट' से गुजरे। बटोट की उपत्यका में धीमे-धीमे उठती ढलवानों पर फैले देवदार के जंगलों के पीछे सूर्यास्त हो रहा था। सड़क किनारे एक बड़ी चट्टान पर खड़े एक योरोपियन दम्पति अत्यन्त तन्मयता से उस दृश्य को देख रहे थे। सूर्यास्त के सिन्दूरी क्षितिज पर देवदारु की फैली हुई पंक्तियाँ और उन्हें देखने वाले ये दम्पति एक ही दृश्य के अंग जान पड़े। आज बाईस वर्ष बाद भी मैं अपनी कल्पना में उस दृश्य को हू-बहू देख पाता हूँ और अब भी याद है कि देखने में भले लगने पर भी मैंने उनसे घृणा करने का यत्न किया था। इस ईर्ष्या से कि जिनका देश है, जो श्रम कर रहे हैं वे तो धूल में मिल रहे हैं और यह उसका रस ले रहे हैं। उनकी जगह मैं स्वयं ले लेना चाहता था। उन का साफ-सुथरा और सुखी होना ही मुझे बुरा लग रहा था। उनका सुख मेरे देश का दुख था। अपने सुधार के लिये उन से घृणा आवश्यक थी।

दूसरे दिन प्रायः ठीक दोपहर के समय मोटर बस 'बन्हाल' पहाड़ पर चढ़ती जा रही थी। बन्हाल बहुत ऊँचा पहाड़ है। सड़क अंग्रेजी वर्णमाला के अक्षर 'Z' की तरह या मुड़ी हुई कोहनियों की तरह बार-बार दायें और बायें गुड़ती हुई ऊपर ही ऊपर जा रही थी। जून के महीने में पहाड़ विकृत रूखा और खुष्क था। शायद ही कहीं कोई वृक्ष, घास या हरियावत दिखाई देती हो। ढलवान भी बहुत

कड़ी और सीधी। पहाड़ की रीढ़ पर पहुँचने से पहिले एक सुरंग तक पहुँच गाड़ी कुछ देर के लिए थम गई। मानो इस कड़ी चढ़ाई से मोटर के लोहे के फेफड़े भी हार गये हों। कड़ी चढ़ाई के कारण एक बार आधे में भी इंजन गरम हो जाने से पानी बदलने के लिए मोटर को रोकना पड़ा था। यहाँ पहुँचते-पहुँचते इंजन फिर बहुत गरम हो गया। पहाड़ पर बनस्पति की आड़ न होने से घाटी की बस्ती सुरङ्ग से नीचे बिल्कुल आंग्रों के सामने ही थी। जान पड़ रहा था, बालिशत-बालिशत भर की गुड़ियों के खिलौनों की बस्ती बसी हुई है।

मोटर सुरङ्ग में घुसी। सुरङ्ग छोटी ही थी। दूसरी ओर निकलते ही मानो रंगमंच पर परदा बदल गया! सब ओर हरियाबल, फूलों से लदे वृक्ष। हवा में ठन्डक। आकाश भी खूब नीला। जान पड़ा, जादू की छड़ी के स्पर्श ने सब कुछ बदल दिया हो। बन्हाल पहाड़ नौ हज़ार फुट से अधिक ऊँचाई की गगनचुम्बी दीवार है। दीवार से इस ओर जम्मू प्रान्त और सुरङ्ग पार कश्मीर। जैसी कड़ी चढ़ाई चढ़ कर आये थे लगभग वैसी ही ढलवान पर उतरते जा रहे थे।

उतराई समाप्त होने पर 'वेरीनाग' से प्रायः समतल सड़क मिली। सड़क के दोनों ओर 'सफेदों' की सफेद तनों और हरी चोटियों की अद्भुत पंक्तियाँ। बस्तियों की भोपड़ियाँ कुछ दूसरे ढङ्ग की। खी-पुरुष और बच्चे दूसरे रूप रंग के। गोरे रंग, मैले-कुचैले हाथ-पांव, तंग गोल टोपियाँ और 'फिरन' (लबादों) के चीथड़े ओढ़े हुए। भोपड़ियों के आस पास कच्चे फलों से लदे वृक्ष। श्रीनगर केवल चालीस मील ही रह गया था, शीघ्र ही पहुँच गये।

मोटर के आड़े पर होटलों और हाउसबोटों के दलालों की भीड़ थी। उतनी ही संख्या में पंजाब खुफिया-पुलिस के सिपाही भी। पंजाबी ही अधिक संख्या में दिखाई दे रहे थे। मैंने ऐसा व्यवहार किया कि पंजाबी नहीं समझता हूँ। सीधा 'नीडोज' होटल में पहुँचा। इस होटल में अधिकांश योरोपियन या साहब-मिर्जाज हिन्दुस्तानी ही ठहरते थे। श्रीनगर की श्रव्यत ऐसी सब बातें जम्मू के परिचित से जान चुका था। नीडोज होटल बहुत महंगा था। उस समय भी उस का खर्च पांच-छः रुपये प्रतिदिन रहा होगा। अब तब से कीमतें और दर चार-पांच गुणा बढ़ चुके हैं। मेरे विचार में यह दाम बहुत ही अधिक थे परन्तु सुरक्षा के विचार से यही उचित समझा।

होटल में भोजन के बाद लाहौर जेल जाने वाला सूट पहिन देवदत्त शर्मा का मकान ढूँढ़ने चला । यह मानूँ था कि उनके बड़े भाई भीमसेन मैजिस्ट्रेट थे । शर्मा जी के छोटे भाइयों से लाहौर में परिचित था । उन लोगों से मुझे भय भी न था । भीमसेन जी मुझे पहिचानते न थे फिर भी चाहता था कि मैजिस्ट्रेट से मेट न हो तभी अच्छा । भाग्य की बात, वही मिले । मेरे नाम-धाम और आने का प्रयोजन पंजाबी में पूछे जाने पर मैंने अग्रेजी में ही बात-चीत की । मानों पंजाबी समझना नहीं । उत्तर दिया कि देवदत्त जी को लाहौर से जानता हूँ । उन्होंने ने कहा था, यदि कभी श्रीनगर आऊँ तो उनसे अवश्य मिलूँ । मैजिस्ट्रेट साहब ने जानना चाहा मैं श्रीनगर में कहां ठहरा हूँ । उत्तर में नीडोज़ होटल का नाम सुन उनके चेहरे पर पड़ा प्रभाव स्पष्ट दिखाई दिया । उनके स्वर से अफसराना ढंग दूर हो आत्मीयता आ गई । मेरे अत्यन्त सम्भ्रान्त होने का विश्वास उन्हें हो गया ।

देवदत्त जी सैर के लिये श्रीनगर से बाहर मटन या पहलगांव गये हुये थे । दो तीन दिन में उन के लौटने की बात थी । भीमसेनजी ने आश्वासन दिया कि एक पोस्टकार्ड लिख कर मेरे आने की सूचना भाई को दे देंगे । मैंने उन्हें एक काल्पनिक नाम और देहली के निवासी होने की बात कह दी । सध्या तक मैं श्री नगर के बाजारों और जेहलम के किनारे घूम-फिर कर स्थान का परिचय पाने की चेष्टा करता रहा । श्रीनगर जेहलम नदी पर बसा हुआ है । नदी के दोनों किनारों पर बस्ती जल को छूती है । किनारों पर सूखा स्थान या रेती नहीं है । कुछ-कुछ अंतर पर पुल हैं । सवारी के लिये टांगे और मोटरें भी चलती हैं परन्तु मुख्यतः शिकारों ( छोटी नावों ) पर ही आना-जाना होता है । जेहलम से छोटे-छोटे नाली-नाले प्रायः सभी स्थानों तक पहुँचते हैं । नदी की लहरों पर डोलती रंग बिरंगी छतरियों से ढंकी छोटी-छोटी नावें तितलियों के झुँडों जैसी जान पड़ती हैं । मुख्य पुल का नाम 'मीराकदल' है । मीराकदल के इस पार प्रायः साहब लोगों की खूब साफ-सुथरी बस्ती है । दूसरी और कश्मीरियों की बस्ती, बहुत गन्दी । प्रायः योरोपियन ही सब और दिखाई देते थे । संख्या में चाहे वे आटे में नमक बग़ावर ही रहे हों परन्तु प्राधान्य उन्हीं का था । जैसे ढेर से आटे में चुटकी भर नमक मिला देने से नमक का ही स्वाद जान पड़ता है । जान पड़ता था, कश्मीरियों के जीवन का उपयोग सैलानी साहब लोगों, मुख्यतः

यूरोपियनों को सुविधा पहुँचाना ही है। सैलानी मालिक जान पड़ते थे और स्थानीय लोग उनके दास।

तीन चार दिन तक नीडोज़ होटल का खरचा भरने का कोई उपयोग न था। चौबीस घण्टे का किराया तो देना ही था इसलिये रात वहीं रहा। अगले दिना दोपहर बाद 'गुलमर्ग' चला गया। देश के बड़े लोगों को गर्मी मालूम होती है तो वे कश्मीर में श्रीनगर चले जाते हैं। श्रीनगर जाने वाले बड़े लोगों में भी कुछ बहुत बड़े लोग होते हैं। यह लोग जून के महीने में श्रीनगर से गुलमर्ग चले जाते हैं। गुलमर्ग में साधारणतः बहुत सर्दी पड़ती है। अधिकांश में बड़े साहब लोग ही वहाँ जाते थे। समुद्र तल से असाधारण ऊँचाई पर एक खूब बड़ा समतल घनी परन्तु छोटी-छोटी घास से ढका हुआ मैदान है, जैसे हरा गलीचा बिछा हो। इस मैदान के चारों ओर यूरोपियन ढंग की छोटी-छोटी, दो-दो, चार-चार कमरे की कुटियाँ बनी हुई थीं। इनका किराया बहुत अधिक था। साहब लोग दिन भर मैदान में 'गोल्फ' खेलते थे। गोल्फ खेलने के लिये गुलमर्ग जाना बहुत बड़ी साहचर्यत सम्भवी जाती थी। एक बहुत महंगा होटल, शायद नीडोज़ होटल की ही शाखा भी थी। मध्यम या निम्न-मध्यमवर्ग के हिन्दुस्तानी दो-तीन दिन के लिये ही गुलमर्ग जा पाते थे। उनके लिये दो छोटे-छोटे, मैले से काठ के तख्तों की इमारत के होटल थे। इन्हीं में से एक में ठहरा।

यहाँ पश्चिमी पंजाब के 'भंग' जिले से आये हुये तीन नौजवान भी दो-तीन दिन के लिये ठहरे हुये थे। उन्हें अपना परिचय जालन्धर के स्कूल मास्टर के रूप में दिया और इनके साथ सैर सपाटे में घूमता रहा। उस समय गुलमर्ग में अंग्रेजों के रोबदाब की सीमा न थी। जान पड़ता था, खास उनका ही अपना स्थान हो। बड़े मैदान में से आते-जाते हिन्दुस्तानी सहमते रहते थे। लोगों के आने-जाने से साहब लोगों के खेल में यदि बिध्न पड़ता तो वे माथे पर त्योरियाँ चढ़ा चाहे जिसे फटकार देते या मार बैठते। छोटे-छोटे कश्मीरी लड़के अपने ही जैसे मैले-कुचैले लबादे पहने साहब लोगों की गोल्फ खेलने की छड़ियाँ, थैले पीठ पर लादे उनके पीछे पीछे भागते रहते थे। गोल्फ की गेंद को कड़ी या धीमी चोट लगाने के लिये तरह-तरह की छड़ियों की ज़रूरत पड़ती है। यह छड़ियाँ उठाकर साहबों के पीछे पीछे घूमना कश्मीरी लड़कों का व्यवसाय था।



भंगी नौजवानों के साथ मैं हरे मैदान में घूम रहा था। वे साहज लोगों की डांट से अपमानित होने की आशंका में पंजाबी में अंग्रेजों को मां-बहिन की गालियाँ देते हुये उन्हें जूते मारने के विचार प्रकट कर रहे थे। जिस किसी भी अंग्रेज बच्ची, नवयुवती या बुढ़िया को देखते उससे व्यभिचार करने के इरादे की घोषणा कर देते। इसे अभद्रता ही कहा जायगा। आज ऐसा देखकर ज़रूर आपत्ति करूँगा परन्तु तब यह बुग न लग रहा था। स्वभाव से इस प्रकार की अभद्रता मुझे पसंद नहीं। लाहौर की गलियों में इस प्रकार की अभद्रता के विरोध में मारपीट भी कर चुका था परन्तु उस समय उन नौजवानों के व्यवहार पर क्रोध नहीं आया। ...क्यों? इसलिये कि गुलमर्ग पर छाये अंग्रेजों के आतंक की उपेक्षा करने और उसके विरुद्ध अपना अस्तित्व अनुवाद करने के लिये ही वे यह बक-भक्क कर रहे थे। यह एक प्रकार से अंग्रेजों द्वारा भारत के राष्ट्रीय दमन के प्रति असंतोष की अभिव्यक्ति और अपने दैन्य की अस्वीकृति थी। इसे वीरता नहीं कहा जायगा परन्तु आतंक का विरोध मानना ही होगा। तब राष्ट्रीय रूप में वीरता प्रकट करने या अंग्रेजों के सामने सिर ऊंचा कर सकने का अवसर भारतीय नौजवानों को था ही कहाँ ?

गुलमर्ग में उसी संध्या बादल छा गये और मैदान में भी धुनी हुई रुई जैसा धुन्ध भर गया। सख्त सर्दी हो गई। रात बरसाती और कंबल में लिपट कर काटी। दूसरे दिन भी रिमक्तिम वर्षा होती रही। आकाश घने बादलों से ढका हुआ था। बादल बहुत नीचे, पेड़ों की शाखाओं में उलझ-उलझ कर टप-टप कर रहे थे। होटल के नौजवान साथियों को ऐसी सर्दी में बाहर जाकर भीगने का शौक नहीं था। उन्हें एक और साथी मिल गया और वे कंबल ओढ़ ताश खेलने बैठ गये। सुना कि गुलमर्ग से कुछ ही ऊपर 'अलपत्तर' में तब भी बरफ जमी हुई थी। मैं उसी ओर चल दिया। कुछ दूर चढ़ाई चढ़ने के बाद बिल्कुल सुनसान था। रास्ता बताने वाला भी कोई नहीं। जंगल में एक कश्मीरी छोकरा छोटे-छोटे कद की गौएँ चराता दिखाई दिया। गोरा-लाल चेहरा, बारिश में भीगा हुआ, बीचों-बीच से कटे नारियल के खोल जैसी टोपी सिर पर कसी हुई, घुटनों तक चीथड़ा सा लबादा भीगा हुआ। पांव में रस्सी की बनी हुई चप्पल। हाथ में छोटी सी लाठी। मुझे देखते ही उसने मुस्करा कर सलाम और सम्बोधन किया — "साइब, सलाम पैसा" उस

समय कश्मीरी छोकरोँ का साधारण अभ्यास था सलाम कर बखशीश माँग लेना । साहब लोग अपना अहंकार पूरा करने के लिये इसे उत्साहित करते थे ।

“हम अलपत्तर जायगा । रास्ता दिखाओ !” उत्तर दिया ।

वह उत्साह से तैयार हो गया । कुछ ही दूर ऊपर पहाड़ के समतल प्रायः भाग पर बरफ का छोटा सा मैदान था । सर्दी बहुत थी परन्तु चढ़ाई चढ़ने और रबड़ की बरसाती में लिपटे रहने के कारण पसीना भी आ रहा था । कौतूहल हुआ कि बरफ पर चल कर देखूं । एक ही कदम बरफ पर गया था कि पांच फिसल कर गिर पड़ा । उठने के लिए दूसरे पांच पर जोर दिया तो वह भी फिसल गया । जितनी बार कोशिश की, पांच रपटता ही गया । बरफ सीमेन्ट के घुटे हुए फर्श की तरह सख्त और चिकनी हो चुकी थी । मेरे जूते का तला ‘क्रेप’ का था । आखिर उस लड़के को सहायता के लिए पुकारा । उसने लाठी दी और स्वयम् बरफ से परे कंकरीली जगह खड़े हो मेरा हाथ पकड़ कर खींचा । ऐसी हालत में बाढ़ निकला । दम फूल गया था । बरफ के किनारे कंकरीली जगह बैठ कर उस छोकरे से बात करने लगा । नीचे कंकरोँ में काँच की चूड़ियों के कुछ टुकड़े दिखाई दिये । देख कर विस्मय हुआ । चूड़ी का टुकड़ा उस छोकरे को दिखा कर पूछा—“यह क्या है ?”

छोकरे ने अपनी उँगलियों में कलाई को लेकर बताया गहना है और हाथों के इशारे और टूटी-फूटी हिन्दुस्तानी में समझाया कि एक सेठ, सेठानी और उनकी लड़की यहाँ आ तम्बू लगा कर एक रात रहे थे । लड़की की चूड़ी टूट गई थी । सेठ का परिवार डाँडियों में कुलियों के कन्धों पर चढ़ कर यहाँ आया था । हाथ की चार अंगुलियाँ दिखा कर छोकरे ने बताया हमको भी चार आना दिया था । इन लोगों के मन में उन्हीं लोगों के लिए आदर और श्रद्धा थी जो इनके कन्धों पर सवार हो कर चलते थे । यही उनकी उदरपूर्ति का साधन था ।

कश्मीरी लोगों को हिन्दुस्तानियों की अपेक्षा अंग्रेजों के प्रति अधिक श्रद्धा थी क्योंकि उनसे अधिक पैसे की आशा की जाती थी । अंग्रेजों के प्रति उनका प्रेम वैसा ही था जैसे कुत्ते का प्रेम मालिक के प्रति । उस समय यदि कश्मीर से अंग्रेजों को निकाल देने का आन्दोलन चलाया जाता

तो शरीर मजदूरी पेशा कश्मीरी ही उसका सबसे अधिक विरोध करते। पर ऐसा भी समय आया कि जीवन के अवसर के लिए संघर्ष की राह पर यही कश्मीरी आन्दोलन कर रहे थे—“कश्मीर कश्मीरियों के लिए !” जीवन के अवसर के लिए संघर्ष के यह दो दृष्टिकोण जितने भिन्न हैं, उतने ही सत्य भी। मैंने भी आदर पाने की इच्छा से उम्र लड़के को चार आने दे दिये। उसने बताया कि जाड़े में यहाँ सब बरफ ही बरफ हो जाता है। पूछा जाइँ में क्या कपड़ा पहिनते हो ? अपने लवाड़े पर हाथ रख उसने उत्तर दिया,—“ब्रस यही। हम लोग नीचे चला जाता है। जाड़े में गोरा साइब लोग नीचे चला जाता है। तब यहाँ क्या करेगा ? साइब लोग कभी-कभी बरफ में नाचने आता है।”

गुलमर्ग में अगले दिन भी वर्षा और धुन्ध बना रहा। गुलमर्ग के उस पंजाबी होटल में लाहौर से उर्दू का अखबार आता था। हमारे साथियों के मुकदमें आरम्भ हो रहे थे। इन में भगतसिंह के ब्रिटिश सरकार के विरुद्ध क्रान्ति घोषणा के साक्ष्यपूर्ण बयान छप रहे थे। इन पर बहस तो न होती परन्तु लोग दूसरों को सुना-सुना कर पढ़ते। पाठकों के स्वर और ढङ्ग से उनका उत्साह प्रकट होता था। अगले दिन सुबह भी झड़ी न थमी। तीनों भंगी नौजवान वर्षा और सरदी से तंग आकर अपेक्षाकृत गरम जगह, श्रीनगर चलने के लिए तैयार हो गये। मैं भी उनके साथ हो लिया। इस समय तक देवदत्त जी के लौट आने की आशा थी।

गुलमर्ग से चलते समय एक भंगी नौजवान ने गुलमर्ग की हरिया-वल और मैदान में लोटते बादलों की ओर संकेत कर विरक्ति से कहा—“लानत है इस खूबसूरती और स्वर्ग की शोभा की धूम पर ! मैं न्योछावर हूँ अपने देश की रेत, लूह और आन्धी पर ही।”

इन नौजवानों ने श्रीनगर में अपने साथ ही रहने के लिये अनुरोध किया था। इन लोगों ने एक कोठरी किराये पर ली हुई थी। खाना कभी खुद बना लेते कभी तन्दूर पर खा लेते। हमी भर ली। श्रीनगर लौट अपना संक्षिप्त सा सामान इन्हीं लोगों के साथ छोड़ देवदत्त जी के मकान पर ऐसे समय पहुँचा कि मैजिस्ट्रेट साइब से भेंट न हो। मुझे देखा उन्हें विस्मय तो हुआ परन्तु सम्मेल गये। दूसरों पर विस्मय प्रकट न किया। जहाँ जानधीन न कर हम लोग जेलम की ओर जा एक शिक्षारा ले ऐसे सूने स्थान की ओर चले जहाँ हमारी बात सुनी जाने

की आशंका न हो। हम लोग, 'चिनारनाला' से होते हुये 'डल' झील में चले गये। वान-चीत अंग्रेजी में ही की ताकि शिकारा चलाने वाला 'हांजी' ( मल्लाह ) कुछ समझ न सके।

देवदत्त जी को विश्वास दिलाया कि मेरे उन मे मिलने की वान भगवती भाई के अतिरिक्त दल का कोई आदमी नहीं जानता, न किसी को बताई ही जायगी। हम दोनों का विश्वास कर सकते हो तो हम प्राणों का संकट आने पर भी विश्वासघात नहीं करेंगे।

शिकारा लगभग एक घण्टे तक झील में घूमता रहा। देवदत्त दलमल करती लहरों की ओर दृष्टि किये चुपचाप सोचते रहे। अंत में स्वीकृति दी—“मैंने 'पिकनिड एसिड' पर लेबोरेट्री में रिसर्च की तो थी परन्तु अब जबाबी याद नहीं। मैं अपनी पुस्तकों में देखूंगा। स्थानीय कालेज के पुस्तकालय में भी कोशिश करूंगा। यदि भगसे लायक नुस्खा ढूंड़ पाया तो जरूर बना दूंगा। इसमें तीन-चार दिन तो लगेंगे ही,”

देवदत्त जी ने मेरा ठिकाना पूछा। उत्तर पा उन्होंने समझाया—“यह ठीक नहीं। मैं तुम से कहीं भी किसी के सामने नहीं मिलूंगा। न तुम्हारे साथ दिखाई देना चाहता हूं। यहां मुझे पुलिस और सब लोग जानते हैं।”

घूम फिर कर मैंने एक छोटा 'हाउसबोट' ( नाव में बना मकान ) खोज लिया। इस हाउसबोट को किराये पर लेने वाले अंग्रेज साहब पन्द्रह दिन के लिये कश्मीर के किसी दूसरे भाग में शिकार खेलने चले गये थे। हाउसबोट का हांजी इस समय का लाभ उठाना चाहता था। उससे सस्ते में सौदा हो गया। मैं जान चुका था कि कश्मीरी ७०) दाम मांग कर ७) में भी सौदा कर लेता है। इस हाउसबोट में साहबी ठाठ से आ टिका। देवदत्त जी को चिनारनाले में अपने हाउसबोट का पता और नंबर बता उनके आने की प्रतीक्षा करने लगा। 'हाउसबोट' नाव में 'हाउस' ( मकान ) होता है। बड़े-बड़े हाउसबोट दो मंजिले होते हैं। छोटे हाउसबोट में प्रायः दो कमरे, एक गुसलखाना, सामने छोटासा बरामदा रहता है। मेज, कुर्सी पलंग इत्यादि से लैस। अनेक हाउसबोटों में बिजली का प्रबंध भी रहता है, झील, नदी, या नाले के किनारे एक खंभे पर बिजली का तार लगा रहता है। जब चाहें इस खंभे से हाउसबोट तक बिजली का तार 'प्लग' में लगा लिया जाता है और जब चाहें हटा दिया जाता है। हाउसबोट

पानी में लंगर डाले खड़े रहते हैं परन्तु जब चाहें पूरा मकान का मकान तैरता हुआ, जहाँ भी पानी काफी गहरा हो, आ जा सकता है। प्रायः हाउसबोट जेहलम नदी, चिनार नाला और डलभील के क्षेत्र में घूमते रहते हैं। मकान ही क्या, कश्मीर में खेत भी तैरते हैं। लकड़ियों और बाँसों का फराँसा बांध उस पर सूखे घास-फूस की तह जमा कर मिट्टी फैला दी जाती है। ऐसे खेतों में खीरा, ककड़ी, टमाटर और दूसरी तरकारियाँ मजे में उगती हैं। सिंचाई की कोई जरूरत नहीं। इन खेतों को भी एक स्थान से दूसरे स्थान पर ले जाया जा सकता है। कभी-कभी खेतों की चोरी की घटनायें भी हो जाती हैं।

देवदत्त जी की प्रतीक्षा में मैं मजदूरन छुट्टी कर विहार कर रहा था। हाउसबोट के साथ एक शिकारा भी रहता है। इस शिकारे द्वारा हाउसबोट से किनारे तक आना-जाना होता है। जब चाहें हांजी सैर-सपाटे के लिये भी तैयार रहता है। मैं हाउसबोट में लेटा कोई उपन्यास पढ़ता रहता या ऊबकर सैर करने चला जाना। बाजार में लाहौर के आदमियों के मिलने की आशंका थी इसलिये प्रायः मैं शिकारे में 'डल' भील 'हारबन', 'शंकराचार्य' इत्यादि की ओर ही जाता।

डल भील खूब गहरी है पानी कांच की तरह साफ और पारदर्शी। तीन-तीन, चार-चार आदमी की गहराई तक भी तल पर पड़े रंग-बिरंगे पत्थर साफ दिखाई देते हैं। किनारों पर दस-बीस हाथ की चौड़ाई तक घने कमल छाये थे। कमल इतने घने कि किनारों पर जल दिखाई ही नहीं देता था। किनारों पर खड़े 'मजनू' के घने पेड़ भील पर झुके रहते हैं। ऐसी जगहों में नाव कमल के फूलों के ऊपर से फिसलती चली जाती है। किनारों पर झुके मजनू की कोमल शाखायें नाव में बैठे लोगों को सहलाती रहती हैं। शिकारा आने पर कमल दब जाते हैं। जान पड़ता है, नाव कमलों पर ही टिकी है। नाव के आगे निकल जाने पर कमल फिर सिर उठा लेते हैं। डल का विस्तार छः मील लम्बा और प्रायः दो मील चौड़ा है। हवा चलने पर ऊँची-ऊँची लहरें भी उठने लगती हैं। क्षितिज पर चारों ओर दूर-दूर नीली पहाड़ियाँ घिरी हुई हैं और उन के पीछे से बरफानी चोटियाँ झाँकती दिखाई देती हैं।

भील की शीतल लहरों पर थूप नहीं सुहावनी लगती थी। योरोपियन स्त्री-पुरुष दिन भर उत स्नान्य जल में किलाल करते दिखाई देते थे। मैं वन्दी शिकारे में घेठा कमल के फूलों और लहरते हुए नाले जल पर

फिसलता रहता। बम के मसाले का नुस्खा मिल जाने का विश्वास हो गया था। यहाँ से लौट कर मुझे उसी काम में लगना था। बम का मसाला बना लेने के बाद उसका उपयोग भी निश्चित था, वाइसराय की स्पेशल ट्रेन के नीचे विस्फोट करके ट्रेन को उलट देना। अनुमान था यह घटना दिल्ली के आँसू पास ही करनी होगी। यह मालूम था कि गवर्नरों या वाइसराय की स्पेशल ट्रेन गुजरते समय लाइन के दोनों ओर पहरा रहता है।

मन ही मन निश्चय कर लिया कि वाइसराय की ट्रेन के नीचे बम विस्फोट करने के लिए मैं स्वयं जाऊँगा। भगवती भाई पीछे रहेंगे। वाइसराय की ट्रेन के नीचे बम विस्फोट करने के बाद या तो मुझे पकड़ने का यत्न करने वाले लोगों से लड़ता हुआ ही मारा जाऊँगा या गिरफ्तार हो जाने पर फाँसी पर चढ़ाया जाऊँगा। मैं आराम से शिकारे की कुर्सी पर पसरा हुआ हाथ में कोई पुस्तक लिए आँखें नीले जल या कमलों की ओर लगाये इन परिस्थितियों की कल्पना करता रहता। हर हालत में मृत्यु निश्चित थी, पुलिस की गोली से या फाँसी के तख्ते पर। बम का मसाला बनाने की विधि आ जाने पर इस काम में देर न लगेगी, बहुत विलम्ब हो जायगा तो तीन मास! मेरी कल्पना में तीन मास से अभिप्राय था कि वाइसराय के शिमला से दिल्ली लौटते समय ही हम यह घटना कर डालेंगे। मेरी वे कल्पनाएँ अभी तक स्मृति में सजीव हैं। मन ही मन सोचता था—“संसार के स्वर्ग कश्मीर के सुन्दरतम स्थान में, कमल के फूलों पर नाव में विहार करता हुआ मैं अपने ही गले के लिए फाँसी की रस्सी बट रहा हूँ।” इस कल्पना से मेरे ओठों पर मुस्कराहट आ जाती।

ऐसा सुख विश्राम और विलास मैंने उस समय तक के अपने छोटे से जीवन में कभी अनुभव नहीं किया था। उस समय भी मैं इन्हें अपना अधिकार या भोग नहीं मान सका। स्वयं अपनी मृत्यु की तैयारी के मार्ग पर मैं सुख और विलास को ऐसे ही अनुभव कर रहा था जैसे कुछ वर्ष पूर्व रंगमंच पर राजा भोज की भूमिका करने के लिये, राजा जैसा वेश और मुद्रा धारण कर और वैसा ही व्यवहार करके भी मैं भूल नहीं गया था कि मैं राजा नहीं हूँ; या कुछ मास पूर्व अपने लिखे नाटक ‘नशे-नशे की बात’ की भूमिका में शराबी का अभिनय करने पर मुझे नशा अनुभव नहीं हुआ। वैसा ही वह विहार और विलास था।

हमारे आध्यात्मवादी विचारकों ने संसार में इमी प्रकार, 'पद्मपत्रसिवा-  
म्भारी' रह कर संसार-को माया समझने का उपदेश दिया है। मैं उस  
समय भी संसार को माया नहीं समझ रहा था। अपने देश की माया  
को जिसे अंग्रेज हम से छीने हुये थे, वापिस लौटाने के लिये ही लड़  
रहा था।

देवदत्त जी एक दिन दोपहर बाद आये। वे एक कागज पर कुछ  
नोट अंग्रेजी में लिखे हुये थे। उन्होंने पहिले मुझे 'पिक्रिक एसिड'  
बनाने की रासायनिक प्रक्रिया मौखिक समझाई और फिर अपने  
हाथ से वह सब लिख लेने के लिये कहा। मावधानी के लिये उन्होंने  
मुझे आवश्यक पुस्तकों के नाम और पृष्ठ भी लिखा दिये। इस काम में  
दो ही दिन लगे।

अगले ही दिन दोपहर श्रीनगर से रावलपिण्डी के लिये चल पड़ा।  
कश्मीर के अनुपम सौन्दर्य को अनुभव तो कर रहा था परन्तु वह मुझे  
रोक न सका। कह ही चुका हूँ कि श्रीनगर में मोटर के अड़े पर पंजाब  
खुफिया-पुलिस की काफी भीड़ रहती थी। इसलिये चाहता था कि अड़े  
पर प्रतीक्षा न करनी पड़े। अवसरवश पहुँचते ही एक ड्राइवर ने बात  
की—“मुझे अभी रावलपिण्डी जाना है। गाड़ी खाली है। चलते हो तो  
चलो। रुकूंगा नहीं। कोई सवारी रास्ते में मिल गई तो ले लूंगा।”  
मैं उसकी गाड़ी में बैठ गया। वह तुरन्त ही चल भी पड़ा। नगर के  
अन्तिम भाग में एक मकान के सामने गाड़ी रोक वह दो सवारियों को  
समीप के मुहल्ले से बुला लाया। इन में से एक काले बुरके में लिपटी  
बहुत सुडौल नवयुवती थी और दूसरी बड़ी सी छादर में लिपटी प्रौढ़।

इन सवारियों के बैठते ही गाड़ी की चाल बहुत तेज हो गई। बुरके  
में लिपटी नवयुवती की जो कुछ झलक तिरछी आंखों देखने से मिल  
सकी, मुझे आसाधारण रूप से आकर्षक जान पड़ी। ड्राइवर भी जब-  
तब अवसर पा घूम कर उस की एक झलक ले लेने की कोशिश कर  
रहा था। ड्राइवर पर एक नशा सा सवार था। सन्देह हुआ कि खाली  
गाड़ी को इस चाल से रावलपिण्डी की ओर ले जाने का प्रयोजन इस  
नवयुवती को भगा ले जाना ही है। गाड़ी की चाल इतनी तेज थी कि  
मोड़ों पर पहाड़ से नीचे गिर जाने की आशंका होने लगती। मुझे  
टोकना पड़ा—“इतना तेज क्यों चलते हो ? यकीनियत करोगे ?”

“धर हो जाने से 'होमेल' में लड़क का फाटक धन्य हो जायगा।”

—झाड़वर ने उत्तर । गाड़ियाँ प्रायः 'दोमेल' या 'कोहाला' में रात काटती थीं । रात में पहाड़ी सड़कों पर गाड़ी चलाने की इजाजत न थी । 'दोमेल' लॉघ झाड़वर ने रावलपिण्डी की पक्की सड़क छोड़ कच्ची पहाड़ी सड़क पकड़ ली । उसे फिर टोका — "कहां जा रहे हो ?"

"फिर न कीजिये । एवटावाद के रास्ते आप को रावलपिण्डी समय से बहुत पहले ही पहुंचा दूंगा ।"—अब गाड़ी पश्चिमोत्तर प्रान्त की सीमा पर चली जा रही थी । सड़क कच्ची और खतरनाक परन्तु गाड़ी की चाल उतनी ही तेज । आकाश में बादल थे इसलिये जल्दी ही घना अंधेरा हो गया । झाड़वर ने आगे तेज रोशनी करली परन्तु चाल में कोई कभी नहीं । चलते-चलते प्रायः आधी रात हो गई । सड़क पर प्रतीक्षा में खड़े एक पठान ने हाथ उठा गाड़ी रोकने का संकेत किया । उसके समीप कुछ गठड़ी-मुठड़ी भी दिखाई दी । गाड़ी एक झटके से और तेज हो गई ।

"यह क्या कर रहे हो ? सवारी को बैठा क्यों नहीं लेते ?"—फिर टोका । "यह सरहद्दी डकू हैं"—झाड़वर ने उत्तर दिया—"सवारी के बहाने गाड़ी रुकवा कर लूट लेते हैं । गाड़ी की चाल धीमी हो तो पहिये में गोली मारकर गाड़ी गिरा लेते हैं ।"—चुप रह जाना पड़ा । इस खतरे में आने का कारण वह औरत ही थी ।

गाड़ी चली जा रही थी । वर्षा होने लगी और तेज भी हो गई । उस वर्षा में भी कच्ची सड़क पर वह उसी चाल से चला जा रहा था । गाड़ी के भीतर के मन्द प्रकाश में नवयुवती की ओर देखने से चमक उठती उसकी आंखों में सुखी थी । एक नाला सामने आ गया । झाड़वर पल भर को रुका । "बारिश में देर तक ठहरने से तो नाले का पानी और बढ़ जायगा"—वह आप ही बोला और उसने गाड़ी नाले में धंसा दी । पानी तब भी काफी गहरा और तेज था । मोटर के पानी काटने पर पानी पहियों से ऊपर उछल रहा था । उसके दुस्साहस का विरोध किया — "क्या कर रहे हो जी ? इंजन में पानी चल जायगा तो गाड़ी यहां ही रह जायगी ! देखते नहीं हो, खाली गाड़ी है, वजन कुछ है नहीं, पानी तेज है । अगर गाड़ी उलट गई ?"

उस ने गाड़ी को पीछे लौटा लिया । कुछ पल वह तेज पानी की ओर घूरता रहा और फिर व्याकुलता से बोला—"बारिश बंद रही है । पानी और गहरा और तेज हो जायगा तो जाने कब तक ठहरना पड़े ? मैं अभी पार होऊंगा ।"



“क्या कह रहे हो ?”—मैंने फिर विरोध किया ।

“इतना क्यों डरते हो साहब ?”—उपेक्षा से ब्रूइवर ने उत्तर दिया । डगपोक समझे जाने की ग्लानि ने चुप करा दिया । ब्रूइवर ने गाड़ी को तेजी से पीछे ले जा कर घुमाया । गाड़ी की पीठ नाले की ओर कर वह खूब तेज चाल से नाले में घँस गया और पार भी हो गया । गाड़ी के उलट जाने में कुछ ही कसर रह गई ।

मानना पड़ा, बड़ा साहसी आदमी है, फिर वितृष्णा अनुभव की—सब साइस इसी स्त्री के मोह का नशा है । स्वयं ही तर्क किया—इतनी मामूली सी चीज के प्रति अनुराग से मृत्यु के भय की उपेक्षा की जा सकती है । मेरे सामने तो कितनी बड़ी चीज, पूरे देश की स्वतंत्रता का आकर्षण और कर्तव्य है । उन दिनों मैं प्रत्येक प्रश्न पर इसी तरह तर्क और कल्पना करता रहता था । मन में सोचने लगा कश्मीर से देहली की ओर बढ़ते समय मैं प्रत्येक कदम पर अपनी मृत्यु या फांसी की रस्सी की ओर बढ़ रहा हूँ ।

दिन निकलने पर मोटर पेशावर जाने वाली रेल लाइन के समानान्तर चली जा रही थी । ब्रूइवर ने गाड़ी एक स्टेशन की ओर घुमा दी । पेशावर जाने वाली गाड़ी रावलपिण्डी की ओर से घुब्रां झोड़ती हुई आ रही थी । नवयुवती और प्रौढ़ा यहाँ उतर गई । ब्रूइवर एक हसरत भरा सांस ले लौट पड़ा । अब मोटर के स्टियर पर उस के हाथ ऐसे शिथिल हो रहे थे मानो कलाइयों की हड्डियाँ टूट गई हों ।

रावलपिण्डी से दिल्ली जाते समय एक रात के लिये लाहौर में भी ठहरा । अपने मन में बाइसराय की ट्रेन ने नीचे बम विस्फोट कर सकने की जो आयोजना मैंने तैयार की थी उसमें इन्द्रपाल से सहायता लेने का विचार था । उस से मिल बात पक्की कर लेना चाहता था । इन्द्रपाल से पूछा—“तुम्हारी जरूरत दल को होगी । तुम घर बार छोड़ कर आ सकोगे ?”

इन्द्रपाल ने कहा—“मेरे दो छोटे भाई मेरे साथ हैं । जब भी जागरत हो, मुझे आठ-दस दिन का मौका दे देना ताकि कहीं उसका प्रबन्ध कर सकूँ ।”—बम बनाने की विधि पाकर तो उत्साह बढ़ा दी था, इन्द्रपाल के आश्वासन ने और भी अधिक उत्साह दिया ।

## चार

### दिल्ली और रोहतक में बम बने

भगवती भाई ने मेरे देहली में आने से पूर्व ही ठहरने की जगह का प्रबंध कर लिया था। यह जगह 'नया-बाजार' या 'श्रद्धानंद-बाजार' के बगल की गली में थी। नीचे गोदाम, ऊपर रहने के कमरे। गली से जीना चढ़ कर छोटे से आंगन में खुलता था। आंगन के एक सिरे पर रसोई दूसरे सिरे पर गुसलखाना और पैखाना था। आंगन के दोनों ओर, गली की ओर और पिछवाड़े एक-एक कमरा था। हम लोगों का कमरा गली की ओर होने से हवादार था। कमरे की बगल में एक छोटी सी बर्गाकार कोठड़ी भी थी। कोठड़ी इतनी छोटी थी कि कोने से कोने तक लेटने पर भी पांव नहीं पसारें जा सकते थे। दूसरी ओर के कमरे में एक मास्टर साहब, हिन्दू कालेज में पढ़ने वाला एक विद्यार्थी और देहली सेक्रेटेरियट में काम करने वाले दो बाबू रहते थे। मास्टर साहब का नाम शायद सुन्दरलाल था। स्वभाव और शरीर दोनों से ही गम्भीर। सेक्रेटेरियट के बाबू गिरधारीलाल, देहली के समीप 'फरीदाबाद' के रहने वाले थे। इन लोगों ने भोजन पकाने के लिये एक ब्राह्मण, 'परसादी' रखा हुआ था। भगवती भाई ने इन्हीं से साक्षात्कार लिया था। भोजन अच्छा मिल जाता और बहुत सस्ता।

मैं बम बनाने की विधि का विश्वस्त व्यौरा ले आया हूँ, यह जान भगवती भाई उत्साह से उछल पड़े। हम लोग उमंग से कल्पना में योजना बनाने लगे कि वाइसराय के आने-जाने की तारीख और समय का पता कैसे लगाया जाय ? ऐसे समय रेल-लाइन पर चौकसी का क्या प्रबंध होता है, विस्फोटक पदार्थ लाइन के नीचे दवाने की सुविधा कैसे होगी ? हम दोनों में से कौन, किस रूप में बम चलायेगा ? बम कौन चलायेगा; इस प्रश्न पर हम दोनों में उसी समय खींचातानी शुरू हो गई। आखिर तै पाया, पहिले बम तो बन जाय; यह बातें पीछे देखी जायगी।

देवदत्तजी से पाई शिक्षा का व्यौरेवार विवरण मैंने भगवती भाई को समझाया । विवरण सुन उन्होंने आत्मविश्वास से कहा—“मैं रसायन का विद्यार्थी था और इस काम को खूब अच्छी तरह कर लूँगा ।” नै पाया, देखा जायगा; पहिले सामान और उपकरण इकट्ठे किये जायें । हम लोग यह भी चिन्ता करने लगे कि मसाला बनाने की रासायनिक क्रिया के लिये ऐसा स्थान चुना जाय जहां धुयें और गंध के कारण पड़ोसियों का ध्यान आकर्षित होने की आशंका न हो ।

भगवती भाई ने सुझाया, बड़े शहरों के चतुर आदमियों के पड़ोस में ऐसा काम करने की अपेक्षा किसी छोटे कस्बे में ही उचित होगा । देहली के समीप ‘रोहतक’ में उनका एक परिचित नवयुवक वैद्य था । वह लाहौर में वैद्यक सीखते समय नौजवान-भारतसभा के कार्य में सहयोग देता था । भगवती भाई ने कहा—“यदि यह वैद्य तैयार हो जाय तो वैद्यक दवाइयों के लिए गन्धक और पाग फूँकने के बहाने वहाँ जो चाहे किया जाये, किसी को सन्देह न होगा ।”

भगवती भाई रोहतक जा अपने पुराने परिचित वैद्य लोखराम को इस काम के लिए तैयार कर आये । एक और उलफत दूर हुई । हम लोग देहली में सामान जुटाने लगे । सीधे दुकान पर जा कर एक ही दिन में सब कुछ खरीदा जा सकता था परन्तु यह उचित न जँचा । शनैः शनैः आवश्यक वस्तुयें परिचितों द्वारा और कुछ स्वयं खरीदने में कुछ दिन लग गये । समय मिलने पर हम लोग ‘दिल्ली-मथुरा,’ ‘शाहदरा-गाजियाबाद’ ‘गाजियाबाद-हापुड़,’ ‘सहारनपुर-दिल्ली,’ ‘दिल्ली-अम्नाला,’ या ‘दिल्ली-भटिण्डा’ लाइनों पर घूम कर देखने का यत्न करते कि गाड़ी के नीचे बम विस्फोट के लिए कौन स्थान सुविधाजनक होगा ।

इसी बीच हम लोगों ने अपने पुराने परिचय के आधार पर दल से सहायुभूति रखने वाले कुछ व्यक्ति ढूँड़ लिए थे । कुछ पैसा भी मिलने लगा । इस समय अदालत में भगतसिंह के तर्कसंगत और सजीव बयानों के कारण जनता में दल के प्रति फिर सहायुभूति और आदर उत्पन्न होने लगा था । मुख्य दल से हम दोनों का अब भी सम्पर्क नहीं हो पाया था परन्तु स्वतन्त्र सम्बन्ध जमते जा रहे थे । आवश्यकता के समय दस-पाँच रुपये मिल जाते और अवसर पड़ने पर रात बिताने की अगह भी । ऐसे स्थानों को हम लोग शेल्टर ( शरण-स्थान ) या सोर्स ( स्रोत ) कहते थे । शेल्टर का बहुत महत्त्व था । किसी कारण सामान्य

हो जाने पर शहर बदले या छोड़े बिना इन जगहों में छिपा जा सकता था या बाहर से किसी कार्यकर्ता को बुलाने पर अपना स्थायी स्थान उसे दिखाये बिना साथी को वहां टिकाया जा सकता था।

हम लोग अपने प्रति संदेह न होने देने या अपनी और ध्यान न आकर्षित होने देने को लिये बहुत सतर्क थे। इस मकान में भगवती भाई ने अपना परिचय अलीगढ़ के रहने वाले डिप्टी-सुपरिन्टेण्डेन्ट पुलिस के भतीजे के रूप में दिया था। अपना व्यवसाय उन्होंने 'आग के बीमे की एजेन्सी' बताया था। मेरे आने पर मेरा परिचय उनके चचेरे भाई के रूप में दिया गया। उनका नाम हरीश्वरसिंह और मेरा नाम जगदीश्वरसिंह था। बताया गया कि मैं एजेन्सी का व्यवसाय सीखने बम्बई गया था परन्तु कम्पनी से भगड़ा करके लौट आया हूं और अब किसी सरकारी नौकरी की प्रतीक्षा में हूं। भगवती भाई बाहर आते-जाते समय सूट पहिनते थे, मकान में रहते समय कुर्ता धोती। यहां हम लोगों की जात ठाकुर या राजपूत थी। हमारे पड़ोसी भगवती भाई को गम्भीर आदमी और मुझे सम्पन्न परिवार का बड़ाऊ-खाऊ लड़का समझते थे। पुलिस से सम्बन्ध रखने वाले परिवार के लोग माने जाने के लिये हम कांग्रेस और कांग्रेसी नेताओं की कटु आलोचना करते रहते। इसके दो अभिप्राय थे। एक तो बहस से इन लोगों में राजनैतिक चेतना पैदा कर गांधीवादी राजनीति के प्रति उनका अंधविश्वास तोड़ना दूसरे अपने आप को संदेह से बचाये रखना। वे लोग पुलिस के कामों की आलोचना करते तो हमारा उत्तर होता—“सरकार और शासन ऐसे ही चलता है। ब्रिटिश गवर्नमेन्ट कोई बनिये-बक्वाल की कारोबार नहीं है ! जनाब, वह साम्राज्य का अनुशासन है।” ब्रिटिश सरकार के दमन और अन्यायों का वर्णन हम गर्ज के स्वर में कर कहते—“यही है तरीका सरकार चलाने का।”

इन ही दिनों एक दिन संध्या समय मैं अपनी जगह लौट रहा था। श्रद्धानन्द बाजार में 'अर्जुन' पत्र के कार्यालय के जीने में घुसते हुए जयचन्द्र जी विधालंकार पर नज़र पड़ी। मैंने भगवती भाई को सावधान कर दिया—“खयाल रखना, जयचन्द्र जी तुम्हें देख पायेंगे तो जरूर डोंडी पीट देंगे कि फरार बना हुआ सी० आई० डी० का आदमी घूम रहा है।” बात-चीत में जयचन्द्र जी से मिलने के लिये सुखदेव की सलाह का असंग आया। भगवती भाई ने कहा—“अब मौका है।

सुविधा से मिल सकते हो, मिल लो। शायद कुछ सूत्र मिल ही जायें।”

मैं श्रद्धानन्द बाजार में इस ढंग से घूमता रहा कि अर्जुन कार्यालय के जीने से उतरने वाले आदमी पर दृष्टि पड़ती रहे। जयचन्द्र जी उतर कर ‘कतेहपुरी’ की ओर चले। मैं उनके पीछे-पीछे हो लिया। अंधेरा हो गया था। सूना स्थान देख उन्हें सम्बोधन किया। जयचन्द्र जी जरा चौंके, पूछा—“तुम कहां से आ रहे हो; कोई तुम्हारे पीछे तो नहीं? या कोई मेरा पीछा तो नहीं कर रहा है?”

उन्हें विश्वास दिलाया आप अर्जुन कार्यालय से आ रहे हैं। मैंने आपको जाते भी देखा था और आते भी देखा है। आपका पीछा कोई नहीं कर रहा। ऐसा होता तो मैं आप से बात न करता। मेरा भी पीछा कोई नहीं कर रहा।”—उन्हें सुखदेव का संदेश दे सहायता के लिये अनुरोध किया।

“भगवतीचरण कहां हैं, तुम्हें कुछ मालूम है?”—जयचन्द्र जी ने प्रश्न किया।

“सुना था कि दस दिन पहिले फांसी गया था। शायद वहीं हो।”—उत्तर दिया।

“तुम तो जानते हो न; जैसा वह आदमी है? बड़ा ही चालाक है। वह फरार बन कर दूसरे फरारों को खोज रहा है। उन से सम्बन्ध स्थापित करके गिरफ्तार करा देगा। उससे बहुत सावधान रहना।” जयचन्द्र जी को विश्वास दिलाना पड़ा कि मैं भगवतीचरण से बहुत सावधान हूँ। उपयुक्त अवसर मिलने पर उसे ठिकाने लगा दिया जायगा। मैं दल के पुराने संगठन से सम्बन्ध स्थापित नहीं कर पाया हूँ। अलग-अलग कई दल बनाना उचित नहीं जान पड़ता। मेरे स्त्रोत और साधन बहुत ही परिमित हैं।

जयचन्द्रजी ने समझाया कि मुझे पहिले अपना एक स्वतन्त्र संगठन बनाना चाहिए। तभी मुख्य दल से सम्बन्ध जोड़ना उपयोगी होगा। “तुम कहां रहते हो; तुम्हारा अपना क्या संगठन है?”—उन्होंने पूछा।

जयचन्द्र जी का वह ढङ्ग मुझे उचित न जँचा। सम्बन्ध का कोई सूत्र मुझे न बताकर वे मेरा ही भेद लेना चाहते थे। हम लोगों में इस प्रकार की पूछ-ताछ का कायदा नहीं था। यदि वे बताना नहीं चाहते

ये तो उन्हें पूछना भी नहीं चाहिए था। खैर, उत्तर दिया—“मैं आज कल अम्बाला में हूँ। संगठन तो नागमात्र ही है।”

“अम्बाला में तुम्हारे साथ कितने आदमी हैं?”—उन्होंने आगे पूछा। मैंने सम्भवतः उत्तर दिया था कि अम्बाला में हम चार आदमी हैं। इस पर पण्डितजी ने चारों के नाम और काम भी पूछे। मैंने चार काल्पनिक नाम और उनके काम भी बता दिए। वे पूछते ही गये और और मैं भी बताता गया कि तीन जलन्धर में हैं, उन के भी नाम और काम बताने पड़े। उन्होंने और पूछा इस पर मैंने चार आदमी रावलपिंडी में बता दिये और उनके भी काल्पनिक नाम और काम बता दिये।

जयचन्द्रजी ने पूछा—“हथियार भी हैं?”। “केवल तीन रिवाल्वर हैं”—उत्तर दिया। मैं यह सब सन्तोषजनक वृत्तान्त उन्हें इसलिए सुना रहा था कि वे मुझे दल से सम्पर्क का सूत्र बताने योग्य समझ लें। अगर इसे बेइमानी कहा जाय तो मैं उतना अपराध स्वीकार करता हूँ। जयचन्द्रजी ने अपने प्रश्न दोहराने शुरू किये, उन्होंने अम्बाला जालंधर और रावलपिंडी के सभी आदमियों के नाम और काम दोबारा पूछे। मैं उनका अभिप्राय समझ गया कि यदि मैंने झूठ बोला हो तो दुबारा बताने में उखड़ जाऊंगा। मैं उनका पैतरा समझ रहा था। जयचन्द्रजी ने अपनी जिरह और विश्लेषण में मुझे उखड़ता न देख परामर्श दिया कि मैं अपने सदस्यों की संख्या और हथियारों का संग्रह बढ़ाता जाऊँ। सदस्यों का परिचय एक दूसरे से न होने दूँ। स्वयं भारत के भूगोल और धरातल ( टोपोग्राफी ) का गहरा अध्ययन करूँ। जब वे उचित समझेंगे, मुझसे सम्पर्क करके भविष्य के बारे में परामर्श दे देंगे। उन्होंने मेरा अम्बाले का पता भी याद कर लिया। उन्हें एक पता बताकर मैंने सुझाया कि पता तो मुझे किसी भी समय बदल देना पड़ सकता है।

जयचन्द्रजी से बात समाप्त कर लौटने को ही था कि अचानक सामने उसे आते पत्रकार चमनलाल ने हमें बात करते देख लिया। चमनलाल उस समय ‘हिन्दुस्तान टाइम्स’ या ‘नेशनल काल’ में सम्वाददाता का काम कर रहे थे। आजकल भी वे देश-विदेश घूमकर यही काम कर रहे हैं। मकान पर लौट भगवती भाई को जयचन्द्रजी से बातचीत की कहानी सुनाई और हम लोग उनकी चतुरता पर हँस हँस कर लोटपोट

होते रहे। भगवती भाई से मैंने यह भी चर्चा कर दी कि जयचन्द्रजी से बात करते समय मुझे चमनलाल ने देख लिया था।

जयचन्द्र जी से इस मुलाक़ात का और उत्तरी बुद्धिमानी या सज्जनता का फल अगले दिन ही भुगतना पड़ा। चमनलाल का स्वभाव अब बदल गया होगा परन्तु उस समय बहुत चुल्लुता और छल्लूदर की तरह सूँघते फिरने का था। भगवतीचरण को वह पहले से ही वास्तविक नाम और रूप में जानता था। मेरा परिचय उसे एक फ़रार महाराष्ट्र क्रान्तिकारी 'डान्डेकर' के नाम से दिया गया था। मैं चमनलाल से जब भी मिलता अंग्रेजी में बात करता। बीच-बीच में हिन्दुस्तानी भी बोलता तो टूटी-फूटी मराठी ढंग की। वह मुझे महाराष्ट्र ही समझता था। क्रान्ति के प्रति सहानुभूति के कारण वह हम लोगों को अपने सामर्थ्य के अनुसार आर्थिक सहायता भी दे रहा था। बम बनाने का सामान खरीदने और संगठन जमाने के लिये दिल्ली में हम लोगों ने जो रूपया इकट्ठा किया, उसमें सौ-डेढ़सौ चमनलाल से भी लिया था। एक दो दिन में कुछ और देने का भी वायदा था।

अगले दिन ही मैं वायदे का रूपया लेने चमनलाल के यहाँ पहुँचा। उसके क्रोध का ठिकाना न था। चेहरा और आँखें लालकर उसने मुझे फटकार दिया—“तुम्हारे जैसे धोखे बाजों से मैं बात नहीं करूँगा। भगवतीचरण से भी कह देना कि मुझ से कभी न मिले। मैं तुम लोगों का विश्वास करूँ और तुम मुझी को धोखा दो!”

बहुत शान्ति से बार बार समझाने और यह पूछने पर कि हमने क्या धोखा दिया? चमनलाल ने बताया—“कल तुम जयचन्द्र से बात कर रहे थे न? मैंने उससे पूछा, तुम इस डांडेकर को कैसे जानते हो?”

“कौन डांडेकर? मैं तो किसी डांडेकर को नहीं जानता!”—जयचन्द्र ने जवाब दिया।

“अरे, मुझसे क्या छिपाते हो? मैं सब जानता हूँ”—चमनलाल ने जयचन्द्र जी से आग्रह किया।

“क्या पागल बनते हो?”—जयचन्द्र जी ने उत्तर दिया—“यह तो यशपाल है, लाहौर-पड़यन्त्र का फ़रार! तुम मुझे बनाता चाहते हो? मैंने तो इसे कालेज में पढ़ाया है।”—दोनों ही बहकाये न जा सकने का आग्रह करने लगे। अंत में चमनलाल को हार माननी पड़ी।

चमनलाल को क्रोध आना स्वाभाविक था। मेरे डांडेकर होने की धारणा चमनलाल के मस्तिष्क पर बहुत जोर-जबर से बैठ गई थी। देहली में मुझे भगवती भाई के साथ पहिली बार देखने और मेरा नाम डांडेकर बताया जाने पर उसने माथे पर तेवर चढ़ा, अपनी स्मृति पर बल डाल कर कहा था कि —“डांडेकर ?... मेरा तो खयाल है कि मैंने पहले तुम्हें कहीं देखा है ?”

चमनलाल का अनुमान ठीक था। उसने मुझे तब से सात वर्ष पूर्व, १९२२ में फिरोजपुर जिला कांग्रेस कमेटी के दफ्तर में देखा था। वह किसी प्रयोजन से दफ्तर में आकर टिका था और उसे बहुत तज्जुबुखार हो गया था। उस खुशार में मैंने उसकी सेवा सुश्रुता की थी। उसके सिर में बहुत जोर का दर्द था। मुझे भी याद था कि बहुत हाय-तौबा उसने मचाई थी। मैं कभी उसका सिर दबा कर और कभी सिर पर बर्फ रख कर उसकी सहायता कर रहा था। दिल्ली में सामना होते ही मैं उसे पहचान गया परन्तु उसे किम्बदन्ता देख छिपे रहना ही उचित समझा। बकते फिरने की उसकी आदत से मैं परिचित था।

चमनलाल को क्रोध था कि उसे जबरदस्ती बहकाया गया। हम लोगों को उसकी बहुत खुशामद करनी पड़ी, समझाया—“धोखा इसमें क्या है ! तुमसे लिए हुए रुपये का अपव्यय तो हमने किया नहीं। अपना असली नाम इसलिए छिपाया कि बातचीत में कहीं तुम चर्चा कर बैठते तो स्वयं भी फंसते और हमें भी फंसाते।”

जो भी हो, जयचन्द्र जी की बुद्धिमानी को समझना कठिन था। वे जानते थे कि मैं फरार हूँ। फरार लोग नाम बदल कर ही रहते हैं। चमनलाल जब मुझे ‘डांडेकर’ मान रहा था तो मेरे असली नाम पर जिद्द करने की क्या आवश्यकता थी ? और यह मालूम हो जाने पर कि मैंने उसे अपना नाम डांडेकर बताया है, मेरा भेद खोल देने के लिये जिद्द करने की क्या जरूरत थी ? चमनलाल ने हमें यह भी बता दिया कि उसने जयचन्द्र जी को भगवती भाई के विरुद्ध खुफिया पुलिस का आदमी होने का प्रचार करने के लिये बहुत फटकारा और भगवती भाई के सच्चे होने का प्रमाण दिया है कि भगवती और यशपाल साथ साथ रहते हैं। यदि भगवती सी० आई० डी० का आदमी होता तो यशपाल गिरफ्तार हो गया होता। चमनलाल की बात सुन हम लोग और भी हंसे कि जयचन्द्र जी को भी मुझ पर कितना क्रोध आया होगा ? मुझे



अपने इस व्यवहार के लिये कोई ग़तानि अनुभव न हुई क्योंकि जय-चन्द्र जी की धूर्तता का उपाय करने के लिये ही मुझे ऐसा व्यवहार करना पड़ा ।

×

×

×

बम का मसाला बनाने के रासायनिक उपकरण और सामग्री जमा हो जाने पर प्रश्न उठा कि मसाला बनाने के लिए रोहतक कौन जाय ? भगवती भाई यह काम स्वयं करना चाहते थे । उनकी इस इच्छा का कारण बहुत सीधा था । देवदत्तजी ने यह भी स्पष्ट बताया कि बड़े पैमाने पर कई दिन तक यह काम करना स्वास्थ्य के लिए बहुत हानिकारक है । कुछ क्रियात्मक अनुभव हम लोगों को लाहौर में हो ही चुका था । बड़े बड़े कारखानों में जहाँ यह पदार्थ टनों के परिमाण में बनते हैं, काम करने वाले लोग इन पदार्थों के वाष्प से सुरक्षित रहते हैं । स्वास्थ्य की हानि के अतिरिक्त पकड़े जाने पर सीधे जेल पहुँचने में या पुलिस के पकड़ने आने पर लड़ाई में मारे जाने में तो कोई सन्देह था ही नहीं । भगवती इस बीच कलकत्ते जाकर क्रिग से दूसरी पिस्तौल भी ले आये थे । अब हम दोनों ही सशस्त्र रहते थे । मेरी जिद थी कि मसाला बनाने का काम मैं करूँ । सम्भव है, इसमें अपनी चतुरता का अभिमान रहा हो परन्तु मेरा तर्क था:—जो भी आदमी मसाला बनाने जायगा उसे तीन हफ्ते या महीना भर वहीं जंसे रहना होगा । भगवती भाई उस समय भी कानपुर में स्वर्गीय गणेशशंकर जी विद्यार्थी की भारकत चन्द्रशेखर आज़ाद और दल के पुराने साथियों से सम्बन्ध जोड़ने के प्रयत्न में लगे हुए थे । मैंने कहा—“तुम्हारा यह आवश्यक काम रुक जायगा; दूसरी बात कि बम का मसाला बनाने के लिए रोहतक में मुझे या तुम को नौच जी के नौकर के रूप में काम करना होगा । तुम्हारा रूप-रंग नौकर जैसा नहीं जंचेगा । चश्मा उतार कर तुम चल भी नहीं पाओगे ।”—और आखिर में वही तर्क कि “मेरी अपेक्षा तुम्हारे पकड़े जाने से दल की अधिक हानि होगी” आखिर भगवती मान गये । वे एक दिन रोहतक जा नौच लेखराम को दिल्ली बुला लाये ताकि गोरे और उनका परिचय तथा रोहतक में काम करने का ठग निश्चिन हो जाय ।

लेखराम को जब बताया गया कि मैं रोहतक में उस के नौकर के रूप में काम करूँगा तो उसे विस्मय हुआ । साथी लेखराम, गोरे रंग,

लंबतड्डंग, इकहरे पुष्ट शरीर का नौजवान था। रोहतक जैसे देहाती नगर के ख्याल से वह काफी भद्र-नागरिक वेश—महीन धोती, रेशमी कमीज, कोट और साफा पहिनता था। दिल्ली में उसने मुझे देखा सूट, कालर-टाई, चश्मा और हैट पहिने, छोटी-छोटी तितली नुमा मूँछें रखे। उस ने आपत्ति की—“तुम नौकर कैसे जंचांगे ? ”

भगवती भाई के कहने के अनुसार रोहतक में लेखराम ने एक कच्चा मकान अपने मकान और दूकान से अलग दवाई बनाने के काम के लिये ले लिया था। और पास-पड़ोस और परिचितों में कह रखा था कि वह शीघ्र ही बहुत बढ़िया-बढ़िया दवाइयां पारे, लोह, चांदी, सोने और मूंगे की भस्म आदि बनाने का काम शुरू करेगा। लेखराम को आधा सामान लेकर रोहतक लौट जाने और तीन-चार दिन बाद आकर मुझे साथ ले जाने की सलाह दी गई। कुछ दिन मैंने हजामत न बनाई और जब बनाई तो लम्बी लम्बी मूँछें रहने दीं। भगवती भाई लाहौर में छंटी हुई आधी-आधी मूँछें रखते थे। दिल्ली में वे मूँछों को बढ़ाकर और चढ़ाकर रखने लगे। पड़ोसियों का ध्यान मेरे मूँछ परितर्क की ओर कैसे न जाता ? उनके पूछने पर कि “क्या बात है ? ” भगवती भाई ने कह दिया—“जनखों की तरह मूँछ-मुड़े रहना ठाकुरों की शोभा नहीं देता।” चार-पांच दिन बाद लेखराम रोहतक से मुझे लिबाने के लिए आया तो एक मोटी मैली धोती, मोटे कपड़े का कुरता और हरे रंग की लम्बी पगड़ी साथ लेता आया था। पड़ोसियों का ध्यान आकर्षित न करने के लिये हम लोगों ने रात के समय चलने का निश्चय किया। रात नौ साढ़ेनौ बजे मैंने कुर्ता धोती पहिन हरियाना के जाटों के ढंग से पगड़ी सिर पर बांध ली और चश्मा उतार दिया। “अब तो तुम यिल्कुल दिहाती जंचते हो यार !”—लेखराम ने हंसकर स्वीकार किया। मेरा नाम ‘किसना’ तै हो गया।

साथी लेखराम की वैद्यक की दूकान रोहतक के बीच बाजार में थी। मैं इस दूकान पर सुबह-सुबह झाड़ू लगा, टाट-फट्टा झाड़ू दुकान के नीचे सड़क पर बोरी बिछाकर बैठ जाता और इमामदस्ते में दवाई कूटता या खरल में घोंटता रहता। गर्मी का मौसम, जुलाई-अगस्त के दिन थे। कोई मरीज या मित्र आकर लेखराम से बात करने लगता तो वह मुझे पुकार लेता—“अबे किसनू, बहुत पसीना आ रहा है ज़रा पंखा तो कर !”—मैं दवाई कूटना छोड़ उसे पंखा करने लगता। इस

बीच हम लोग नया मकान डूँढ़ते रहे। लेखराम ने जो मकान तैयार किया था, वह हमारे काम के योग्य न था।

मकान ठीक हो जाने पर मैं नई जगह में दवाइयाँ फूँकने अर्थात् बम का मसाला बनाने का काम करने लगा। मैं देवदत्त जी की बताई विधि के अनुसार काम कर रहा था। एक तेजाब में शनैः शनैः दूसरा तेजाब मिलाते समय हिलाते रह कर मिश्रण को स्टोव पर उबालना और उसमें रासायनिक विधि से तीसरा तेजाब बूँद-बूँद डालते जाना। उबलते तेजाब के बर्तन से पीला-पीला धुआँ बहुत अधिक परिमाण में उठता था। बर्तन को छोड़कर दूर नहीं बैठा जा सकता था क्योंकि मिश्रण को हिलाते रहना आवश्यक था। तेजाब के इस पीले धुएँ के प्रभाव से मेरे कुरता-धोती दो दिन में ऐसे हो गये कि उन्हें जहाँ से पकड़ता, टुकड़ा हाथ में रह जाता। हर दो दिन बाद नया कुरता-धोती लाने रहना सम्भव न था। इसलिए मैंने काम करते समय कुरता-धोती छोड़ लंगोट बाँधना शुरू कर दिया। बाहर आने-जाने के लिए लेखराम ने दूसरा फटा-पुराना कपड़ा पहिने के लिये मुझे दे दिया।

कपड़े न पहिने से इस धुएँ का असर मेरी त्वचा पर होने लगा। सारे शरीर का रंग हल्दी जैसा पीला पड़ गया। चार-पाँच दिन बाद नहाते समय त्वचा से महीन फिल्ली सी उतरने लगी, जैसी चौमासे में शरीर पर फूली हुई घाम फटकर झड़ने पर उतरती है। इससे कोई कष्ट अनुभव न होता था। हाँ, धुएँ के कारण खाँसी और सिर दर्द की भी परेशानी बहुत होती थी। तेजाबों के रासायनिक मिश्रण से 'पिक्रिक' एसिड के स्फटिक (क्रिस्टल) बन जाने के बाद उसे धोना पड़ता था। इस काम के लिए रबड़ के दस्ताने, जैसे कि डाक्टर लोग आपरेशन करते समय पहिने हैं, पहिने रहता था। इस पर भी हथेलियों पर रंग पहुँच जाता। दस्ताने भी चौथे पाँचवें दिन गल जाते। मेरे हाथों का रङ्ग पहिले पीला पड़ा और फिर कुछ लाल सा हो गया जैसा कि मेंहदी का रङ्ग पुराना हो जाने पर या सुल्फे के दाग से हो जाता है।

मैं प्रतिदिन सुबह मसाले का एक घान या चढ़ाव पकाने के लिए चढ़ाता था। इस में लगभग चार घण्टे लगते थे। इस के बाद रासायनिक द्रव पदार्थ को ठण्डा होने के लिए रख देना पड़ता था ताकि उसके मिश्री की तरह स्फटिक (क्रिस्टल) बन जाय। इस बीच मैं कुछ देर के लिए दुकान पर काम करने चला जाता। दुकान पर काम था, दवाइ

कूटना, वैद्य जी को पंखा करना या उनके मित्रों के आने पर ठण्ठे कूँए से ताजा जल भरकर लाना। दुकान पर कुछ लोगों ने मेरे हाथों की लाली देख टोका। मैंने दीनता से उत्तर दे दिया—“सरकार, जरा मेंहदी लगाली थी।”—ऐसे अवसर पर लेखराम कब चूकने वाला था, बोल उठता—“देखो साले जनखे को, औरतों की तरह मेंहदी लगाता है। बड़ा शौकीन है ! शरम नहीं आती ?”

वैद्य जी के लिये जिस ठण्ठे कुएँ से ताजा पानी लेने जाना पड़ता था, वह रोहतक के आर्यसमाज मंदिर में था। उन दिनों एक स्वामी जी ठहरे हुए थे और नित्य संध्या रामायण की कथा करते थे। मुझे देख पुकार लेते—“कहो किसना, कैसे आये ?”

“वैद्य जी के लिए ठण्डा पानी लेने आया हूँ महाराज।”—उत्तर पाने पर वे एक डोल अपने लिए भी निकाल देने का अनुरोध कर देते। उनका अनुरोध भी पूरा करता। बाजार में समझा जाता था कि वैद्य जी का नौकर किसना बहुत भला आदमी है पर जरा सीधा अधिक है। पानी लेने आर्य समाज मंदिर जाता तो यह सोच कर कि लौटने पर या तो दवा कूटनी पड़ेगी या लेखराम को पंखा भलना पड़ेगा, स्वामी जी के पास ही पांच-सात मिनट बैठकर बाल करता रहता—“बड़े बड़े तीरथ करें होंगे महाराज तमने ?”

एकान्त से उकताए हुए स्वामी जी कोई बात सुनाने लगते। एक दिन स्वामी जी के अनुरोध पर निकाले हुए डोल का पानी उन्हें देने गया तो देखा कि वे मोटे अक्षरों में पत्थर की छपाई की एक पुस्तक पढ़ रहे थे। मैं पुस्तक के ढल्टी ओर खड़ा था परन्तु पुस्तक के पृष्ठ पर छपा पुस्तक का नाम तो पढ़ा ही जा सकता था। वह पुस्तक थी ‘छिनाल पच्चीसी’। “स्वामी जी क्या रामायण बांच रहे हो ?”—डोल से कमंडल में जल उलवाते हुए। स्वामी जी से प्रश्न किया।

स्वामी जी ने उत्तर दिया—“हां ऐसे ही एक शास्त्र की किताब है। तू रामायण ही समझ ले”—और पूछा—“कुछ पढ़ा-बढ़ा नहीं किसना तूने ?” “नहीं महाराज, ऐसे करम कहाँ हैं”—मेरा उत्तर पा स्वामी जी ने दयापूर्वक मुझे पढ़ा देना स्वीकार कर लिया।

साथी लेखराम दुकान से घर की ओर जाते समय या दुकान पर आते समय कोई बक्सा, बोरी या कनस्टर मेरे सिर पर उठवा देता।

ऐसे ही एक दिन मैं उस के पीछे-पीछे चला जा रहा था। बाज़ार में उस के एक मित्र से उस की भेंट हो गई। वह मित्र पान, सोडा-शरबत की दुकान के सामने लोहे की कुर्सी पर बैठा कुछ पी रहा था। उस ने लेखराम को भी साथ की कुर्सी पर बैठा लिया और एक लैमोनेड या सोडा उसे भी देने के लिये दुकानदार को आदेश दिया। मैं सिर पर कनस्टर उठाये खड़ा रहा। लेखराम ने मेरी ओर घूम कर पूछा—“क्यों बे किसना, तू भी पीयेगा सोडा?”

“पीलूंगा महाराज”—उत्तर दिया।

“ऐ है; सोडा पियेगा? बड़ा शौकीन है? साते कभी तेरे बाप ने भी पिया है सोडा?”—लेखराम बोला और दुकानदार को आदेश दिया—“अच्छा भाई, इसे भी पिलाओ सोडा। चलो, एक अच्छा दे दे।”

दुकानदार ने उन दोनों मित्रों को तो सोडा-लैमोनेड की बोतलें कायदे से गिलास में उड़ेल कर फ छोड़ कर दीं और एक आधी बोतल खोल, मुझे बोतल ही थमा दी। मैं कनस्टर सड़क पर रख खड़ा-खड़ा मुंह उठा बोतल पीने लगा। इस पर लेखराम ने मेरी ओर घूम कर फटकार दिया—“देखो तो, वैल की तरह खड़ा डकार रहा है। बैठ कर क्यों नहीं पीता?”—मुझे सड़क पर ही बैठ जाना पड़ा।

अपने कारखाने में पहुँच मैंने किवाड़ भीतर से बन्द कर लेखराम को दस-पाँच घंसे और लार्ते लगा कर उस की शरारत का बदला दिया। प्रायः ही ऐसा होता, घर आकर वह वायदा करता कि बाज़ार और दुकान पर तंग नहीं करेगा, लेकिन बाहर निकलने पर फिर वही हरकत दोहराता। घर के भीतर वह मेरे साथ दूसरा ही व्यवहार करता और मज़ाक से खुशामद में “बड़े भाई” कहने लगता।

लेखराम प्रायः ही दोपहर का खाना खाने घर न जाता। अपने छोटे भाई से कारखाने में ही मँगवा लेता। लेखराम की बहू एक थाली में अपने पती के लिए पराँठे, घी में छाँकी हुई दाल, तरकारी भेज देती और मेरे लिए प्रायः खुश्क रोटियाँ और कटोरी में दाल। मकान की सांफल बन्द कर हम दोनों इस खाने को आधा-आधा बाँटकर खा लेते। लेखराम को इस बात का बहुत ख्याल रहता था कि तेजाबों की विपैली रौस का जुरा प्रभाव मेरे स्वास्थ्य पर न पड़े। वह प्रायः नित्य ही सुबह

कारखाने का चक्कर लगाने आता तो एक बड़े कुल्हड़ में आधा भेर दही या दूध मेरे लिए ले आता और साथ ही ताजा 'हिन्दुस्तान टाइम्स' काखबार भी ।

उन दिनों लाहौर में हमारे साथियों भगतसिंह आदि के शुक्रदमें चल रहे थे । क्रान्तिकारी बन्दीयों के अनशन के कारण मुकद्दमा स्थगित था । अनशन उचित व्यवहार की माँग के लिए किया गया था । इससे पूर्व ही जेलों में राजनैतिक और साधारण कैदियों की श्रेणियाँ अलग-अलग स्वीकार की जा चुकी थीं । ब्रिटिश सरकार सम्पन्न लोगों और नेताओं के साथ तो जेल में अच्छा व्यवहार करती, उन्हें मनमाना खाने-पहिनने की सुविधा देती और निम्न वर्ग के कैदियों को अनादर का व्यवहार और बहुत खराब-खाना कपड़ा दिया जाता था । वह भेद कितना बड़ा था, इस का अनुमान पण्डित नेहरू की आत्मकथा में उनके पिता मोतीलाल जी के साथ पूना जेल में किये जाने वाले व्यवहार के वर्णन से हो सकता है । नेहरू जी ने बड़े गर्व से लिखा है कि मोतीलाल जी को बड़ा आदमी मान कर अपने भोजन के लिए आवश्यक पदार्थों की सूची बना देने के लिए कहा गया । बहुत साधारण रूप में मोतीलाल जी ने जो चीजें अपने व्यवहार के लिए बताईं, उनके व्यय के अनुमान से जेल के सुपरिण्टेण्डेन्ट अंग्रेज मेजर या कर्नल साहब अवाक मुह खोलते रह गये । ब्रिटिश सरकार केवल कांग्रेसी लोगों को ही राजनैतिक कैदी मानना चाहती थी, सशस्त्र क्रान्ति का प्रयत्न करने वाले लोगों को नहीं । क्रान्तिकारी बन्दीयों की माँग थी कि हम लोग अनाचांगी अपराधी नहीं हैं, हम लोग एक प्रकार से युद्धबन्दी हैं । हमारे साथ भद्रजनोचित व्यवहार होना चाहिए । हमें वैसे ही खाना-कपड़ा मिलना चाहिए जैसा कि भद्र-समाज के लोग व्यवहार करते हैं । सरकार इस माँग को स्वीकार नहीं कर रही थी इसलिए क्रान्तिकारी बन्दी अनशन कर रहे थे ।

अनशन को सब क्रान्तिकारी बन्दी समान हड़ता से निभा नहीं पा रहे थे । हम लोगों के विचार में अनशन आध्यात्मिक शक्ति पाने या हृदय परिवर्तन का साधन न था । हम उसे सर्वसाधारण की सहायु-भूति द्वारा सरकार पर दबाव डालने का ही साधन मानते थे । इसलिये निश्चय किया गया कि पहिले दो बन्दी, सब लोगों के प्रतिनिधि के रूप में आमरण अनशन करें । उनकी सृशु हो जाने पर दूसरे दो साथी अनशन

आरम्भ कर दें। इस प्रकार अनशन के कारण जनता में होने वाला आन्दोलन भी जारी रहेगा और अभियुक्तों में से दो के अदालत में उपस्थित न होने के कारण मुकद्दमा भी महीनों स्थगित रहेगा। यह अनशन हमारे दल के प्रचार क्रम का एक महत्वपूर्ण अंग था। सबसे चिन्ताजनक बात थी बीमारी की अवस्था में यतीन्द्रनाथ का लम्बा अनशन। क्रान्तिकारियों के अनशन के समय खड़ की नलियों से नाक की राह पेट में दूध पहुँचाया जाता था। क्रान्तिकारी बन्दी इसका विरोध करते थे। जेल के चार-चार, पाँच-पाँच आदमी उनका शरीर दबा लेते और नाक के रास्ते पेट में दूध पहुँचा दिया जाता। लेकिन इस झटका-झटकी में खड़ की नली शरीर के भीतर रगत जगह भी पहुँच जाती और उससे भयंकर यातना और रोग हो जाता। ऐसे ही यतीन्द्रनाथ के फेफड़े में दूध चला गया और उसे निमोनिया हो गया। उसकी अवस्था चिन्ताजनक थी। जनता में क्रान्तिकारियों की मांग पूरी की जाने के लिये जोर-शोर से आन्दोलन चल रहा था और ब्रिटिश सरकार के अत्याचार के विरुद्ध खूब घृणा फैल रही थी।

एक दिन पत्र में समाचार आया कि यतीन्द्रनाथ की मृत्यु हो गई। अभियुक्तों की 'डिफेन्स कमेटी' की मांग पर यतीन्द्रनाथ दास का शव लाहौर में उपस्थित उसके भाई किरण दास को सौंप दिया गया। इस शव का जुलूम निकाला गया। अखबारों में छपे वर्णन के अनुसार लाहौर में इस जुलूम में लाखों की भीड़ सम्मिलित हुई और यतीन्द्रनाथ की अर्थी पर फेंके गए फूलों के सड़कों पर कुचले जाने से कीचड़ हो गया। यतीन्द्रनाथ का यह जुलूम लाहौर से कलकत्ते तक पहुँचा। दुर्गा भाषी, भगतसिंह के पिता और किरण शव के साथ कलकत्ता गये। रास्ते भर प्रत्येक स्टेशन पर अर्थी के दर्शन के लिए बहुत बड़ी भीड़ जमा हो जाती।

रोहतक के बम के कारखाने में जनता द्वारा यतीन्द्रनाथ की अर्थी के अनुभव उत्साहपूर्ण उत्कार का समाचार पढ़ कर मेरे मन में विचित्र, परस्पर-विरोधी अनुभूतियाँ हुईं। यतीन्द्रनाथ के बलिदान पर मैंने दल के एक साथी के रूप में गर्व अनुभव किया। जनता का यह आदर हमारे दल की नैतिक विजय और ब्रिटिश सरकार की निन्दा थी परन्तु इसके साथ ही मुझे ऐसा अनुभव हुआ कि यतीन्द्रनाथ का उत्कार करके जनता ने उसके बलिदान का मूल्य चुका दिया। हम लोग ध्यान

आकर्षित किये बिना अपने को मिटाकर गुप्त रूप से अपना कर्तव्य समझ कर बलिदान हो रहें थे। मन में भावना थी कि हम अपने बलिदान का कोई मूल्य नहीं चाहते। उस बलिदान का मूल्य जनता द्वारा जबरदस्ती दे दिये जाने पर मुझे चोट सी लगी। जान पड़ा, कि बिना मूल्य पाये बलिदान होने की हमारी प्रतिज्ञा को जनता ने बलात् तोड़ दिया। मैं अपने और यतीन्द्रनाथ में कोई अन्तर नहीं समझता था।

रोहतक में मैं अपढ़ समझा जाता था। इसलिए अखबार छिप कर ही पढ़ता था। एक रोज मैं अखबार पढ़ रहा था, लेखराम का छोटा भाई खाना लेकर आ गया। जीने पर उसके कदमों की आहट मैं न सुन सका। उसके सामने आ जाने पर ही देख पाया। उसने मुझे अखबार थामें देखा तो बड़े कौतूहल से पुकार उठा—“वाह भाई वाह ! किसना अखबार पढ़ रहा है !”

“भैया मूरत देखूं सूं”—मैंने मूखेतापूर्ण मुस्कराहट से उसकी ओर देखकर उत्तर दिया और अखबार में छपे एक चित्र की ओर संकेत करके पूछा—“जे महातिमा गांधी हैं न भैया ?”

“धत पागज ! महात्मा गांधी ऐसे होते हैं ?”—उत्तर मिला।

उस मकान में लेखराम, उसके छोटे भाई, और लेखराम के नौकर के अतिरिक्त एक ही व्यक्ति और आता था। वह थी पनिहारिन। खूब जवान और हट्ट-पुष्ट। बहुत बड़ा घड़ा सिर पर उठाये धम-धम करती चली आती। घम का मसाला धोने के काम में पानी बहुत व्यय होता था इसलिए एक बड़ा मटका और दो-तीन घड़े पानी के लिए रखे हुए थे। पनिहारिन घड़े लाकर मटके में उड़ेल देती और खाली घड़े भी भर कर रख जाती। पनिहारिन शायद बड़े घड़े का एक पैसा के हिसाब से मजदूरी लेती थी। किसना के भले और बुद्धू होने की प्रसिद्धि पनिहारिन भी सुन चुकी थी। पानी का भारी घड़ा लेकर पहुँचाती तो आते ही आवाज देती—“अबे किसने जल्दी उतरवा घड़ा।”

मसाला बनाते समय मैं केवल लंगोट बाँधे रहता था। मध्यम श्रेणी के संस्कारों के कारण कपड़े पहिने बिना स्त्री के सामने और इतने समीप जाने में संकोच होता परन्तु वह झुंझलाकर चिल्लाती “—मर गया तू जल्दी दौड़, मेरी गर्दन टूट रही है।” उसकी सहायता के लिए जाना



ही पड़ता। वह बड़े मटके में दो घड़े उड़ेलकर तीन गिनना चाहती थी। यदि मैं दो पर ज़िद्द करता तो हाथ मटकाकर आत्मीयता में गाली देती—“मुए, गिन्ना भी जायै सै ?”

गिनती पनिहारिन खुद नहीं जानती थी। घड़े रखने की जगह के समीप कच्ची दीवार पर एक कोयले से घड़ों की संख्या के हिसाब से चिन्ह बनाती जाती थी। जब मैं देखता कि उसने तीन की जगह चार चिन्ह बना दिये हैं तो गीली मिट्टी ले उसके चिन्ह को मिटा देता। पनिहारिन भारी घड़ा लाने के बाद कुछ देर सुसताने के लिए बैठ जाती और मेरे बाल-बच्चों और घरवाली के बारे में पूछती रहती। मैं जानबूझ कर मूर्खतापूर्ण उत्तर देता और वह हंस-हंस कर लोट पोट हो जाती।

“क्लोरोपिकरेट” और “गनकाटन” काफ़ी मात्रा में बन चुका था। दिल्ली लौटने की तैयारी ही थी। उस दिन आखिरी घान धाकर सूखने के लिए रक्खा था। सन्ध्या समय लेखराम की दुकान पर उसका एक परिचित व्यक्ति आया। जिस मुहल्ले में हमारा कारखाना था उसी मुहल्ले का नाम लेकर बोला—“वहाँ पुलिस वाले आज जाने क्या सूँघते फिर रहे हैं?” यह बात सुन मेरे और लेखराम दोनों के ही रोंगटे खड़े हो गये परन्तु उस व्यक्ति के सम्मुख कोई चिन्ता प्रकट न की। इसे व्यक्ति का नाम था लक्ष्मणदास। वे रोहतक की कांग्रेस कमेटी के सेक्रेटरी थे। लक्ष्मणदास के जाते ही लेखराम ने परेशानी में पृच्छा—“अब?” मैंने उत्तर दिया—“तैयार मसाले को गीला-सूखा बाँधकर एक दम भाग चलो ! शेष सामान पर ताला लगा दिया जाये। यदि रात में कुछ होगा तो कम से कम मसाला और हम लोग तो बच जायँगे।” मैं मसाला समेटने और बाँधने गया। लेखराम से कहा, तुम लक्ष्मणदास को समझा दो कि बहुत ज़रूरी काम से अचानक मथुरा जा रहे हो। वह तुम्हारी घरवाली को चिन्ता न करने और रोहतक से बाहर जाने की बात किसी से न कहने के लिए समझा दे। लक्ष्मणदास को यह भी कह दो कि दो दिन द देहली क्लॉथ मार्केट में गुप्ता के मकान पर आकर शाम को तीन बजे मिले। वह कारण पूछे तो कह देना कि वहीं बंटाऊंगा।

लगभग सूर्यास्त का समय था हम लोग गीला सूखा मसाला बाँध और शेष सामान पर ताला लगा देहली जाने वाली सड़क पर चल दिये।

लेखराम ने भी रोहतक के देहाती का सा घोष बना लिया। सामान की गठरियाँ दोनों के सिरों पर थीं। एक लारी दिल्ली की ओर जानी दिगवाई दी। उसे खड़ा होने के लिए इशारा किया। गाड़ी खड़ी होने पर देखा उस में तीन कान्सटेबल बैठे हुए थे। बम का मसाला लेकर उनके साथ बैठते कुछ संकोच हुआ परन्तु लारी को पुकार चुके थे। दामों के बारे में भगड़ा किया ताकी लारी वाला बैठाने से इन्कार कर दे। लारी वाला हमारी भूखता पर कुछ गालियाँ दे उतने ही दामों में बैठाने पर तैयार हो गया। बैठना पड़ा। सिपाहियों का ध्यान हमारी ओर गया ही नहीं। लारी में एक खूब जवान स्त्री बैठी थी। सिपाही उसे देख गारहे थे—“हौले हौले चाल डिरेवर मेरा जोवन हाले रे !”

सिपाहियों की बात में सहयोग दे उन्हें प्रसन्न करने के लिये मैंने बड़े भोलेपन से सुभाव दिया—“जोवन हाले तो हल्लण दियो जमा-दारजी कौन घी है कं डुल जायगो ! गाड़ी क्यों हौली करो सो ?”

“वाहरे चौधरी वाह !”—सिपाही ने बड़े उत्साह से मेरी पीठ ठोक दी। हंसते-बोलते रात के लगभग साढ़े नौ बजे दिल्ली में अपनी जगह जा पहुँचे।

भगवती भाई ने हमारे रोहतक से निकल आने का ही समर्थन किया। रोहतक में क्या बीता, यह जानने की चिन्ता तो मन में लगी ही थी। दो दिन बाद लक्ष्मणदास को दिये पते पर मिलने के लिए पहुँचे। लक्ष्मणदास ने बताया कि उस संध्या उस मोहल्ले में पुलिस के सूँघते फिरने का कारण किसी भागी हुई जाटनी की तलाश थी। इस बात से तो निश्चिन्त हुये परन्तु चिन्ता का एक और कारण लक्ष्मणदास ने बता दिया। लेखराम के अचानक घर में खबर दिये बिना भाग जाने से उस की स्त्री बेहोश हो गई थी और अब पति के न लौटने तक अनशन व्रत किये बैठी थी।

बम के लिए रासायनिक सामग्री खरीदने के लिए तथा दल के दूसरे कामों में सहायता के लिये लेखराम ने घरवाली से लेकर दो-ढाई सौ रूपया हमें दिया था। रुपये की जरूरत का कोई कारण वह बहू को बतला न सका। इसके अतिरिक्त उसे कई बार अचानक दिल्ली आना-जाना पड़ जाता। पिछले मास रात घर न जाकर कभी कभी मेरे साथ कारखाने में ही रह जाता। अपनी कमाई भी अब वह प्यार से बहू के हाथ न सौंपकर हम लोगों के ही हवाले कर देता था। वह जो संदेह

हो गया कि अब तक उस पर जान देने वाला उसका पति किसी डाइन के फरेब में फंस गया है। खयालीराम जी गुप्त के मकान पर हम लोग लक्ष्मणदास से मिलने गये तो लेखराम को पहचान कर वह मुस्कराया तो अवश्य परन्तु कुछ कह न पाया। लेखराम ने उस के संकोच का कारण समझ कर बोला—“बात तो बताओ, यह किसना ही तो है।” लक्ष्मणदास उस की बात न समझ चुप ही रहा। लेखराम ने फिर अपनी बात दोहराई। लक्ष्मणदास ने मेरी ओर देखा पर देख न सका। साफ सुथरा सूट, चुस्त कालर-टाई, चश्मा, खूब ढंग से सँवारे बाल और सफाचट दाढ़ी-मूँछ। लेखराम की बात उसकी कल्पना में ही नहीं समा रही थी।

लेखराम मुझे बता चुका था कि लक्ष्मणदास बहुत भरोसे का आदमी है, और उपयोगी हो सकेगा। हम लोगों ने उसे भरोसे में ले लेने का निश्चय कर लिया था। उसकी हिचकिचाहट देख मैंने किसना के रूप में व्यवहार करने वाली बोली और स्वर में ही उत्तर दिया—“थारा (तुम्हारा) किसना ही तो हूँ म्हराज।” अब लक्ष्मणदास ने तीन-चार बार मुझे ऊपर से नीचे और नीचे से ऊपर तक देखा। लेखराम ने उसे समझाया, मेरा नाम जगदीश है। दल का बहुत महत्वपूर्ण आदमी हूँ। भविष्य में जब कभी उसे बुलाऊँ या जो आदेश दूँ, पूरा करना होगा। लक्ष्मणदास भी हमारे भरोसे का साथी बन गया।

बम का मसाला तैयार हो जाने पर बम के बड़े-बड़े खोल बनाने का प्रश्न आया। ऐसे खोलों की आवश्यकता थी जिनमें डेढ़ दो सेर मसाला समा सके। यह निश्चित था कि दूसरों से खोल ढलवा कर संदेह का अवसर न दिया जाय। उपाय भी सीधा ही था। पीतल के तीन बड़े बड़े लोटे खरीद लिये। उनके मुँह के नाप की लोहे की गोल पट्टियाँ कटवा लीं और उनमें बिजली के तार जाने के लिए सुराख करवा लिए। पट्टियों को लोटों के मुँह पर लोहे की कड़ियों से कस दिया गया। यह सब काम श्रद्धानन्द बाजार के पिछवाड़े की गली में ही किया गया। अपने पड़ोसियों से तो हम ब्रिटिश सरकार के शासन और सुप्रबन्ध की प्रशंसा करते थे और भीतर की छोटी कोठरी में वाइसराय की गाड़ी के नीचे बिस्फोट के लिए बम तैयार कर रहे थे।

## तेहखंड में लाइन के नीचे बम

बम बन जाने पर प्रश्न था, वाइसराय की गाड़ी के नीचे बम लगाने के लिए जगह के चुनाव का। पहिले विचार था कि वाइसराय के शिमला से दिल्ली लौटते समय कालका-दिल्ली लाइन के नीचे बम चलाया जाय। इस लाइन का निरीक्षण करने पर उस में कई असुविधायें दिखाई दीं। अपना काम सफलता पूर्वक कर सकने के लिए हम लोग एक या दो जानों का मूल्य देने के लिए तैयार थे परन्तु यदि सफलता पूर्वक काम करके जान भी बचाई जा सकती तो और भी अच्छा था। इस विचार से हमें दिल्ली के आस पास मथुरा लाइन ही सब से उपयुक्त जँची क्योंकि इस रेल लाइन के समानान्तर मोटर की सड़क भी है। बम विस्फोट करने वाला साथी यदि घटना के समय ही मारा न जाता तो इस सड़क से दिल्ली लौटने का यत्न कर सकता था। हमने इसी लाइन को चुना और इस घटना की योजना को ब्यौरेबार सोच डाला।

बम ठीक अवसर से पहिले लाइन पर से गुजरने वाली गाड़ियों की धमक से न फट जाय इसलिए धमाके से स्वयं आग पकड़ने वाली कोई चीज उस में नहीं रखी जा सकती थी। वाइसराय की गाड़ी आने से कई घंटे पहिले लाइन के दोनों ओर पहरा लग जाता था। इस बीच में दसियों गाड़ियाँ उस लाइन पर से गुजरती रहती थी। बमों में आग देने का ऐसा प्रबन्ध करना आवश्यक था कि बम रेल की लाइन के नीचे कुछ दिन पहिले से दबे रहें। और साधारण सवारी गाड़ियाँ बमों पर से बिना खतरे के गुजरती रहें। वायसराय की गाड़ी आने पर, लाइन के दोनों ओर पहरा होते हुए भी बमों को उसी गाड़ी के नीचे चला दिया जाये। इसके लिये उपाय सोचा कि रेल लाइन से कुछ दूरी पर बिजली की बैटरी रहे। बैटरी से बम तक बिजली के तार गाड़ दिये जायें। वाइसराय की गाड़ी गुजरते समय एक आदमी बैटरी के पास झाड़ियों में छिपा रहे।

जिस समय गाड़ी का इन्जन बमों के ऊपर पहुँचे, यह आदमी वैटरी का बटन दबा कर बमों में चिनगारी दे दे। इन्जन के चलटने से गाड़ी अवश्य गिर जानी चाहिए थी। हमारी कल्पना के अनुसार ऐसी अवस्था में बौखलाहट पैदा हो जाने पर बम का विस्फोट करने वाला नाकि दिल्ली की ओर भाग सकता था।

यह बात हमारे ध्यान से नहीं चूकी थी कि लाइन के समानान्तर जाने वाली सड़क दिल्ली के समीप 'आखले' में रेल लाइन को लांघती है। यहाँ सड़क पर रेल का फाटक है। गाड़ी के गुजरने से पहिले यह फाटक बन्द हो जाता है और गाड़ी निकल जाने के बाद ही खुलता है। यह आवश्यक था कि बम विस्फोट कर लौटते हुये आदमी को यह फाटक बन्द मिलता। इस फाटक को लड़कर खुलवाना पड़ता। उस लड़ाई में हमारा साथी मारा भी जा सकता था और बच भी सकता था। यह निश्चय किया गया कि बम विस्फोट करने के बाद विल्ली की ओर लौटने वाला हमारा साथी फौजी अफसर की पोशाक में रहे ताकि घटनास्थल से कुछ ही कदम सुरक्षित निकल जाने से उस पर सन्देह न किया जा सके और रेल का फाटक खुलवाने में उसका फौजी रोल भी काम आ सके। यह भी आवश्यक था कि घटनास्थल से दिल्ली तक पहुँचने में कम से कम समय लगे। इसके लिये साइकिल के बजाय मोटर-साइकिल अधिक उपयुक्त थी। फौजी अफसर का साइकिल के बजाय मोटर साइकिल पर सवार होना ही अधिक जंचता था।

रेल लाइन के नीचे बम रात के समय ही दबाये जा सकते थे। रात में सवारी गाड़ियाँ लगभग किस किस समय उस स्थान से गुजरती हैं, यह तो रेलवे टाइमटेबुल देख कर ही मालूम हो गया परन्तु माल-गाड़ियों के गुजरने का समय कैसे पता लगता? इसके लिये आवश्यक था कि कोई व्यक्ति कुछ दिन तक चाँचीलों पन्टे रेलवे लाइन के समीप रह कर परिस्थिति का निरीक्षण करे। ऐसे आदमी के ठहरने के लिए हमने सड़क के किनारे, रेल लाइन के बिल्कुल पास मुगलों के समय की एक टूटी हुई छोटी सराय या प्याऊ खोज लिया। इस सराय के सामने लगभग बीस कदम पर एक छोटा कुआँ भी है। अब ऐसे आदमी की जरूरत हुई जो साधू का वेष धर कर इस सराय में धूनी बना लें और चौबीस घण्टे इस स्थान की परिस्थितियों का निरीक्षण करें। मैं और भगवती भाई दोनों ही इस काम के किये तैयार थे परन्तु

हम दोनों को और भी बीसियों काम थे, मोटरसाइकिल खरीदना, उसे खूब तेज चला सकने का अभ्यास करना, तारों और बैटरी का प्रबन्ध करना, नये स्थापित सम्बन्धों को कायम रखना, रुपया इवट्टा करना आदि आदि ।

अभी तक भगवती भाई का खयाल था कि बम विस्फोट वे अपने हाथों करेंगे और मेरा खयाल था कि मैं करूंगा । जो कोई भी इस काम को करता; साधू बनकर यहां नहीं बैठ सकता था । मूंड-मुड़ाये साधू का तुरन्त फौजी अफसर के रूप में बदल जाना कैसा होता ? मैंने इस काम के लिये लाहौर से इन्द्रपाल को बुलाने का निश्चय किया । इन्द्रपाल पत्र पाते ही आ गया । पत्र में अपने रहने की जगह का पता लिख देना उचित न था । उसे फ्रन्टियर मेल से आने के लिये लिखा था और समझा दिया था कि गाड़ी दिल्ली स्टेशन पर सुबह साढ़े सात बजे पहुंचेगी । वह साढ़ेआठ तक दिल्ली जेल के सामने, किला फिरोजशाह-तुगलक में पहुंच जाय । तुगलक का किला दिल्ली के ऐतिहासिक दर्शनीय स्थानों में से है । वहां अनेक सैलानी दर्शक आते-जाते रहते हैं । स्वयं कुछ मिनट पहले ही पहुंच गया । इन्द्रपाल समय पर आया । हम दोनों घूम फिर कर किला देखते हुये बातचीत करने लगे । किले के एक आकर्षक स्थान पर पहुंच उसने कहा—“यहां मेरी एक फोटो तो ले !”

“जब समय आयेगा फोटो भी ले लेंगे”—उत्तर दिया । उसने आप्रह किया, “नहीं अभी ले !—मैंने कैमरे का केस खोल कर उसे दिखाया । कैमरा नहीं था । किसी परिचित के यहां से खाली केस उठा लिया था कि ऐसी जगहों में शौकीन सैलानी दर्शक समझा जाऊं । इन्द्रपाल से मैंने कहा—“अब तुम्हारा घर छोड़ कर फगर हो जाने का समय आ गया है !”

“तुम मेरी परिस्थिति समझ लो और जैसा कहो—” इन्द्रपाल ने उत्तर दिया—“मेरे दोनों छोटे भाइयों का मेरे सिवा और कोई नहीं है । वे बारह और आठ बरस के हैं । अभी सप्ताह भर पहिले मेरी सगाई भी हो गई है ।” “खैर, एक या दो महीने के लिये तो आ सकते हो” मैंने पूछा । अगस्त का महीना था । विचार था कि अक्तूबर के अन्त से पहिले हम काम पूरा कर लेंगे ।

“आ जाऊंगा । तुम मेरे दोनों भाइयों के लिये दो महीने के गुजारे

का प्रबंध कर दो। पिछले दिनों मुक्त पर बहुत खर्च पड़ते रहे हैं। इस समय मेरे पास पैसा नहीं है। आने-जाने में भी खर्च होता है।” कितना रूपया तुम्हें चाहिये, मैंने पूछा।

इन्द्रपाल ने हिमाचल लगाकर “बीस रूपया”—मांगे।

मैंने दस रूपये इन्द्रपाल को उसी समय दे दिये और एक पुरज पर लिख दिया, इसे बीस रूपये दे दिए जायं। दस्तखत कर दिये ‘प्राणनाथ’, उसे समझा दिया। जब मैं तुम्हें दिल्ली आने के लिये लिखू, दुर्गा भावी या बहिन प्रेमवती से रूपये ले लेना। तुम्हें लगभग सितम्बर में आना पड़ेगा।

इन्द्रपाल को मैंने यह नहीं बताया कि उसे आकर क्या करना होगा, न उसने पूछा। इस प्रकार की पृच्छताछ हम लोग उचित नहीं समझते थे। इन्द्रपाल अनुशासन का पक्का था। उसे मैं अपनी दिल्ली की जगह पर भी नहीं ले गया क्योंकि आवश्यक न था। इन्द्रपाल लाहौर से चमड़े का एक छोटा सूटकेस साथ लाया था। यह सूटकेस देखने में छोटा परंतु बहुत भारी था। इसमें सुखदेव के ढलवाये हुए छोटे बमों के खोल थे। सूटकेस मैंने अपने हाथ में ले लिया और इन्द्रपाल को स्टेशन पर पहुंचा दोपहर की गाड़ी से लाहौर लौटा दिया।

ऊपर ‘प्राणनाथ’ के नाम से हस्ताक्षर करने की बात आई है। यह भी रोचक कहानी है। लाहौर से पहिली बार फरार होते समय इन्द्रपाल के पते पर पत्र व्यवहार का प्रबन्ध कर कह गया था कि ‘प्राणनाथ’ के नाम से पत्र लिखूंगा। यह नाम चुन कर या सोच कर नहीं रखा गया था। एक दिन सुशीला जी ने पूछ लिया—“यह क्या ऊटपटांग नाम तुमने चुना है। पुकारने में भ्रम मालूम होती है।”

मजाक में उत्तर दिया—“क्या करूँ ? ऐसी आशा नहीं कि जिन्दगी में मुझे कोई ‘प्राणनाथ’ कहेगा। इसलिये मैंने नाम ही रख लिया है कि सभी को कहना पड़े।”

“धत्त असभ्य आदमी।”—कह कर सुशीला जी ने फटकार दिया। उनकी धारणा बन गई कि मैं ‘भला आदमी’ नहीं हूँ और जब कभी मेरे नाम की आवश्यकता होती वे ‘असभ्य-आदमी’ या ‘सभ्यता की पहली पुस्तक’ नाम का ही व्यवहार करतीं। देहली में मेरा नाम प्राणनाथ नहीं ‘जगदीश’ ही चलता था।

सितम्बर में मैंने इन्द्रपाल को देहली आ जाने के लिये लिखा। इस बार उसे दिल्ली पहुँचने के एक घण्टे बाद चांदनी चौक में एक आधुनिक ढंग के रेस्तरां (खानपान की दुकान) 'मानसरोवर' में मिलने के लिये लिखा था। उससे कुछ मिनट पहले ही पहुँच गया ताकि उसे परेशानी न हो। चाय पीकर हम लोग 'फतेहपुरी' बाजार की एक धर्म-शाला में गये। उसके साथ घूमते-फिरते मैंने उसे बताया कि तुम्हें डेढ़ या दो महीने तक साधू के रूप और वेप में रहना होगा। वहाँ रहकर जैसे मैं कहूँ परिस्थिति का निरीक्षण कर खबर देनी होगी। मैं या भगवती-चरण समय समय पर आकर तुमसे मिलते रहेंगे। इन्द्रपाल के स्वीकार करने पर हम दोनों बाइसिकलों पर दिल्ली से मथुरा जाने वाली सड़क पर गये। दिल्ली से नौ मील दूर सड़क के किनारे रेल लाइन के समीप इन्द्रपाल को सुगलों के समय की टूटी-फूटी सराय दिखाकर बताया, यहाँ तुम रह सकते हो। यहाँ दोनों तरफ समीप गांव भी हैं। गांव वालों का विश्वास पाने के लिए तुम भिक्षा मांग कर निर्वाह करना। यों मैं या भगवतीचरण आकर कुछ न कुछ पहुँचा ही दिया करेंगे।

इन्द्रपाल उस बियाधान में अकेला रहने के लिए भी तैयार हो गया। अब भी उसे वहाँ रहने का प्रयोजन नहीं बताया गया। अगले दिन उस के साधू बन जाने की बात तै हुई। दोपहर बाद मैं और भगवती भाई मथुरा की सड़क पर कौरवों-पाण्डवों के किले में पहुँचे। इन्द्रपाल वहाँ पाँहले से मौजूद था। वह सिर और दाढ़ी-मूँछ मुड़ा आया था। हम लोग साधू की आवश्यक साज-सज्जा भगवा रङ्ग में रंगी पुरानी धोती, एक काला कमबल, कमण्डल, चिमटा, चिलम और पात्र भर तम्बाकू लेते गये थे। इन्द्रपाल ने किले के खण्डहरों में एक सूने स्थान में ठोप बदल लिया और 'तेहखण्ड' की ओर सड़क के किनारे टूटी सराय में धूनी रमाने के लिए चल दिया। हमने उसे दो रोज में आकर खबर लेने का आश्वासन दिया और उसके कपड़ों की पोतली साथ ले लौट गये।

तीन दिन बाद मैं साइकिल पर इन्द्रपाल से मिलने गया। सूर्यास्त में कुछ समय शेष था। वह सराय के सामने कुँए की जगत पर केवल कोपीन मात्र बाँधे बैठा था। उसका चेहरा उतरा हुआ जान पड़ा। कुँए की जगत के नीचे आस-पास के गांवों के दो तीन आधमी बड़े चिलम पी रहे थे। उन लोगों के सामने मैंने इन्द्रपाल को 'बाबा जी' सम्बोधन कर उसके चरण छूकर प्रणाम किया।



“खुश रहो बच्चा”

इन्द्रपाल ने मुझे आशीर्वाद दिया और प्रश्न किया—“कहो सेठ, कैसे आये ?” साधू के दर्शनों के लिये मैं साधारण स्थिति के टुकानदार की सी पोशाक में, बन्द गले का कोट, धोती और काली किश्तीनुमा टोपी पहिन कर गया था। समीप बैठों को दिखाने के लिये मैं श्रद्धा से इन्द्रपाल के सामने भूमि पर बैठ गया और बोला—“कल बड़े मुनीम जी मथुरा से लारी में लौटे तो उन्होंने बताया कि महाराज यहां दिखाई दिये थे, सो दर्शन करने के लिये चला आ रहा हूं। महाराज की कृपा से अब घर में तबीयत बहुत अच्छी है। महाराज कभी फिर हमारी भोपड़ी पवित्र करें”—समीप बैठे लोगों से मैं बोला—“महाराज शहर के भीड़-भड़के में नहीं रहते। योगी तपसी हैं। दिल्ली में तां बड़े-बड़े लोग महाराज के चरणों की धूलि के लिये तरसते हैं। चढ़ती जवानी में संसार की माया छोड़ बैठे हैं पर भगवान ने ऐसी सामर्थ्य दी है कि जो मुँह से निकल जाय, पूरा हो जाता है। इनकी चुटकी में बड़ी करामत है। हमारी घरवाली चार बरस से माँदी थी, पानी भी नहीं पचता था। महाराज की भभूत की तीन चुटकी में ठीक हो गई।”—फिर हाथ जोड़ इन्द्रपाल से विनय की—“महाराज, एक चुटकी और दे देते तो काया में जरा बल आ जाता।”

इन्द्रपाल ने गम्भीरता से उत्तर दिया—“दस-पांच दिन और देखो, अपने आप ठीक हो जायगा।” बैठा-बैठा मैं इन्द्रपाल से बात करता रहा—“महाराज बाजार बड़ा मंदा जा रहा है। कारोबार कुछ रह नहीं गया। कभी कुछ बता देते तो भला हो जाता गरीब का।”—मैं प्रतीक्षा कर रहा था कि समीप बैठे लोग उठें तो कुछ काम-काज की बात करूं। वे लोग सूर्यास्त हो जाने पर ही गये। उन लोगों के जाने पर इन्द्रपाल ने बताया कि वह बड़ी मुसीबत में है। जब से यहां आया है, भूखा है। समीप के गांव में भिक्षा के लिये गया तो अवश्य था परन्तु संकोच से मांग नहीं सका। केवल एक ही घर के दरवाजे पर पुकार लगाई। किसी ने ध्यान नहीं दिया। जिस घर पर पुकार लगाई, घरवाली ने सिर्फ एक मुट्ठी आटा लाकर कमंडल में डाल दिया। वह आटा उसने उसी गांव के लोगों के सामने चींटियों के भिटे पर डाल दिया। दूसरे दिन दूसरे घर पर पुकार लगाई। फिर एक ही मुट्ठी आटा भिक्षा में मिला। वह भी उसने चींटियों को ही चरा दिया। बस

पानी पर ही निर्वाह था। भूख मारने के लिये बराबर चिलम पीने से उसके सिर में दर्द हो गया है। चला-फिरा नहीं जा रहा था।

सुनकर बहुत दुःख हुआ। तेजी से साइकिल पर लौटा और भगवती भाई को परिस्थिति बताई। उसी समय 'परोटेवाली गली' से दस-बारह परोटे, साग-सब्जी, एक कुल्हड़ में कुछ दही और खुश्क मिठाई, जो जल्दी खाराब न हो, लेकर भगवती भाई साइकिल पर इन्द्रपाल की तेहखण्ड कुटिया पर पहुँचे और इन्द्रपाल को भोजन कराया। दो-तीन दिन अपनी भिक्षा का आटा इन्द्रपाल चाँटियों को ही चराता रहा। देखने वालों ने विस्मय प्रकट किया—“महाराज क्या आप कुछ नहीं खायेंगे?”

उदारता से इन्द्रपाल ने उत्तर दिया—“यह भी शिवजी की सृष्टि है। इसका भी पेट भरना चाहिए। जब थोड़ा भोजन हो तो छोटे जीव का पेट भरता है, अधिक भोजन हो तो बड़े जीव का।” लोगों पर उसके व्यवहार का बहुत प्रभाव पड़ा। वह एक ही घर से भिक्षा माँगने के व्रत पर हट रहा परन्तु अब वह जिस द्वार पर पुकार लगाता, यथेष्ट भिक्षा मिल जाती। कभी कभी लोग स्वयं ही उसकी कुटिया पर भोजन पहुँचा देते।

कुण से पानी निकालने के लिए एक रस्सी, कुछ गोलिएँ एस्प्रीन की, एक शीशी अमृतधारा, हिन्दी रामायण, एक पुस्तक हिन्दी हस्तरेखा और एक व्याघ्र-चर्म हम लोगों ने इन्द्रपाल को पहुँचा दिया। मैं और भगवती भाई प्रायः ही दिल्ली के लाला लोगों के वेष में जाकर देहातियों के सामने 'बाबाजी' के प्रति श्रद्धा प्रकट करते रहते। इन्द्रपाल मदनपुर और तेहखण्ड में रामायण की कथा भी बाँचने लगा। लोग उससे दवा-दारू भी लेने लगे। कोई अपने भाग्य की बात भी पूछने आजाता। वह कभी किसी से कुछ न माँगता। उसके कहने से गाँव वालों ने कुछ घड़े पेड़ के नीचे कुण पर लाकर रख दिये थे। वह स्वयं या गाँववाले कुण से पानी खींच इन घड़ों को भर देते और 'बाबाजी' आते जाते को जल पिलाते रहते।

बाबाजी की सराय के समीप ही रेल लाइन के प्लेटफ़ॉर्म के चौकीदार चेताराम की गफ़लत से रेल से दो जानवर कट गये थे। वह आकर इन्द्रपाल के सामने रोया मीका। इन्द्रपाल ने एक मिनिट आँख मूंदकर आदेश दिया—“प्याऊ पर बैठकर राम नाम जपते रहो। दस प्यासों

को पानी पिलाये बिना मत उठना । तेरा कुछ नहीं बिगड़ेगा ।” चौकी-दार ने आदेश पूरा किया । अक्सर की बात कि वह केवल आठ आने जुरमाना दे कर छूट भी गया । कान, दाँत, सिर या कमर की दर्द की शिकायत करने वाले आते तो इन्द्रपाल ‘एस्पीन’ की पिंसी हुई गोलियाँ अपनी धूनी की भस्म में मिला कर दे देता । यह दवाइयाँ देते समय थोड़ा बहुत पाखण्ड भी अवश्य करता, उदाहरणतः आँख मूँद बीमार के सिर पर हाथ रख उस के सिर को झटका दे देना या आकाश की ओर देख चुटकी बजा कर “जा” कह देना ।

आरम्भ में तेहखंड के प्याऊ पर इन्द्रपाल को काफी असुविधा हुई । भूखा रहा, मच्छरों ने तंग किया । सब से बड़ कर उस विद्याभान और खंडहर में साँपों का भय था । एक बार तो साँप पर उस का पांव ही पड़ गया । अपने परिचित एक डाक्टर से हमने साँप काटने की जो दवाई मिल सकी, वह भी उसे पहुँचा दी थी । सब कष्ट सहकर भी इन्द्रपाल ने कोई शिकायत न की, न यह जिज्ञासा की कि उसे वहाँ व्यर्थ में कष्ट भेलने के लिये क्यों रखा गया है ? पास पड़ोस के गाँवों के लोगों को उसके प्रति श्रद्धा हो गई । लोगों ने प्याऊ के आस पास की जगह खूब साफ कर दी । गाँव-देहात में जिस प्रकार का भोजन मिल सकता है, उस की भी उसे कमी न रही । हम लोगों ने अपनी योजना अनुसार एक पुरानी फौजी मोटरसाइकिल लगभग सवातीन सौ रुपये में खरीद ली थी । इस मोटर साइकिल पर अभ्यास करने के लिये मैं तेहखंड के प्याऊ के समीप सड़क पर से मथुरा की ओर आता-जाता रहता था । मोटर साइकिल पर इन्द्रपाल के समीप से गुजरता तो साहवी ढंग के कपड़े पहिने रहता था । इसलिए उससे बात करने के लिये खड़ा न होता, केवल देख भर लेता कि वह मजे में है । दो अक्सरों पर कुछ ज़रूरी सन्देश देने के लिए ही वहाँ खड़ा भी हुआ । खड़ा होने का बहाना यह कि मोटर साइकिल के इंजन में पानी भरना आवश्यक है । देहाती बच्चे यह नहीं जानते थे कि मोटर के इंजन की तरह, मोटर साइकिल के इंजन में पानी नहीं भरा जाता । उसने पानी के लिए कोई स्थान ही नहीं देता । मैं मोटर साइकिल के आगे लगे ‘कार्बाइड’ लैम्प में पानी भरवा लेता था । साधारणतः मैं इन्द्रपाल के यहाँ लाना लोगों जैसी पोशाक में ही जाता था । मुझे साइब की पोशाक में देख इन्द्रपाल के सख्तों ने कभी पाँदचानन की चेष्टा नहीं की । साधारणतः

लोग कपड़े और व्यवहार ही देखते हैं चेहरे नहीं। हमारा अपना भाव ही हमें सर्तक किए रहता है।

इन्द्रपाल को लगभग कोई तीन सप्ताह तेहखंड की प्याऊ में सब कष्टों के बीच रख कर भी यह न बताया गया था कि उसे वहां क्या करना था। यह सावधानी इसलिए थी कि इन्द्रपाल स्थानीय संकटों से ऊब कर चल दें तो उसे रहस्य बताना व्यर्थ होगा। इन्द्रपाल ने क्रान्ति-कारियों के योग्य दृढ़ता और निष्ठा का परिचय दिया। सब योजना तैयार थी। हमारे सुत्रों से यह भी पता लग चुका था कि वाइसराय अक्टूबर के दूसरे हफ्ते में बम्बई जा रहे हैं। चार-पांच दिन बाद वहाँ से चौबीस अक्टूबर को लौटेंगे। सब संयोग जुट जाने पर काम को कर डालने का निश्चय कर लिया गया।

वाइसराय की गाड़ी के नीचे बम का विस्फोट कौन करेगा, यह निश्चय करने में अब विलंब नहीं किया जा सकता था। उस आदमी के नाप की फौजी वर्दी तुरन्त बनवा लेनी चाहिए थी। विस्फोट स्वयं करने के लिए जितने तर्क मैंने दिए उन का सार यही था कि मेरी अपेक्षा दल के लिए भगवती भाई का अधिक दिन बचे रहना उपयोगी होगा। उन्होंने एक नया तर्क पेश किया—“मेरे लिए काम कर सकने में सब से बड़ी अड़चन जयचन्द्र द्वारा मेरे विरुद्ध किया गया प्रचार है। यदि तुम यह काम करते हुए मारे गए, जिस की पूरी आशा है, तो मेरे लिए यह एक और कलंक बन जायगा कि मैंने तुम्हें भेज कर मरवा दिया !”

इस रोज़ बहस में जरा गरमा-गरमी हो गई। कुछ झुंझला कर मैंने उत्तर दिया—“क्या बचकानी दलीलें देते हो ? ऐसा मूर्ख कौन है जो यह विश्वास कर लेगा कि सी० आई० डी० के आदमी ने वाइसराय की ट्रेन के नीचे बम चलवा दिया ? सी० आई० डी० का काम बम चलवाना नहीं। ऐसी घटना के पूर्व ही घटना की योजना को पकड़वा देना है।” भगवती भाई मुस्करा दिये, और मुझे बाहों में लेकर बोले—“यार, तुम से पार पाना मुश्किल है !” उसी समय हम लोग नई दिल्ली ‘कनाट-सरकस’ में गये। मेरे लिये खाकी जीन की फौजी अकसर की वर्दी का नाप दे दिया गया। सब तैयारी हो चुकी थी, हम लोगों ने निश्चय किया था कि भगवती भाई एक बार फिर कानपुर जाकर गणेशाशंकरजी त्रिघाथी द्वारा आजाद से सम्पर्क स्थापित करने की चेष्टा करें।

अभिप्राय था कि हमारी योजना या प्रयत्न को एक व्यक्तिगत चीजन सम्मिलित ली जाय। इस घटना को हिंस्रप्रस की ओर से सरकारी दमन का विरोध माना जाय। हिंस्रप्रस के कमाण्डर-इन-चीफ (आजाद) के नाम से इस अवसर पर घोषणा प्रकाशित हो। कानपुर में भगवती भाई को फांसी में आजाद के सूत्र साथी सदाशिवराव के भाई शंकरराव का पता मिल गया। वे फांसी पहुँचे। वहाँ पता लगा कि आजाद गवालियर में थे और दल के साथी और आजाद आर्थिक कठिनाई के कारण बहुत परेशान थे। भगवती भाई ने आजाद को संदेश भिजवाया कि पंजाब और दिल्ली में स्थिति उतनी खराब नहीं। वहाँ साथियों के लिये शरण का और कुछ रुपये का भी प्रबन्ध हो सकता है। हम लोग आजाद से आवश्यक परामर्श के लिये मिलना चाहते हैं और फिलहाल सहायता के लिये पाँच सौ रूपया तुरन्त ही दे सकेंगे। उत्तर आने में कुछ समय लगना आवश्यक था। चार दिन बाद फिर कानपुर आ कर पता लेने की बात कह वे दिल्ली लौट आये। दल और आजाद से सम्बन्ध हो जाने की हमें पूरी आशा हो गई।

कुछ दिन पहले मैं इन्द्रपाल से कह आया था कि विशेष रूप से सतर्क रहकर, रात में दस बजे से पाँच बजे तक जाग कर यह पता ले कि दिल्ली या मथुरा से किस किस समय सवारी या माल की गाड़ियाँ आती-जाती हैं। वह उस स्थान पर कई दिन रह चुका था। रेल लाइन की देख भाल और मरम्मत के सम्बन्ध में सभी बातें जान गया था। उन दिनों रात में ग्यारह बजे के बाद से सुबह पाँच बजे तक उस लाइन पर सवारी गाड़ियाँ न गुजरती थीं। वह समय माल गाड़ियों के आने-जाने का था। एक दिन इन्द्रपाल को सावधान कर दिया कि वह आने वाली रात किसी मुसाफिर को अपने पास टिक जाने के लिए उत्साहित न करे। एक दो बार कुछ मुसाफिर उस के यहाँ टिक चुके थे। उस से कहा कि आज रात मैं देहली से बम लाऊंगा। हम दोनों मिल कर उन्हें रेलवे लाइन के नीचे दबा देंगे। यह जान कर कि हम लोग बाइसराय की गाड़ी के नीचे बम-विस्फोट कर रहे हैं, इन्द्रपाल को बहुत उत्साह हुआ। प्रसन्नता से चमकती आँखों और गद्गद् स्वर से बोला—“यार, यह काम हो जाय तो मैंने जो कष्ट सहा है उसे कुछ भी न समझूँगा।”

उसी रात साढ़ेसौ बजे के लगभग पीतल के बड़े-बड़े लोटों में बने दो बम और रेल-लाइन के नीचे कंकड़-पत्थर कूटकर कड़ी बना दी गई

जमीन को खोद सकने के लिए खुगपी, एक बड़ा डिल ( लोहे में छेद करने का बरमा ), एक छोटा सम्बल आदि बाइसिकिल के पीछे बाँध में दिल्ली से तेहखण्ड पहुंचा । क्वार की रातें थीं । पूर्णिमा ही रही हो या उस से एक दो दिन आगे पीछे । इन्द्रपाल टूटी हुई सराय के सामने कुएँ की जगत पर चाँदनी में बैठा मेरी प्रतीक्षा कर रहा था । उसे बम दिखाताकर कहा—“इन्हें लाइन के नीचे गाड़ना है ।”

बम देख कर इन्द्रपाल के नेत्र उत्साह से चमक उठे । तुरन्त लाइन पर जाकर काम आरम्भ कर देना उचित न था । ग्यारह बजे तक दो गाड़ियाँ लाइन पर से गुजरने वाली थीं । उसके बाद चार घन्टे तक हम निर्विघ्न लाइन के नीचे गढ़े खोद कर बमों को जमा कर गढ़े पाट देने और लाइन के नीचे बिछी रोड़ी को फिर जैसा का तैसा बना देने का काम कर सकते थे । रात में तीन बजे के बाद पहिले दो मालगाड़ियाँ ही गुजरती थीं । यह भी ख्याल था कि यदि मसाले को शान्त बनाने में कोई भूल-चूक रह गई हो तो सवारियों की जान का नुकसान न होकर मालगाड़ी पर ही चोट पड़े, व्यर्थ की नर-हत्या न हो ।

लगभग सवा या डेढ़ घन्टे प्रतीक्षा का समय काटने के लिये हम दोनों ने टूटी हुई सराय की छत पर जाकर बैठने का निश्चय किया । साइकिल को सराय के भीतर के घने अंधेरे में छिपा दिया । छत पर बैठने के लिये इन्द्रपाल का कम्बल और बाघचर्म ले लिया । बमों की गठरी को भी साथ ऊपर लेते गये । सराय के कोनों पर दीवार गिरी हुई थी इसलिये ऊपर चढ़ जाने में कोई कठिनाई न हुई ।

खरीफ की फसल कट चुकी थी । सराय के चारों ओर दूर-दूर तक सब ओर सूखे खेत खाली पड़े थे । आस पास की रेलीली जमीन चाँदनी में खूब चमक रही थी । सूखी घास या छोटी-मोटी गाड़ियाँ जमीन के रंग में ही मिल गई थीं । सड़क के किनारे के बड़-बड़ वृक्ष भी सराय की छत पर से चाँदनी में चमचमाते पौधे से ही जान पड़ रहे थे । वृक्षों की छाया उनके नीचे ही सिमटी हुई थी । सराय के एक ओर समीप तारकील बिछी काली सड़क और दूसरी ओर लग-भग तीन सौ कदम पर रेल लाइन की फौलादी लकीर भी चाँदनी में चमचमा रही थी । शीतल उज्ज्वल चाँदनी भर पूर बरस रही थी । केवल टिटिहरी की आवाज ही कभी-कभी सुनसान रात की चुप्पी को भंग कर जाती थी । मैं और इन्द्रपाल छत पर बेतकल्लुफी में बैठ समय बिताने

के लिए गप्प लड़ाने लगे। खयाल था कि यहां कोई हमारी बात नहीं सुन सकता है। बातें भी क्या थीं, लाहौर की घटनाओं की याद कर कर बड़े जोर-जोर से दोनों कह-कहे लगा रहे थे। हंसी में लोट-पोट हो होकर दोनों की आंखों में पानी भर भर आता था।

“कौन है ? खबरदार ! हाथ न हिलाना !”—कड़े और ऊंचे स्वर में डपट सुनाई दी। आवाज टूटी हुई दीवार से सराय की छत पर चढ़ने के रास्ते से सुनाई दी थी। उस ओर दृष्टि गई तो देखा, मुंडेर से ऊपर सिर उठाये पर वर्दी पहिने पुलिस के दो सिपाही हम लोगों को अपनी बन्दूकों का निशाना बनाए हैं। इस हालत से घबराहट कैसा न होती ? मेरी कमर में पिस्तौल तो जरूर था लेकिन हाथ हिलाने का अवसर तो चाहिये था।

इन्द्रपाल मुझे कोहनी से धीमे से संकेत कर बोला—“पिस्तौल !” अपने हाथ से उस के हाथ पर चुप रहने का इशारा कर मैंने बहुत भोले ढंग से सिपाहियों को सम्बोधन किया—“आप कौन लोग हो हजूर ?”

“तुम कौन हो ?”—सिपाहियों ने और कड़े स्वर में डांटा। उन का उत्तर इन्द्रपाल ने बहुत धैर्य से दिया—“हम साधू महात्मा हैं। महीना दिन से यहां धूनी लगा रहे हैं। तुम लोग किसे ढूढ़ रहे हो ?”

सिपाहियों ने मेरी ओर संकेत किया—“यह कौन है ?”

“एक भगत है।”—इन्द्रपाल ने उत्तर दिया।

मैं हाथ जोड़ गिड़गिड़ाकर कोहनियां और कन्धे जनखों की तरह हिलाते हुए बोला—“हजूर साईं-बाप हो। हम तो मथुराजी के बनिये हैं।” बात करते-करते मैं खड़ा भी हो गया और कूद सकने का अवसर देखने के लिए सराय के नीचे आस-पास ज़मीन पर नज़र डाली। देखा, नीचे दस बारह आदमी लाठियाँ लिये प्याऊ को घेरे खड़े थे। अब पिस्तौल की अपेक्षा पहले बात बना सकने पर ही भरोसा उचित था।

इन्द्रपाल ने सिपाहियों को फिर सम्बोधन किया—“हम साधू महात्मा हैं। आप लोग सरकार हैं। आपको साधू महात्मा को सत्ताना नहीं चाहिए। आप लोगों का काम हमारे रक्षा करना है।”

सिपाहियों ने उसे उत्तर दिया—“बाबा, हम तुम्हें कुछ नहीं कहते।

तुम राम का नाम जपो, धूनी रमाओ लेकिन चोर-डाकू तुम्हारे यहाँ आयेंगे, उन्हें तो पकड़ना ही पड़ेगा।”

“यह चोर, डाकू हैं ?”—इन्द्रपाल ने बहुत विस्मय प्रकट किया और फिर मुझे सम्बोधन किया—“क्यों वे तू चोर-डाकू है ?”

मैं फिर हाथ जोड़ गिड़गिड़ाया—“नहीं बाबा जी, हम तो मथुरा जी के बानिये हैं। सच्ची जानों बाबाजी, जमुना मैया की सौगन्द ! चल के मथुरा जी में हमारे मुहल्ले में पूछ लो। सब लोग जानते हैं कि हम बड़े गरीब बानिये हैं।”

इन्द्रपाल ने करुणा प्रकट कर मेरी सिफारिश की—“यह साला क्या चोर-डाकू होगा ?”

आगे बढ़ आये सिपाहियों में से एक ने उसे उत्तर दिया—“बाबाजी तुम क्या जानों ? यह बम का गोला फेंकने वाला बदमास है। बन रहा है। आजकल ऐसे बहुत से बदमास फरार हैं।”

“अपने हाथ तो दिखा वे !”—सिपाही ने हुक्म दिया।

रोहतक में बम का मसाला बनाते समय पिक्निक एसिड के स्पर्श से हाथों पर जो लाली चढ़ गई थी वह अभी तक शेष थी। सिपाही छत की मुँडेर लांच कर हम लोगों के बिलकुल समीप आ गये थे। बार बार हाथ जोड़ते समय मेरे हाथों की लाली आगे बढ़े सिपाही को दिखाई दे गई होगी। उन में से एक अब भी बन्दूक को हमारी ओर ही किये बगल में थामे था परन्तु दूसरे ने बन्दूक का कुन्दा छत पर टेक दिया था।

सिपाही ने प्रश्न किया—“तू बम का गोला नहीं फेंकता तो हाथ लाल कैसे हैं ?” सिपाही के उस ज्ञान का आधार या स्रोत क्या था, मैं नहीं समझ सका। उन दिनों कुछ समय पूर्ण बहुत जगह क्रान्तिकारी लोग गिरफ्तार हुए थे। सम्भव है उनमें से किसी के हाथ पिक्निक एसिड के प्रभाव से लाल रहे हों या किसी मुख्तियर ने यह भेद दे दिया हो। फरारों को पकड़ने के लिए ऐसी पहिचानें पुलिस के अधिकारी साधारण सिपाहियों को बताते रहे होंगे। हाथों की लाली के कारण ही किसी व्यक्ति का सम्बन्ध बम बनाने के काम से समझ लेना चाहे न्याय संगत न रहा हो परन्तु मेरे बारे में तो यह अनुमान ठीक ही था। सिपाही के ऐसा ठीक अनुमान कर लेने पर मुझे कुछ



घबराहट भी अवश्य हुई परन्तु अवसर पिस्तौल पर भरोसा करने का न था इसलिए और भी अधिक गिड़गिड़ाहट से हाथ जोड़ विनती की—“हजूर, भौजाई ने मेंहदी पिलवाई थी, मैंने भी तनिकसी लगा ली। विस से हाथ लाल हो रहे हैं।”

इन्द्रपाल ने क्रोध में फटकारा—“अबे हीजड़े सरम नहीं आती ? मर्द होके ( बयरबानी औरत ) के लिए मेंहदी पीसता है। मैंने रुआसे हो उत्तर दिया—‘महाराज क्या करें गरीब आदमी हूँ। भौजाई का कहना नहीं करूँ तो भैया मार कर घर से निकाल देते हैं। एक बार तो उठाकर मूसल मार दिया था। मैंने सिर आगे बढ़ाकर दिखाया—“यह देखो !”

सिपाहियों को मेरे व्यवहार से मेरे निकम्मे और कमजोर आदमी होने का विश्वास हो गया। उन्होंने फिर डाँटा—“.....साले मेंहदी लगाई है कि सुलफा भी पीता है ?”—उसने मेरा हाथ सूँघ कर देखा। और भी गिड़गिड़ाकर मैंने स्वीकार किया—“महाराज कभी-कभी ऐसे ही साधू-सन्त मन्दिर में आकर बैठते हैं तो साध-संगत में पी लेता हूँ।”

सिपाहियों ने वास्तविकता भांपने के लिए मेरे घर-बार, कारोबार और मां-बाप का ब्यौरा पूछना शुरू किया। मैंने गिड़गिड़ाते और आखें पोंछते-पोंछते बहुत व्यौरे से अपनी कहुणा कथा सुना दी कि रंग जी के मंदिर से आगे नीचे वाली गली में सिद्धे साहू की लाल हवेली के पास मकान है। मां-बाप दोनों ही बचपन में मर गये थे। दो बड़े भाई हैं। मुझे कुछ हिस्सा नहीं देते। बड़ी भौजाई बहुत तंग करती है। सो मैं कारोबार ढूँढ़ने दिल्ली जा रहा था। इन बातों का बड़ा जस सुना था कि बड़ा अच्छा सट्टा बता देते हैं सो दर्शन के तई ठहर गया।”

सिपाही ‘भारतीय-दंडविधान’ की सभी धारायें रटे हुये था। बोला—“तुझे तो थाने ले जाना ही पड़ेगा। कैसे छोड़ सकते हैं ? सुलफा तू पीता है, सट्टा तू करता है और फिर तू बिना कारोबार के घूम रहा है। दफा १०६ में भी तेरा चालान करना पड़ेगा। तू हमारे साथ बदर-पुर के थाने में चल। कोई तेरी जमानत देने वाला होगा तो छुड़ा ले जायगा।” एक सिपाही ने अपनी कमर में लिपटी हथकड़ी और जंजीर खोल मेरी ओर बढ़ाई—“चल, हाथ बड़ा !”

मैं छिटक कर, भय दिखाते हुए उससे दूर हट गया। सिपाही की इस दृढ़ता से मेरा धैर्य हिलने लगा था। आंसू पोंछने के लिए धोती का छोर उठाने के बहाने एकबार पिस्तौल को छू भी चुका था परन्तु एक बार फिर यत्न किया और गिड़गिड़ाकर बोला—“हजूर, थाने में जाने से मेरी जान बिगड़ जायगी। फिर भौजाई घर में नहीं आने देगी। बिरादरी बाहर कर देगी। मेरी सगाई टूट जायगी।”

सिपाही मुझसे भड़े मजाक करने लगे। मेरे बयान की सच्चाई जाँचने के लिए उन्होंने मेरे घरवार और कारोबार के सम्बन्ध में दुबारा प्रश्न किये कि मैं कहीं उगड़ता तो नहीं ? भला इस कसौटी पर क्या उखड़ता ? अक्षरशः पहिले ही बयानों को दोहराता गया और अपनी जान बिगड़ जाने और सगाई टूट जाने के प्रति कातरता प्रकट करता रहा।

सिपाहियों को मजाक करते देख इन्द्रपाल ने एक सिपाही को सम्बोधन किया—“जमादार जी ज़रा सुनो तो” और सिपाही के कन्धे पर हाथ रख उसे टूटी मुँडेर की तरफ ले गया। मैंने समझा कि इन्द्रपाल ने दोनों सिपाहियों को अलग-अलग कर दिया है और वह उस सिपाही को मुँडेर के पास ले जा कर नीचे धकेल बन्दूक छीन लेंगा। उसी समय मैं अपने समीप खड़े सिपाही की बन्दूक एक हाथ से थाम पिस्तौल दिखा बन्दूक उससे छीन लूंगा। मैं सांस रोके इन्द्रपाल के पहल करने की प्रतीक्षा में था परन्तु उस की ओर से ऐसा संकेत न दिखाई दिया बल्कि मेरे समीप लौट वह बोला—“निकाल बे क्या है तेरे पास ? जमादार साहब के हवाले कर ; नहीं तो साले थाने में जाकर कोड़े लगेंगे, जेल में मर जायगा।”—मैंने अपनी जेब से दस रुपये का एक नोट, एक रुपया और चवन्नी निकाल कर इन्द्रपाल को दे दिया।

इसी समय सिपाही की दृष्टि मेरे जेब में लगे फाउन्टेनपेन पर पड़ी। उस ओर संकेत कर उस ने पूछा—“तू तो बड़ा गंवार बनता है, यह कलम कहाँ से लिया ?” सिपाही के इस प्रश्न से मैं ज़रूर सतर्क हुआ क्योंकि मेरे अब तक के बयान में और फाउन्टेनपेन में कुछ सामन्जस्य नहीं हो सकता था। यह कलम किसी परिचित से झटका हुआ ‘वाटरमैन फाउन्टेनपेन’ था परन्तु मैं ‘बना’ ही रहा और उत्तर दिया—“यह तो हज़ूर हिंडोलों के मेले में साढ़े नौ आने में लिया था।” कलम वास्तव में उस समय भी दस-बारह रुपये का रहा होगा। यही अच्छा हुआ कि सिपाही का ख्याल बदल गया था। विद्रूप से मुस्करा कर उसने

कहा—“साला पढ़ना लिखना जानता नहीं, कलम लगाकर बड़ा मुन्शी बना हुआ है।”

इन्द्रपाल ने सिपाहियों से सौदा कर लिया। ग्यारह रुपये उन्हें दे चबन्नी यह कह कर स्वयं रख ली कि इससे बाबा जी दम लगायेंगे। सहसा मुझे ख्याल आया कि कुछ भी पास न रह जाने पर भी मुझे घबराते न देख कहीं सिपाहियों को फिर संदेह न हो ! इसलिये हाथ जोड़ विनय की—“महाराज दिल्ली तो अभी बीस कोस है। मोटर के किराये की ताई एक रुपया लौटा दो। सुबह दो पैसे का चबेना भी ले लंगा, पानी पीने के लिये।” सिपाहियों ने विश्वास में एक रुपया तो लौटा ही दिया और साथ ही नसीहत भी कर दी कि अगर फिर कोई सिपाही रास्ते में टोके तो न रात की घटना उस से कहूँ और न यह बताऊँ कि मथुरा से आ रहा हूँ वल्कि यह कहूँ कि देवी के मेले से लौट-रहा हूँ। समीप ही कहीं देवी के स्थान पर मेला था, उस का पता भी उन्होंने न बता दिया। सिपाही सन्तुष्ट हो प्याऊ को घेरे हुए लट्ट बंद देहातियों को ले चले गये।

इन लोगों के चले जाने पर हमने आश्वासन का सांस लिया और फिर हंसने लगे—“अच्छे फंस गए थे और बचे भी खूब !” समझा कि सिपाहियों का ध्यान हमारी ओर आकर्षित होने का कारण रात के सन्नाटे में छत पर बैठ कर जोर से हो-हो कर के हंसना था। उन दिनों दिल्ली से मथुरा की सड़क पर कई डकैतियाँ हो चुकी थीं इसलिए बदरपुर के थाने से दो सशस्त्र सिपाही दिल्ली के समीप निजामुद्दीन की चौकी की ओर चकर लगाने जाते थे और दो निजामुद्दीन से बदरपुर की ओर आते थे। सड़क पर जहाँ इन लोगों का मेल हा जाता वहाँ से अपने-अपने थानों की ओर लौट जाते। इन्द्रपाल ने और बातें, रेल लाइन के समीप कुत्तों के भौंकने की सब जगहें हँ या खेतों में रखवाली के लिये जंगह-जंगह किसानों के सोने की जगहें तो मुझे बता दी थीं परन्तु सिपाहियों की रौंद की चर्चा करना भूल गया था। सड़क पर डाकुओं की सम्भावना मालूम हो जाने पर भी साइकिल पर अकेले आने-जाने में मुझे कभी हिचक नहीं हुई।

सिपाहियों के इस झगड़े में लाइन पर से गुजरने वाली दोनों गाड़ियाँ निकल गई थीं। हम लोग जमीन खोदने का सामान और श्रा कन्धों पर लाद लाइन पर पहुँचे। यहाँ लाइन के नीचे एक छोटे

में नाले पर पुल है। बस लगाने के लिए हम ने पुल का खिरा ही चुना। अभिप्राय था कि लाइन टूटने पर इंजन नाले की गहवाई में गिरे और अधिक से अधिक नुकसान हो। लाइन के नीचे गोड़ी कुटी जमीन में गढ़े खोदने में काफी परिश्रम पड़ा लेकिन हम लोगों ने बस दबा दिये और सराय में लौट बसों पर से पहली गाड़ी के गुजरने की प्रतीक्षा करने लगे। कह ही चुका हूँ कि तीन बजे एक मालगाड़ी गुजरती थी। जब मालगाड़ी बसों पर से धड़धड़ाती हुई गुजर गई तो हम लोगों को अच्छा मसाला बना लेने की अपनी सफलता पर पूरा विश्वास हो गया। वह रात मैंने इन्द्रपाल के साथ ही कम्बल में बटी क्यों कि उस समय दिल्ली की ओर जाने से रौंद के सिपाहियों या डाकुओं से सामना कर कोई लाभ न था। पहली रात में तो उजली चाँदनी बड़ी प्यारी लग रही थी परन्तु फिर खूब जाड़ा लगने लगा। प्रातःकाल में अन्धेरे ही साइकिल पर दिल्ली की ओर लौटा। इस समय बदरपुर, मदनपुरा और तेहखण्ड के बहुत से दूध बेचने वाले साइकिलों पर दूध लेकर दिल्ली की ओर जाते हुए सड़क पर मिलते थे।

मकान पर लौट रात की घटना भगवती भाई को सुनाई। उन्होंने मेरी चतुराई की प्रशंसा करने के बजाय बेपरवाही से जोर-जोर से हंसकर ध्यान आकर्षित करने के लिए फटकार दिया और बोले, अब सुभे रात में अकेले तेहखंड नहीं जाने देंगे। वहाँ अभी काफी काम शेष था। एक बड़ा बस और गाड़ना था और लाइन से सड़क के समीप किसी भाड़ी तक बिजली का तार लगाना भी शेष था। अगले दिन हमने तीसरा बस भी तैयार कर लिया और बिजली के तार भी, लगभग ढाई सौ राज खरीद लिए। भगवती भाई को मैंने समझाने की बहुत कोशिश की कि हम लोग अब असावधानी न करेंगे। तुम साथ न चलो। कोई भी आकस्मिक बात हो सकती है। कम से कम एक आदमी का सुरक्षित बचे रहना आवश्यक है। साथ चलने के लिए उन्हें अनुस्साहित करने का एक कारण यह भी था कि उन के नाक या गले में कुछ कण्ड था। शायद “एडीनायडस” में कुछ खराबी थी। इस कारण वे खूँ-खूँ करते रहते थे और उनके साँस लेने का शब्द भी दूर तक सुनाई पड़ता था। दस और बारह के बीच में सराय के पास से रौंद के गुजरने का पता लग चुका था। रौंद वालों के कुछ देर तक इन्द्रपाल के समीप आ बैठने की सम्भावना भी थी। ऐसे समय प्याऊ में चुपचाप दुबक कर छिपना

पड़ता और भगवती की खू-खू और सौंस की आवाज संकट का कारण बन जाती ।

हम लाग रात दस बजे इन्द्रपाल के पास पहुँच गये । कुछ सदी होने के कारण इन्द्रपाल धूनी के समीप ही बैठा था । उसने बताया कि रौंद करने वाले सिपाही साढ़े दस के करीब सराय के पास से निजामुद्दीन की तरफ जाते हैं और साढ़े ग्यारह बदरपुर की ओर लाटते हैं । प्रायः लाटते समय ही वे इन्द्रपाल के पास चिलम पीने के लिये कुछ एक-मिनट के लिये बैठते हैं । सराय की एक काठरी बिल्कुल साबित थी । इसी में इन्द्रपाल की धूनी थी । साथ की काठरी का कुछ भाग गिरा हुआ था और काठरी मलबे से भरी हुई थी । सिपाहियों के आने से पाँहले ही हम लोगों ने टाच लेकर उस काठरी में बैठन की जगह देख ली । सड़क पर बदरपुर की ओर से आने वाली रौंद के जूतों की आहट की प्रतीक्षा करने लगे । कुछ देर में आहट सुनाई दी । मैं और भगवती दूटी हुई काठरी के कोन में जाकर दुबक गये । साइकिलें भी यहीं छिपा कर रख ली थीं । दोनों के बायें हाथों में टाच और दायें हाथों में पिस्तौल तैयार थीं । रौंद की आहट समीप आती जा रही थी । सिपाहियों के बिल्कुल समीप आ जाने पर उनकी पुकार सुनाई दी—  
“जय हा बाबा जी, बम भालेनाथ ! मजे में हों ?”

“आओ आओ, जमादार बैठो, एक चिलम हो जाय ।”—इन्द्रपाल ने पुकार का उत्तर स्वागत भरे स्वर में दिया ।

“लाटते हुए बैठेंगे बाबा जी”—उत्तर दे सिपाही चले गये ।

जान में जान आई । सोचा, अभी तो बला टली परन्तु लाटते समय तो सिपाहियों को वहीं बैठना था । सोच रहा था कि कहीं भगवती भाई की ‘सू-सू’ और खू-खू कोई रंग न लाये । सिपाहियों के कुछ दूर चल जाने पर इन्द्रपाल धीमे से बोला—“दम साधे रहो बेटा !” क्रोध दिखा मैंने उसे फटकारा—“कमबख्त, अपने ताऊ को चिलम पिलाने के लिए क्यों बुला लिया ?”

“तुम चन्हालों ने मुझे बहुत दुख दिया है ।”—इन्द्रपाल ने उत्तर दिया—“दस-पंद्रह मिनट तुम भी तो मजा देखो !” हम लोग बाहर आ धूनी के पास बैठ गये और सिपाहियों के लाटने की आहट की प्रतीक्षा करने लगे । आहट पा फिर दुबक गये ।

लौटते समय सिपाही इन्द्रपाल के पामाँ आ बैठे । आवाज से मैं पहचान गया कि उनमें से एक वही सिपाही था जिसने मुझसे दस रुपये भटक लिये थे । इस सिपाही का नाम भी इन्द्रपाल ने मालूम कर लिया था और अपने बयान में इसका नाम नम्बर अदालत में बता दिया था । जमादार साहब अदालत में पेश भी किये गये थे और बाद में रिश्वतखोरी के अपराध में बरखास्त भी हो गये थे । यह सिपाही बदरपुर के थाने का था और इसका नम्बर ग्यारह था ।

इन्द्रपाल की गिरफ्तारी के बाद उसके सरकारी गवाह बन कर बयान देने पर तेहखंड के इलाके के बहुत से आदमी, जिन का कि इन्द्रपाल ने अपने बयान में जिक्र किया था, उस के बयानों की सचाई के प्रमाण-स्वरूप अदालत में पेश किये गये थे । इन में तेहखंड के रेल फाटक का चौकीदार चेताराम भी था जो इन्द्रपाल के आशीर्वाद से गाड़ी के नीचे जानवर कट जाने के अपराध में केवल आठ आने जुर्माना देकर छूट गया था । अदालत में भी इन्द्रपाल को देख कर इन लोगों ने उसे 'बाबाजी' कह कर ही सम्बोधन किया और उस के चरण-स्पर्श कर यह शिकायत भी कर दी कि—बाबाजी बहुत पिटवाया तुम ने पुलिस से ! इन्द्रपाल के बयानों के अतिरिक्त और भेद जानने के लिये पुलिस ने इन सभी लोगों की खूब ठुकाई की थी । यह जान लेने पर भी कि इन्द्रपाल केवल बना हुआ 'बाबाजी' था, इन लोगो का विश्वास उस पर से कम न हुआ । वे उसे करामाती बाबाजी ही समझते रहे । विश्वास के प्रभाव का इस से अधिक विकट उदाहरण और क्या हो सकता है ?

हाँ, सिपाही लौटकर इन्द्रपाल की धूनी पर आ बैठे । बिलम भरते हुए बातें होने लगीं । ग्यारह नम्बर का सिपाही बोला—“उस रोज तो बाबाजी तुम्हारी किरपा हो गई, दस रुपल्ली जेब में पड़ गये । देखते हो जाड़ा सिर पर आ रहा है । बाल-बच्चों के लिए रजाई-दुलाई का इन्तजाम करना ही होगा । खयाल रखियेगा, आप के असीरवाद से कोई और शिकार वैसे ही मिल जाय तो भगवान की दया हो ! नहीं तो अब की जाड़ा कटना मुस्किल है । खयाल रखियो, बस किसी आते-जाते को टिका लीजियो । आपके दम लगाने का भी इंतजाम हो जायगा ।” इन्द्रपाल ने उसे सान्त्वना दी—“बहुत अच्छा, खयाल रखेंगा । भगवान ऐसे ही सब को पालते हैं ! “तुम्हारे चरणों की किरपा है”—सिपाही ने इन्द्रपाल को धन्यवाद दिया । सिपाही उठ कर चले गये ।

भगवती भाई पन्द्रह-बीस मिनट ऐसे दम साथे बैठे रहे मानो सांस ही न ले रहे हों, सूं-सूं, खूं-खूं सब बन्द । साढ़े ग्यारह बजे के बाद हम लोगों ने तीसरा बम भी रेल की लाइन के नीचे गाड़ दिया और दाईं सौ गज तार लाइन से ले कर सड़क के समीप भाड़ियों तक दबा दिया । रात सराय में बैठकर बितायी । अब तीन-चार दिन की ही बात थी परन्तु यह तीन-चार दिन इन्द्रपाल के लिये बहुत सतर्कता के थे । उसे यह देखते रहना था कि लाइन पर से गाड़ियों के गुजरते समय धमाके के कारण पत्थरों के टुकड़े खिसक कर पीतल के बम दिखाई न देने लगें । चौबीस तारीख सुबह छः बजे ही बाइसराय की गाड़ी दिल्ली लौटने वाली थी । उसी समय विस्फोट करने का निश्चय था । इन्द्रपाल को संकट में न डालने के लिये तेइस तारीख की संध्या ही उसे दिल्ली लिवा ले जाने का निश्चय कर लिया गया था ।

सब तैयारी होने पर भगवती भाई दूसरी बार कानपुर २१ अक्टूबर को गये थे । हृदय में बहुत उत्साह था । रेल लाइन के नीचे बम दब चुके थे । भैया आजाद से सम्पर्क हो जाने की पूरी आशा थी । विचार था कि अब बड़े उत्साह से व्यापक रूप में काम शुरू होगा । बाइसराय की गाड़ी के नीचे बम विस्फोट होने के बाद दिल्ली में पुलिस की चौकसी बहुत बढ़ जाने की आशंका थी । इसलिए हम लोगों ने दिल्ली में एक मकान 'बंगस के पुल' के पास भी ले लिया था । सोचा था, आवश्यकता होने पर नया बाज़ार की अपनी विश्वास जमाई हुई जगह आजाद को अपना गांव का सम्बन्धी बताकर दे देंगे और हम दोनों में से एक इस मकान में आ टिकेगा । कानपुर जाते समय भगवती भाई बाइसराय की घटना के लिए पहिले से जमा कर रखे हुए रुपये में से पाँच सौ भैया आजाद के लिए लेते गये ।

कानपुर में गणेशशंकर जी विद्यार्थी से स्पष्ट उत्तर मिला कि—  
“आजाद का मन तुम्हारी ओर से साफ नहीं है । वह न सम्पर्क चाहता है न सहायता ।” भगवती भाई का ही दिल था जो इस पर भी मुस्करा दिये और बोले—“संदेह किसी दिन स्वयं ही दूर हो जायगा । भैया (आजाद) तक यह सन्देश पहुँचा दीजिए कि वे अभी से निरापद स्थान का प्रदन्ध कर लें । चौबीस तारीख की सुबह हम लोग बाइसराय की गाड़ी के नीचे बम विस्फोट करेंगे । इसके बाद पुलिस मामूली सन्देह पर भी तलाशियाँ और गिरफ्तारियाँ शुरू कर देगी । वे असावधानों

में न रहें ।” स्वर्गीय विद्यार्थीजी वाइसराय पर आक्रमण की बात सुन चौंक उठे । उन्होंने ये काम स्थगित रखने का अनुरोध किया । भगवती भाई ने स्थिति बताई कि हमारी सब तैयारी हो चुकी है । घटना स्थगित कर देने से हमारी बहुत हानि होगी ।

विद्यार्थीजी ने आप्रह किया—“तुम्हारी जो भी क्षति हो ! हमारा विचार है कि इस समय तुम्हारा यह काम देशहित के विरुद्ध होगा । वाइसराय २४ अक्टूबर को देहली पहुँच कर उपनिवेशों के सम्बन्ध में ब्रिटिश सरकार की नीति में सुधार की घोषणा करने वाले हैं । इस घोषणा में भारत के लिए भी महत्त्वपूर्ण बात होगी । वाइसराय पर आक्रमण हो जाने से भारत में यह घोषणा न हो सकेगी । तुम्हारे इस काम से कांग्रेस के प्रयत्नों पर पानी फिर जायगा और तुम जनता की सहानुभूति खो बैठोगे ।”—भगवती भाई के अनेक तर्क करने पर भी विद्यार्थी जी अपनी बात पर अटल रहे । विद्यार्थी जी की सम्मति की अवहेलना नहीं की जा सकती थी । अपने व्यक्तिगत जीवन में अहिंसा-वादी होकर भी वे राजनैतिक दृष्टिकोण से क्रान्तिकारी थे । क्रांति कारियों को उनसे सदा ही सहायता और सहानुभूति मिलती रहती थी ।

२२ अक्टूबर सन्ध्या समय कानपुर से लौट भगवती भाई ने बताया कि वाइसराय पर आक्रमण स्थगित कर देना होगा । उनकी बात से मैं बहुत झुंझलाया । यह भी कहा कि विद्यार्थीजी की बात मानने के लिए हम बाध्य नहीं । वे कांग्रेस के दृष्टिकोण से बात सोचते हैं और हमारे मार्ग में रोड़ा अटक रहे हैं । परन्तु लाचारी थी, भगवती भाई घटना स्थगित कर देने का वचन विद्यार्थीजी को दे आये थे ।

२२ अक्टूबर की सन्ध्या में अंधेरा हो जाने के काफी देर बाद साइकिल पर इन्द्रपाल के यहां पहुँचा और घटना के स्थगित कर देने का समाचार सुनाया । इन्द्रपाल को भी यह अच्छा न लगा । उस ने पूछा, घटना कब तक के लिए स्थगित की गई है ? उसे बताया कि अब नवम्बर के चौथे सप्ताह में ही अवसर हो सकता है ।

उस सर्दी में वहाँ निष्प्रयोजन पड़े रहना इन्द्रपाल को व्यर्थ जंचा । उस की बात ठीक ही थी । इन्द्रपाल का अनुपस्थिति से लाइन के नीचे बमों के उपेक्षित पड़े रहने से, गाड़ी गुजरते समय पत्थर के टुकड़ों के हिल-हिल कर बमों के उड़ जाने की आशंका थी । नहीं उचित जान पड़ा कि बम और विजली के तार निकाल लिए जायं, समय आने पर



उन्हें फिर जमा दिया जायगा। आधी रात में हम दोनों ने मिल कर बम और तार उखाड़ लिये और जमीन बराबर कर दी। मैं सुबह कुछ सामान ले दिल्ली लौट गया। उसी रात भगवती भाई एक तांगे पर तेहखंड गये। वे खाकी जीन का एक-कोट पायजामा और तुर्की टोपी साथ लेते गये थे। इन्द्रपाल को सामान सहित उन्होंने बज्जत के पुल पर पहुँचा दिया। मैं वहाँ उस की प्रतीक्षा कर रहा था।

भगवती भाई ने मकान मालिक को अपना परिचय पारसी के रूप में देकर यह मकान 'जमशेद जी रुस्तम' के नाम से किराये लिया था। इस मकान में इन्द्रपाल ने हमारे मुसलमान खानसामा के रूप में प्रवेश किया। मुसलमानों का ही मुहल्ला था। इन्द्रपाल ने अपना नाम अब्दुल्ला बताया। लोग हमारी बात उस से पूछ-ताछ करते तो वह उत्तर दे देता—पारसी लोग हैं, इनका दीन-मजहब क्या? होटल में खाते हैं। मेमसाइब अभी मंसूरी में ही हैं। जब तक वे न आ जायें, घर कैसे बस सकता है?

यहाँ रात बिताने पर इन्द्रपाल को कई दिन बाद हम लोगों से खुलकर बातचीत करने का मौका मिला और वह हम लोगों को अपना तेहखंड का अनुभव सुनाने लगा। भिक्काटन के सिलसिले में तेहखंड और मदनपुर आदि गाँवों में घूमते समय इन्द्रपाल को पता लगा कि उस इलाके में दो फसलें लगातार खराब हो जाने के कारण किसानों की दशा बहुत दयनीय थी। वे लोग लगान तो क्या दे पाते, उन्हें कई-कई दिन के फाके लग रहे थे। इलाके के लोगों ने जिला-अधिकारियों के पास सहायता के लिए प्रार्थना पत्र भेजे। कई अफसर बड़े बड़े खेमे और अदली लेकर जाँच पड़ताल के लिये आये। परिणाम स्वरूप गरीब किसानों की सहायता के लिये सरकार ने एक योजना स्वीकार कर ली। यह योजना थी, उस इलाके के एक पुराने टूट चुके बांध की मरम्मत कराने की। किसान लोग लगभग सूर्योदय से सूर्यास्त तक वहाँ मिट्टी खोदने और ढोने का काम करते और उन्हें दो आना मजदूरी मिल जाती।

यह बात सुनते समय इन्द्रपाल की आँखें नाल हो गईं। गाली देकर वह बोला—“..... दुअरी-दुअरी मजदूरी से किसानों को जितनी रकम बाँटी जायगी, उससे कहीं ज्यादा तो उन गाँवों में जाँच-पड़ताल करने के लिए जाने वाले अफसरों के दौनों पर खर्च हो

गई होगी ! यह अफसर स्वयं दो हजार रुपये माहवार पाकर भी रिश्वत लेकर पेट भरते हैं और अपनी तनख्वाह के लिये लगान देने वाले किसानों के लिये दो आना सज्जदूरी ही काफी समझते हैं। सरकार की नजर में उसकी हुकूमत चलाकर सरकार की रक्षा करने वाले ऐसे अफसरों की ही कीमत है। ऐसी व्यवस्था में गरीबों का क्या भला हो सकता है ? उस का आग्रह बढ़ता ही गया, वह बोला—“मेरा खयाल है कि पार्टी को बाबू भाई (भगवतीचरण) और तुम्हांगी बहुत जरूरत है। इसीलिये पार्टी ने बाइसराय पर आक्रमण करना स्थगित कर दिया है। यह काम तुम मुझे करने दो। यही ज्यादा अच्छा भी होगा। मुझे बचाने के लिये इन्तजाम करने की भी जरूरत नहीं। मैं बम चला कर वहीं गिरफ्तार हो जाऊंगा। अदालत में भगतसिंह की तरह बयान दूंगा कि मैंने यह काम तेहखन्ड के और देश भर के किसानों पर किये जाने वाले अन्याय के विरोध में किया है।” इन्द्रपाल अब बेकार था। उस ने आवश्यकता दिया होने पर लौट आयेगा और अपने भाइयों की सुध लेने की आवश्यकता लाहौर चला गया।

कुछ ईसाइयों और गरीब एंगलों इंडियन लोगों का पड़ोस होने के कारण उस मकान में हम लोग कुछ रईसी ढंग से रहते थे। बाहर तो सूट पहिनकर आते-जाते थे ही, घर के भीतर भी स्लीपिंग सूट (साहब लोगों के रात को पहिनने के धारीदार कपड़े) पहने रहते थे। दो चार बाइयां, दो मूढ़े, बाँस की बुनी हुई मेज और उन दिनों एक रुपए दस आने में मिलने वाला चाय पीने का जापानी सेट भी आंगन में दिखाई देता रहता था। इस ढंग को रईसी इसलिए कह रहा हूँ कि हमारे नया बाजार के मकान में भी हम प्रकट में सूट और साफ कपड़े दिखाते रहते थे परन्तु भीतर एक ही चटाई थी। गरमियों में मैं और भगवती भाई अपनी-अपनी चादर या धोती ओढ़ एक ही चटाई पर सो जाते थे। जाड़ा आने पर एक कम्बल में निर्वाह कठिन हो गया। आरम्भ में तो दोनों बिलकुल सीधे लेट न्यायपूर्वक आधा-आधा कम्बल ले लेते परन्तु किसी के करबट लेते ही दूसरा उधड़ जाता। दूसरा कम्बल लाना फिजूल-खर्ची जान पड़ रही थी क्योंकि हमारे विचार में घटना में अधिक बिलम्ब न था। उस के बाद तो एक ही आदमी के शेष रह जाने की आशा थी। एक दिन उपाय सूझ गया। एक आदमी ने कम्बल ले लिया और दूसरे ने दो चादरों के बीच में अखबार के कागज की तह जमा कर

ओढ़ ली। कागज की इस रजाई में सर्दी बिलकुल मालूम न होती थी। भगवती भाई छः रुपए में एक वायलिन भी खरीद लाये थे। उन के मितव्ययी स्वभाव के विचार से यह अच्छी-खासी विलासिता समझी जा सकती थी। वे प्रायः ही मोढ़े पर बैठ, बांस की मेज़ पर पांव टिका, वाइलिन पर 'चीं-चीं, चूंचू' करते रहते। मैं कोई बात कहता तो सुन न पाते। मैं खीझ उठता तो उनका ध्यान टूटता और बताने लगते कि फलानी रागिनी की लय निकालने की चेष्टा कर रहे थे।

मैं संगीत की सूक्ष्मता न तब समझता था न अब तक ही समझ पाया हूँ। भगवती भाई अधमुँदी आंखों से मुझे समझाने की चेष्टा करने लगते कि स्वरो के प्रभाव से मस्तिष्क में सुख का संवेदन उत्पन्न कर सकने की अपरिमित सम्भावना है.....। वे स्वभाव से ही कला के इन तन्वों, कविता-संगीत की ओर बहुत अनुरक्त थे। यों बहुत व्यवहारिक प्रकृति होते हुए भी कुछ पहलुओं पर उन की भावुकता बेहिसाब लुढ़क पड़ती थी। सभी व्यक्तियों के मानसिक तराजू में कहीं न कहीं कुछ पासंग रहता ही है।

तेहखण्ड में रेल लाइन के नीचे से बम उखाड़ कर इन्द्रपाल को लाहौर लौटा दिया गया था। वाइसराय पर आक्रमण का अवसर फिर आने में लगभग एक मास प्रतीक्षा करना आवश्यक था। हम लोगों की पूरी शक्ति संगठन के सूत्र बढ़ाने में लगी हुई थी परन्तु वाइसराय की गाड़ी पर आक्रमण में पूर्ण सफलता पा सकने की बात हमारे ध्यान से हट नहीं गई। इस सम्बन्ध में दो बातें सदा ही मेरे ध्यान में घूमती रहतीं। एक तो थी वही, घटनास्थल से लौटते समय रेल-फाटक के बांद पाने की कठिनाई; दूसरी बात थी कि गाड़ी के नीचे बमों में बिजली के तार से आँच देने के लिए हमने जो बैटरी खरीदी थी, उसके पड़े-पड़े कमजोर हो जाने की आशंका।

घटनास्थल से लौटते समय बन्द रेल-फाटक से बचने के लिए यह ख्याल आया कि दिल्ली की ओर न लौट वदरपुर या मथुरा की तरफ भी तो जाया जा सकता है। यह देखने के लिए कि उस ओर कितनी दूर तक सड़क पर जाने के बाद किसी छोटे-मोटे शहर में छिप जाने का अवसर हो सकेगा, मैं एक सन्ध्या घटना के लिए निश्चित स्थान से चौदह-पन्द्रह मील मथुरा की ओर आगे चला गया। सड़क तो मथुरा तक चली जा रही थी परन्तु गाँव था कच्चे सभी बहुत छोटे थे। कोई

मेसी जगह न थी जहाँ छिपा जा सकता। सोचा, यदि घटना के बाद दिल्ली न लौटना हो तो मोटरसाइकिल पर सीधे मथुरा तक जाने की हिम्मत होनी चाहिए। उस समय साइकिल में इतना पेट्रोल नहीं था कि मथुरा पहुँच जाता। भगवती भाई से कह कर भी नहीं आया था, इसलिए लौट पड़ा।

लौटते समय सूर्यास्त के पश्चात् थोड़ी देर अन्धेरा रह कर चन्द्रमा-निबल आया और फीकी-फीकी चाँदनी फैल गयी। सड़क बिल्कुल सुनसान थी। प्रकाश इतना काफी था कि मोटर साइकिल पर लैम्प जलाये बिना सड़क दूर तक साफ दिखाई दे रही थी। बीच-बीच में केवल सड़क किनारे के वृक्षों की छाया के काले धब्बे सड़क पर बिछे थे जिन्हें मैं चाल की तेज उड़ान में पार करता जा रहा था।

सहसा मैंने अपने आपको सड़क किनारे धूल में पड़ा पाया। मोटर-साइकिल कुछ दूर पड़ी अब भी तेजी से फट-फट कर रही थी। समझ में आया कि मैं गिर पड़ा हूँ। मेरे समीप ही वृक्ष की अंधेरी छाया में ईंटों से भरी एक बैल-गाड़ी उलटी हुई खड़ी थी। छाया के अंधेरे में यह बैल-गाड़ी मुझे दिखाई न दी। खूब तेज चाल में मोटर साइकिल इससे टकरा गई थी। मैं उछल कर एक ओर जा पड़ा और मोटर-साइकिल दूसरी तरफ। जोर के झटके से मेरा मस्तिष्क कुछ पल के लिये बेकाम हो गया होगा इसलिये घटना को समझ न सका। सुध आने पर उठा। मोटर साइकिल का पेट्रोल रोक इंजन बन्द किया। यत्न किया कि फिर साइकिल को सीधा कर उस पर चढ़ दिल्ली की तरफ चल दूँ। मोटर साइकिल का अगला पहिया चाँट से बहुत टेढ़ा हो गया था और टायर-खूब फट गये थे। उसे ठकेला भी नहीं जा सकता था। अवसर की बात, इसी समय मथुरा की ओर से एक मोटर-लारी आ गई। इस मोटर-लारी को मैं कुछ ही देर पहिले अपनी तेजी में पीछे छोड़ आया था। अब उसे इशारे से खड़ा किया। मोटर-साइकिल गाड़ी पर लादा गया और मैं भी सवार हो गया।

चोट काफी आई थी। रंगड़ से पतलून फटकर बाँया घुटना झिल गया। कोट की बाईं आस्तीन भी रंगट से उड़ कर हथेली की पीठ, कलाई और कोहनी तक जगह-जगह चमड़ी उतर कर खून बह रहा था। मैंने कमाऊ और कमीज का कपड़ा फाड़-फाड़ कर इन घावों को बाँध खून रोकने की चेष्टा की। रात अधिक न हुई थी। दिल्ली में मोटर साइकिल को सम्भाल

की एक दुकान पर छोड़ बंगस के पुल के मकान पर पहुँचा। भगवती भाई घर पर ही थे। किसी डाक्टर के यहाँ जा, कोई भी कान्पनिक नाम बताकर मरहम-पट्टी कराई जा सकती थी परन्तु उस दिन हम लोगों की जेबों में बहुत ही कम पैसे थे। भय यह था कि घाव पक न जाय। स्टोव जलाने के लिये स्पिरिट मौजूद थी। सोचा कि फितहाल घावों को स्पिरिट लगाकर साफ कर दिया जाय; वैसे ही किया भी। चमड़ी उतरे हुये बड़े-बड़े कई घावों में एक साथ स्पिरिट लगा देने से कैसा लगेगा, यह अनुभव की ही बात है। भगवती रुई से स्पिरिट लगाते जा रहे थे और मैं आंखें बन्द किये, दाँत भींचे पड़ा था कि मुँह से आवाज न निकले। मुँह से आवाज तो न निकली परन्तु इस पीड़ा से या घावों से काफ़ी तेज बुखार हो गया। सोचा कि कुछ न कुछ इलाज होना ही चाहिए। बुखार के कारण सन्देह हुआ कि जख्मों की राह खून में कोई विष न चला गया हो। सड़क पर लगे घावों से 'टिटैनेस' हो जाने की बात कहीं पढ़ी हुई थी।

दिल्ली के हमारे सूत्रों में से एक थे 'अजमेरी दरवाजे' पर महाशय कृष्ण जी, पत्थर के कोयले के व्यापारी। उन से पुराना परिचय था। सन १९२१—२२ में बहिन प्रेमवती के पिता लायलपुर में रुई धुनने के एक कारखाने में मैनेजर थे। उस समय कृष्ण जी ने वहाँ कुछ दिन क्लर्क की नौकरी की थी। वहीं उनसे परिचय हुआ था। इस परिचय का आधार कृष्ण जी की आर्यसमाज के सुधारवादी कार्य के प्रति सहानुभूति थी। दिल्ली में वे स्वतंत्र व्यापारी थे। यहाँ पहुँचने पर मैंने कृष्णजी से परिचय प्राप्त कर लिया और भगवती भाई का परिचय भी करा दिया। कृष्ण जी और उन की पत्नी दोनों को ही हम लोगों से सहानुभूति थी। उन के यहाँ जब चाहे भोजन या रात बिता लेने की सुविधा हो सकती थी। आवश्यकता पड़ने पर दस-पन्द्रह रुपये भी मिल जाते। कृष्ण जी राजनैतिक विचार से परम गांधीवादी कांग्रेसी, स्वतंत्रवादी और हिंसात्मक क्रान्ति को देश के लिये हानिकारक समझने वाले। मित्रता के कारण वे हम लोगों को व्यक्तिगत सहायता देने के लिये तो तैयार रहते परन्तु अपने विश्वास के कारण हमारे उद्देश्य में सहायता न देना चाहते थे। रुकड़ा देने पर ज़िरक करके जान लेना चाहते कि उन का पैसा हमारा आवश्यकता पूर्ण में हो लगेगा, हिंसा में नहीं। कृष्ण जी से एक आशंका सदा बनी रहती थी। उन से झूठ

बहुत बोलना पड़ता था। वे हर एक बात के बारे में प्रश्न और जिरह करके अपना कौतूहल पूर्ण करना चाहते थे। उन पर पूरा विश्वास होते हुये भी अपने कार्यक्रम के भेद बताते फिरना हम लोगों को पसन्द न था। “नहीं बतायेंगे”—कह देना भी सम्भव न था। इसलिये झूठ बोलने की लाचारी हो जाती। कई बार झूठ पकड़ा भी जाता; तब हंस कर टाल देते। एक दिन कृष्णजी पूछ बैठे—“तुम कभी सच भी बोलते हो?” “हां”—मैंने उत्तर दिया—“जब झूठ बोलने से कम न चले!”

जरूमी हालत में उनके यहाँ पहुँचने पर यही कठिनाई थी कि वे घटना का पूरा व्यौरा पूछेंगे; पूछेंगे कि मोटरसाइकिल कहाँ से ली, उस जगह जाने की आवश्यकता और कारण क्या था? लेकिन किसी दूसरी जगह इलाज की वैसे व्यवस्था हो नहीं सकती थी। भगवती भाई ने मुझे उन्हीं के यहाँ पहुँचा दिया। कृष्णजी अपने अत्यन्त विश्वस्त मित्र होमियोपैथ डाक्टर युद्धवीरसिंह जी को बुला लाये। डाक्टर साहब उन दिनों एक धर्मार्थ औषधालय में काफी समय देते थे। उनकी अपनी प्रैक्टिस बहुत अधिक न थी। आजकल डाक्टर युद्धवीरसिंह दिल्ली कांग्रेस कमेटी के प्रधान हैं। डाक्टर साहब ने ज्वर के उपचार के लिए खाने की दवाई दी। जरूमों का इलाज भी दवाई के पानी से धो कर और मल्हम लगा कर कायदे से होने लगा। यह काम श्रीमती कृष्णजी के भाई ध्रुवदेव करते थे। ध्रुवजी उन दिनों दिल्ली में फोटोग्राफी की दुकान करते थे। ध्रुवजी से हम लोगों की जो मित्रता हुई, उसका परिणाम उन्हें बाद में पुलिस के हाथों पड़ी मारपीट के रूप में काफी भुगतना पड़ा।

इन चोटों के कारण आठ-दस दिन खाट पर पड़े-पड़े बार-बार ख्याल आता था कि लाइन के नीचे दबे बमों को बिजली के तार द्वारा आँच पहुँचाने का हमारा इन्तजाम बहुत सन्तोषजनक नहीं है। हो सकता है कि हमारी बैटरी पुरानी होकर कमजोर पड़ जाय। हमें यह मालूम भी न हो और घटना के अवसर पर उस में से उचित रूप से चिंगारी न निकल सके! बार बार यही चिन्ता करने से जो उपाय सूझा उसके लिए बाद में मुझे और दल को खूब परेशानी भुगतनी पड़ी।

x

x

x

## सूत्रों का विस्तार

बैटरी और बिजली के संबंध में मैं अपने छोटे भाई धर्मपाल से सलाह लेना चाहता था। इस के लिये एक पत्र इन्द्रपाल की मारफत लिखा गया। धर्मपाल ने सन १९२८ में मेट्रिक की परीक्षा पास की थी। उस समय क्रान्ति और दल के काम में उलझ जाने के कारण मैं स्थायी रूप से परिवारिक खर्च और भाई की कालेज की शिक्षा का खर्च चलाने की स्थिति में नहीं था। इसलिये भाई को बिजली का काम सीख कर उसी समय स्वावलम्बी बन जाने के लिये कह दिया। उसने लाहौर में बिजली का काम सिखाने वाले एक स्कूल से बिजली के काम का सर्टिफिकेट भी ले लिया था और लाहौर के बिजली घर में अप्रैन्टिसी शुरू कर दी थी। मुझे यह आशा थी कि मेरे घर छोड़ देने पर वह अपना और माँ का निर्वाह कर लेगा, परन्तु उसने मेरा ही उदाहरण अपनाया। बिजली का काम कर पेट पालने के बजाय वह लाहौर पड़यत्र केस के बन्दियों की 'डिफेन्स-कमेटी' का काम करने लगा। लाहौर में हम लोगों के संदेशों और सुझाव से चलने वाले गुप्त क्रान्तिकारी काम में वह धन्तरी, पद्मानाथजी और सुखदेवराज आदि का साथी बन गया और बहिन प्रेमवती और दुर्गा भाभी के सेक्रेटरी का काम भी करने लगा।

### हंसराज 'वायरलेस'

धर्मपाल ने इन्द्रपाल की मारफत सलाह दी कि उसे तो लाहौर की खुफिया पुलिस हरदम घेरे रहती है। लाहौर के कामों में उलझे रहने के कारण उसका बाहर निकलना भी कठिन है। यह आशंका भी थी कि लम्बी यात्रा में पुलिस उसे पहचान कर पीछा कर ले तो हम लोग भी खतरे में पड़ जायेंगे। उसने सलाह दी कि बिजली के बारे में हंसराज 'वायरलेस' से सहायता लेना ज्यादा उपयोगी होगा। हंसराज पर

पुलिस को संदेह नहीं। वह शायद कोई ऐसा प्रयत्न कर दे कि बिना विजली के तार लगाये ही काम हो जाये।

बायरलेस हंसराज को मैं मिन १६२४, २५ या उस से भी पहिले से जानता था। वह धर्मपाल का समयस्क और सहपाठी था। उस की माता और हमारी माता में भी सहेलपना था। लायलपुर के 'डिगालिस-पुरा' मुहल्ले की एक ही गली में आमने-मांमने हम लोग रहते थे। धर्मपाल ने इन्द्रपाल को हंसराज का पता दे दिया। इन्द्रपाल उसे दिल्ली में हमारे मकान पर ले आया। हंसराज के सामने समस्या रखी गई। उस ने समझाया कि हम तारों और बैटरियों के चक्कर में व्यर्थ उलझें हैं। वह छोटे-छोटे यन्त्र बना देगा जिन्हें वमों में जोड़ दिया जायगा। बैटरी के साथ भी बैसा ही यन्त्र लगा रहेगा। बैटरी और वमों का सम्बन्ध विजली के तारों से जोड़ने की जरूरत न रहेगी। इस प्रकार वम दबे हुए स्थान और बैटरी की दूरी कम-ज्यादा होने से भी कोई अन्तर न पड़ेगा। बैटरी के कमजोर हो जाने की भी कोई चिन्ता नहीं। वह चार-पांच आने लागत से जितनी बैटरियां चाहे बना सकता है।

हंसराज की बात से इन्द्रपाल भगवती भाई और मैं फूले न समाये। इस यन्त्र की आशा में हम ने अपनी पूरी योजना ही बदल डाली। अब किसी भी साथी की जान खतरे में डालने की जरूरत न जान पड़ी। तेहरखण्ड में रेल लाइन के बाईं ओर मथुरा जाने वाली सड़क है और दाहिनी ओर कुछ खेतों और छोटे से गांव के परे ऊंचा पठार दूर तक चला गया है। पठार पर से रेल की लाइन स्पष्ट दिखाई देती है। हम लोगों ने कल्पना कर ली कि कोई आदमी बढ़िया दूरबीन ले कर उस पठार पर बैठ जायगा और वाइसराय की गाड़ी वम लगे स्थान पर पहुंचती देख दो मील दूर ही से बटन दबा कर बम विस्फोट कर गाड़ी को उड़ा देगा। सिर पर आशंका लिये बिना इतना बड़ा काम कर सकने की सम्भावना से तो उत्साह बढ़ा ही लेकिन उससे अधिक उत्साह इस बात से हुआ कि ब्रिटिश सरकार बम विस्फोट का रहस्य किसी तरह न जान कर चकरा जायेगी। हम घटना के बाद ब्रिटिश सरकार को यह धमकी दे सकेंगे कि हमारे पास इतनी शक्ति और सामर्थ्य है कि तुम्हारी सम्पूर्ण सैन्य शक्ति को मिट्टी में मिल सकते हैं। देश की जनता जो केवल निशस्त्र होने के कारण ही अनुत्साहित है, विदेश सरकार का विरोध करने का उत्साह अनुभव करेगी।



यह प्रयत्न मार्वाजनिक सशस्त्र क्रान्ति की पड़ती (पुकार) होगी। हम आतंकवादी अवस्था में मार्वाजनिक क्रान्ति की ओर वेद जायेंगे।

हंसराज ने हमारा उत्साह और भी बढ़ाया। उसने समझाया कि पठार पर भी किसी आदमी के जाने की जरूरत नहीं। वह ऐसा यन्त्र बना देगा कि घटना के लिए निश्चित स्थान के आस-पास यन्त्र को रख देना ही पर्याप्त होगा। इस यन्त्र में एक शीशा रहेगा जिसमें रेलवे लाइन का प्रतिबिम्ब पड़ता रहेगा। इस यन्त्र से वेतार की बिजली (वायरलेस) द्वारा सम्बन्ध रखने वाला दूसरा यन्त्र हमारे दिल्ली के भूकान में रहेगा। हम दिल्ली में बैठे-बैठे घटना के लिए निश्चित स्थान पर पहुँचती वाइमराय की गाड़ी का प्रतिबिम्ब अपने यन्त्र में देख सकेंगे और वहीं से बटन दबाकर गाड़ी को उड़ा दिया जा सकेगा।

उन दिनों एक स्थान से दूसरे स्थान पर (टेलीवियन) द्वारा चित्र भेजने के यन्त्रों के आविष्कार की खबरें हम पत्रों में पढ़ा करते थे। हंसराज ने हमें विश्वास दिलाया कि उसने वायरलेस द्वारा टेलीवियन का आविष्कार भी अपने स्वतन्त्र तरीके से कर लिया है। उसने इस प्रकार के परीक्षणों के कई प्रदर्शन भी जगह-जगह किए थे। इन्द्रपाल उसका ऐसा एक प्रदर्शन लाहौर 'एस० पी० एस० के०' हाल में देख चुका था। मैंने स्वयं अपने भाई धर्मपाल से उस के ऐसे चमत्कारपूर्ण आविष्कारों की अनेक कहानियाँ सुनी थीं इसलिए अविश्वास या कोई कारण न था। हंसराज के आविष्कारों के कुछ परीक्षण हमें बेहूदा भी जँचते थे, उदाहरणतः मृतात्माओं को बुलाकर बात करना, बिजली की सुई से व्यक्तियों की प्रेम भावना भाप लेना, बिजली और 'मैसमरेजिम' को एक साथ मिला देना आदि। परन्तु बिजली से सम्बन्ध रखने वाले कुछ ऐसे परीक्षण थे जिन्हें देख हम अपनी सफलता की आशा से मुग्ध हो गये, यह न सोचा कि यह जादूगिरी है या विज्ञान का आविष्कार ?

हंसराज ने कुछ परीक्षण हमारे सामने भी किये। उसने एक छोटी शीशी में ऐसा श्वेत द्रव प्रदार्थ बनाया जिसे जेब्री बैटरी पर लगे छोटे बल्ब से एक शक्ति की दूरी पर रखने से ही द्रव्य स्वयं जल जाता था या बल्ब का सावधानी से होड़ उसके फ्लोरोसेन्ट पर 'ग्लोफाटन' रख देने से उसमें ज्वाला लग जाती थी। अर्थात्, बिजली के दोनो तारों का सम्बन्ध द्रव्य लुपे बिना, वातावरण में ही जाने वाले द्रव प्रदार्थ के प्रभाव से ही हो जाता था। हम लोगों ने इन वैज्ञानिक परीक्षणों के आचार

सिद्धान्तों के सम्बन्ध में बातचीत कर समझना चाहा। हंसराज इस के लिए तैयार न था। उसने साफ कह दिया कि वह अपने आविष्कार का रहस्य अभी हमें बताने के लिये तैयार नहीं। हम लोगों ने उस की शर्त स्वीकार कर ली कि सिद्धान्त और रहस्य की हमें आवश्यकता नहीं वह आवश्यकतानुसार समय-समय पर इस प्रकार के यन्त्र बना कर देता रहे हम उसके आविष्कार का रहस्य जानने की चेष्टा नहीं करेंगे और न उसे किसी प्रकार के खतरे में डालने की बात सोचेंगे। इन चमत्कारों की वास्तविकता समझने में हमें काफी समय लगा। मजा यह है कि हंसराज वही परीक्षण दिखाकर आ भी 'वायर लेस' बना हुआ है। वह अब तक चर्खें, रेडियो आदि के जाने कितने आविष्कार कर चुका है। एक बार उसने हाथ का ऐसा चर्खा बना लेने की घोषणा की थी कि दस तकले एक साथ सूत कात सकते थे। उसने हमें बताया कि चर्खा गांधी जी को दिखाने के लिये ले जा रहा था रेल में सामान के साथ चोरी हो गया।

हंसराज के दिये हुए आश्वासनों के आधार पर हमारी कल्पना शेखचिल्ली की सी उड़ानें भरने लगी। हमने देहली सेक्रेटेरियेट और पुलिस के दफ्तरों में आग लगा कर सरकार का काम चलाना असम्भव कर देने की बात सोचली। हंसराज ने कहा—“वाइसराय की गाड़ी उड़ाने की घटना के लिये आवश्यक यन्त्र वह दिल्ली में नहीं बना सकेगा। उसके सब औजार और सामान लायलपुर में हैं। हम लोग उसके लिये अलग मकान किराये पर ले देने और सब सुविधायें दिल्ली में ही पहुँचाने के लिये तैयार थे परन्तु उसने लायलपुर जाकर ही यन्त्र बना सकना सम्भव बताया। उसने हमें पूरा आश्वासन और वचन दिया कि दस दिन के भीतर पूरा सामान तैयार हो जायेगा, या तो वह स्वयं दिल्ली पहुँचा देगा या इन्द्रपाल जाकर ले आयेगा।

भैया (आज़ाद) और दल से सम्पर्क

भगवती भाई के विरुद्ध जयचन्द्र जी के दुष्प्रचार के कारण भैया आजाद का स्पष्ट उत्तर हमें मिल गया था कि वे हम से सम्बन्ध नहीं चाहते। भैया के इन्कार का अर्थ था, दल का इन्कार ! हमें भरोसा था कि वाइसराय की घटना हो जाने पर अविश्वास स्वयं दूर हो जायगा। इस बीच हम लोग अपने सूत्र फैला कर पांव जमाते रहे कि अपना पूरा संगठन और शक्ति लेकर दल में जा मिलेंगे। हम अपने आपको

दल का ही अंग मानते थे। हमें इस बात का पूरा विश्वास था कि दिल्ली में मुख्य दल के सूत्र भी वर्तमान हैं। कुछ ऐसे सांके सूत्र थे जिनके द्वारा दिल्ली में दल के लोगों का पता लगाने का यत्न किया जा सकता था परन्तु हमने सोच-समझ कर ऐसा न किया ताकि दल के लोगों को हम दोनों की नीयत के प्रति संदेह न हो जाये। उस अवस्था में ऐसे यत्न का ऐसा अभिप्राय भी समझा जा सकता था।

सहारनपुर में गिरफ्तार जयदेव कपूर का दिल्ली शाखा से सम्बन्ध था। दिल्ली शाखा के दूसरे साथी काशीराम और जयदेव कपूर का पुराना पारिवारिक और भाई चारे का सम्बन्ध था। दोनों ही हरदोई के निवासी थे और कालेज में पढ़ते समय दिल्ली में यमुना किनारे रामस्वरूप की धर्मशास्त्रा के एक ही कमरे में रहते थे। काशीराम के प्रति पुलिस को अभी कोई सन्देह न था। वह कपूर की सफाई की व्यवस्था जानने और जेल में उस से मुलाकात करने के लिए लाहौर गया। वहाँ उसे जयदेव से भगवतीचरण के सम्बन्ध में भगतसिंह के बिचार मालूम हुए। लाहौर में उसने दुर्गा भावी का व्यवहार देखा और परिचय भी पाया। एक आवश्यक संदेश हम लोगों तक पहुँचाने के लिए उसे दिल्ली में हम लोगों से मिल सकने का सूत्र भी मालूम हो गया। उस समय दिल्ली प्रान्त के संगठन का उत्तरदायित्व कैलाशपति पर था। कैलाशपति लाहौर में मेरे मकान पर ठहर चुका था। काशीराम से उसे यह भी विश्वास हो गया कि भगवतीचरण के विरुद्ध सी० आई० डी० होने का झूठा प्रचार जैमनस्य के ही कारण है। काशीराम और हमारे दिल्ली के सूत्र द्वारा हमारा सम्बन्ध उससे हो गया। मैया आज़ाद ने लाहौर जेल की बातें ठीक-ठीक जानने के लिए अपने भरोसे के साथी विश्वनाथ वैशम्पायन 'वक्चन' को ग्वालियर से लाहौर भेजा था। लौटते समय वह भी दिल्ली में कैलाशपति से मिला। वक्चन ने भी कैलाशपति का सन्देह दूर कर दिया। हम लोगों ने "मैया" (आज़ाद) से मिलने की इच्छा प्रकट की और उसने मिला देने का आश्वासन दिया।

कैलाशपति का नाम क्रान्तिकारी मुकद्दमों के खास बदनाम मुखबिरों में से है। मुझे कैलाशपति को बहुत निकट से देखने-जानने का अवसर मिला है। मैंने उस के दोनों ही रूप देखे हैं इसलिए उसके चरित्र की चर्चा में कुछ विस्तार हो ही जायगा। यह कहना आवश्यक न होगी कि काशीराम के बाद दल के पुनः संगठन में

कैलाशपति ने भी सहायता दी थी। यों तो उसमें राजनैतिक भावना और दल के प्रति सहानुभूति स्कूल में पढ़ने समय से ही थी। १९२७-२८ में भगतसिंह, सुखदेव, विजयकुमार सिनहा और आजाद द्वारा आरम्भ किए गए संगठन में भी वह सम्मिलित था। १९२८ में वह दल का सदस्य होते हुए गोरखपुर जिले में 'बरहेलगंज' के डाकखाने में रिजर्व क्लर्क की नौकरी कर रहा था। दल उस समय विकट आर्थिक कठिनाई में था। डकैती कर सकने योग्य शक्ति न थी। उस से डाकखाने का रुपया लेकर भाग आने को कहा गया। कैलाशपति के परिवार की आर्थिक अवस्था को देखते हुए डाकखाने की सनिश्चित नौकरी काफ़ी अच्छी नौकरी थी परन्तु उस ने दल की आज्ञा से नौकरी छूटने और अपने आप को जोखिम में डालने की चिन्ता न की। वह डाकखाने का तीन हजार दो सौ रुपया ले कानपुर भाग आया। यह रुपया दल को सौंपने से पूर्व उसमें से पांचसौ रुपये साथी हलधर वाजपेयी की मारफ़्त अपने घर पिता के पास भिजवा देने में भी उसे संकोच न हुआ। कर्तव्य पूरा करने की जोखिम भेलते-भेलते बीच में चोरी भी कर जाने की घटना कैलाशपति का चरित्र समझने में काफ़ी सहायक होगी।

गोरखपुर की इस डकैती के कुछ दिन बाद ही कैलाशपति लाहौर में मेरे साथ मच्छीहट्टे में रहा था। उसका कद काफ़ी छोटा था, लगभग पांच फुट ही रहा होगा। रंग काला, हालांकि वह अपने आप को सांवला ही कहता था। शरीर बहुत सूखा सा। कुछ लम्बा सा चेहरा। गाल धँसे हुए लेकिन गालों की हड्डियाँ उभरी हुईं। उसका नाम ही 'कालीचरण' पड़ गया था। लाहौर में और उस समय तक दिल्ली में भी, उस के रहने-सहने का ठेका अपने प्रति बहुत बेपरवाही का था। भगतसिंह और सुखदेव उस की ओर कुछ उपेक्षा का सा व्यवहार करते थे। उन की रुखाई और उपेक्षा की शिकायत भी उस ने दल में की थी। भगतसिंह का सौन्दर्य के प्रति आकर्षण और असुन्दर के प्रति विरक्ति इतनी प्रबल थी कि उसकी इस प्रवृत्ति से दल के साथियों में असन्तोष का कारण बन जाता था। कैलाशपति के प्रायः चुप रहने और अपने प्रति निरपेक्ष रहने से मेरे मन में उस के लिए सहानुभूति और आदर था। खास कर इसलिए कि जन में लाहौर में मज्जे से घर पर रह कर दल का केवल थोड़ा-बहुत काम ही कर रहा था वह दल के लिए घर नज़र छोड़ कर हो चुका था।

दिल्ली में कैलाशपति से हमारा परिचय नवम्बर में हुआ। पहली मुलाकात के समय उसने मेरी बांह गले से पट्टी में लटकी देखकर चोट का कारण पूछा था। उन दिनों सुबह खूब सर्दी हो जाती थी। खास कर सुबह की ठण्डक में वाइसिकिल चलाने पर काफी जाड़ा लगता था। वह दिल्ली में यमुना किनारे 'न्यू हिन्दू होस्टल' से वाइसिकिल पर ठिठुरता हुआ सुबह ही हमारे यहाँ पहुँचता था। हम लोगों ने लाहौर से अपने गर्म कपड़े मंगवा लिए थे और देहली में भी हमारा सम्पर्क अच्छे खाते-पीते परिवारों से था इसलिए पहिने के लिए आवश्यक कपड़े की तंगी न रहती थी। एक दिन उसे गर्म कपड़े के बिना ठिठुरते देख मैंने अपना स्वेटर दे दिया। दूसरे दिन उसे फिर बिना स्कोटर के देखा। मालूम हुआ कि स्कोटर उस ने दूसरे साथी को दे दिया था। अब की बार भगवती भाई ने अपना स्कोटर उतार दिया। वह कैलाशपति को काफी ढीला होने के कारण बेसुरा दीखता था। हम लोगों ने पूछा—“यदि यह पसन्द न हो तो कहीं से दूसरा ला दें ?” कैलाशपति ने उपेक्षा प्रकट की—“जाड़ा ढकने से मतलब !” दो चार दिन बाद वह स्कोटर भी कैलाशपति के पास से गायब था और वह जाड़े में सिकुड़ रहा था। मालूम हुआ कि वह किसी दूसरे जरूरतमन्द साथी को दे दिया। यह था कैलाशपति का एक रूप। यथाप्रसंग दूसरे रूप का भी वर्णन करूँगा।

नवम्बर का शायद दूसरा सप्ताह था, कैलाशपति हम लोगों से तीस रुपये लेकर 'भैया' (आज्जाद) से हम लोगों का सन्बन्ध जोड़ने की व्यवस्था करने के लिए कानपुर गया। भैया को अपने विश्वस्त सूत्र बचन से भी हम लोगों की बात सब कुछ मालूम हो चुका था। कैलाशपति लौटकर हमें सन्ध्या समय 'कुदसिया-बाग' में लिवाले गया। यह मेरा और भगवती भाई का भैया से पहला साक्षात्कार था। हम दोनों का परिचय पा भैया ने हमें बहुत साफ शब्दों में सम्बोधन किया—“देखो जाई, तुम से मिलने से मैंने इनकार किया, यह सच है लेकिन तुम मानने की बात नहीं। सब बात का ठीक-ठीक रूप तो मैं अपने आप लगा नहीं सकता। जैसा मुझे समाप्त दिया गया, मैंने मान लिया। अब आदेशास दूर हो गया है जो जी-जान से हाजिर हूँ। पिछली बातें जाने दो !” भइया के साथ एक आदमी और था। खुला गेहुँआ रंग, मोटा कद, चन्चल आँखें। वे इसे 'चच्चन' कह कर पुकारते थे। यही

था विश्वनाथ वैशम्पायन। भैया को शायद ही कभी बचन के बिना देखा हो। बचन भी बड़ी तन्मयता और तत्परता से उनकी प्रत्येक बात पूरी करता था। इसी मुलाकात में हम लोगों ने वाइसराय की गाड़ी के नीचे बम विस्फोट की योजना उन्हें बनाई और कहा कि हम यह कर चुके होते केवल गणेशशंकरजी विद्यार्थी के अनुरोध से स्थगित कर देना पड़ा।

भैया ने बताया कि वे लाहौर षड़यंत्र का सुकद्मा चलाने वाले खानबहादुर अब्दुलअजीज, मिस्टर हार्टन और खैराननवी को गोली मारने की योजना बना रहे हैं। हम लोगों ने अपना मत दिया कि एक एक पुलिस वाले या बड़े अफसरों के पीछे अपनी शक्ति व्यय करना उचित नहीं। यह लोग रोटी के लिये सरकार की नमकहलाती कर रहे हैं। सरकार को कमजोर होता देखेंगे तो स्वयं उसका साथ छोड़ देंगे। हम वाइसराय या पुलिस सुपरिन्टेन्डेन्ट पर एक ही मूल्य में चोट कर सकते हैं तो फिर अंग्रेजी सरकार के सब से बड़े प्रतिनिधि पर ही क्यों न हमला करें? जनता की दृष्टि में उसका मूल्य कहीं अधिक होगा। भैया हम लोगों से सहमत हो गये। उन्होंने दल की आर्थिक कठिनाई दूर करने के लिए 'मनी ऐक्शन' ( डकैती ) की तजवीज की और खेद प्रकट करते हुये कहा—“इस समय कहीं से भी कुछ मिल नहीं रहा है। मैंने जिन लोगों से उधार लेकर दल का काम चलाया है उन का रूपया लौटा न सकने के कारण शर्मिन्दा हूँ।”

हम मनी ऐक्शन के बारे में उनसे सहमत थे। वे भी हम से सहमत हो गये कि वाइसराय का काम पहिले हो जाय तब एक अच्छी बड़ी डकैती की बात सोची जाय। भैया से पहली मुलाकात 'कुदसिया बाग' में होने के बाद हमें दिल्ली में उनके ठहरने की जगह दिखा दी गई। हम लोगों ने भी 'नया बाजार' के बगल की गली में अपना स्थान उन्हें दिखा दिया ताकि किसी भी समय आवश्यकता होने पर मिलने जुलने के लिये सूत्रों द्वारा समाचार पहुंचाने में प्रतीक्षा न करनी पड़े। भैया दिल्ली में यमुना किनारे 'न्यू हिन्दू होस्टल' के सुपरिन्टेन्डेन्ट साथी सन्दकिशोर निगम के यहां ठहरे थे। कैलाशपति स्थायी तौर पर उनके यहां ही टिका हुआ था। निगम हिन्दू कालेज में लेक्चरर और बोर्डिंग के सुपरिन्टेन्डेन्ट भी थे। उस समय दिल्ली में कैलाशपति के साथियों का मुख्य आर्थिक आधार भी वही थे।

दल की ओर से भैया ने वाइसराय की गाड़ी के नीचे विस्फोट

करने की अनुमति हमें दे दी थी। तबन्वर के अन्त में वाइसराय दिल्ली से गये और लौट भी आये परन्तु हम कुछ न कर सके। हंसराज के दिलाये आश्वासन के अनुसार जब इन्द्रपाल वायरलेस से यन्त्र लेने लायलपुर पहुंचा तो उसे कुछ न मिला। हंसराज ने असमर्थता प्रकट की—“सभी लोग और सरकार भी जानती है कि वायरलेस के यन्त्र केवल मैं ही बना सकता हूं। यदि इस काम में इन यन्त्रों का उपयोग किया जायगा तो मुझ पर सन्देह हो जायगा।”—हंसराज ने यह यन्त्र बना देने से इनकार कर एक और चीज हमारे लिए बना देने का वायदा किया। उसने कहा कि वह हमारे लिए ऐसी ‘गैस’ का बल्ब बना देगा जिसके प्रभाव से पांचसौ गज के क्षेत्र में सभी लोग बेहोश हो जायेंगे। गैस द्रव पदार्थ के रूप में बल्बों में बन्द रहेगी। बल्ब टूटते ही वह पल-मात्र में वाष्प बनकर पांच सौ गज तक फैल जायगी। वह इस ‘गैस’ की ‘अवरोधक’ ( एन्टीडोट ) दवाई भी बना देगा। गैस चलाने वाला व्यक्ति अपनी जेब में ‘अवरोधक’ रखे रहेगा तो उस पर गैस का कोई प्रभाव न होगा।

हंसराज के इस ‘मूर्खी-गैस’ के सुसूत्र पर हम लोग शंका किये बिना न रह सके। भगवती बोले, कोई गैस पल भर में पाँच सौ गज दूर कैसे जा सकती है? मैंने हंसराज को ‘वायु’ ( गैस ) और ‘लहर’ (वेव) में अन्तर समझाना शुरू किया, अर्थात् सुगन्ध, शब्द और बिजली की चाल में क्या अन्तर होता है। “नहीं नहीं, तुम नहीं समझते”—उसने सुनने से इनकार कर कहा—“मेरा मतलब गैस या हवा से नहीं, वेव से ही है।” उसने इन्द्रपाल की ओर संकेत किया—“इस से बात करते समय गैस कह दिया यह वेव क्या समझता? वम, वैसे ही जैसे डेढ़ गज से बिजली की लहर बैटरी तक पहुँच जाती है।”

गैस की यह बात कितनी श्रेष्ठचिन्तनीय थी, रसायन का थोड़ा बहुत ज्ञान रखने वाला कोई भी व्यक्ति समझ सकता है परन्तु विश्वास करना पड़ा क्यों कि हमने अपनी आंखों एक गज तक बिना तार के बिजली पहुँचा देने की कामना देखी ही थी। सम्भव है इस सूझता का कारण अपनी जान खतरे में न डाल आसानी से वाइसराय की जान ले वहादुर बन जाने की इच्छा ही रही हो। यह सोच कर कि सर्दियों के शीतल महीने में वाइसराय का आना जाना कई बार हीगा, हमने हंसराज की गैस के लिए प्रस्ताव कर लेगा ही उचित समझा।

### “बाबा” सावरकर और जिन्ना साहब

उन दिनों प्रसिद्ध क्रान्तिकारी बैरिस्टर सावरकर के बड़े भाई “बाबा” दिल्ली आकर “वीर अर्जुन” पत्र के कार्यालय में ठहरे थे। एक समय सावरकर बन्धु देश की स्वतंत्रता के लिये क्रान्ति के आन्दोलन के नेता ही नहीं बल्कि प्रवर्तक थे परन्तु उन दिनों उनका कार्य क्षेत्र हिन्दू महासभा बन चुका था। वे हिन्दू महासभा के काम के प्रसंग में ही दिल्ली आये थे। लड़कपन में सावरकर बन्धुओं के कार्य और साहित्य का प्रभाव मुझ पर कितना गहरा था, इस अनुमान के लिए एक ही बात काफी है कि पचीस वर्ष पूर्व पढ़ी उनकी लिखी पुस्तक ‘अन्दमान की गूँज’ के अनेक भावपूर्ण वाक्य मुझे आज भी याद आते रहते हैं। हम लोगों को सावरकर बन्धुओं के प्रति इतनी श्रद्धा थी कि उनका दर्शन कर लेने का अवसर चुकना न चाहते थे। सावरकर हिन्दू महासभा का कार्य अपना चुके थे परन्तु हमें विश्वास था कि हमारे उद्देश्य में उनसे सहायता अवश्य मिलेगी। मैं और भगवती भाई एक साथ उनसे मिलने गये। साधारणतः मुझे किसी भी महापुरुष के चरण छूने की इच्छा नहीं होती। गांधी जी से भेंट होने पर भी मुझे ऐसी इच्छा नहीं हुई परन्तु याद है कि हम दोनों ने ही बाबा के चरण छूकर अभिवादन किया और निशंक अपना वास्तविक परिचय दे अपने उद्देश्य में सहायता मांगी। बाबा ने हमें निराश भी नहीं किया। उन्होंने हम लोगों को कुछ दिन बाद, उन के दक्षिण में रहने पर, मिलने की बात कही।

बाबा के परामर्श के अनुसार मैं बम्बई गया। उनके बताये पते पर ‘धोवीतालाव’ में सावरकर बन्धुओं में सबसे छोटे डाक्टर बाल, डेन्टिस्ट को खोज बाबा का सन्देश दे उनका पता पूछा। प्रसिद्ध क्रान्तिकारी नेता बैरिस्टर सावरकर तब ‘रत्नगिरि’ में नजरबन्द थे। जाँच-पड़ताल हुए बिना उनसे मिलने की आज्ञा न मिल सकती थी। सबसे बड़े भाई बाबा अकोला में थे। सावरकर बन्धुओं के राजनैतिक कार्यक्रम का वे नेतृत्व ही कर रहे थे। अकोला में बाबा एक छोटे मकान की दूसरी मंजिल में, किनारे की छोटी सी कोठरी में थे। कोठरी में मेज, कुर्सी या खाट नहीं थी। फर्श पर एक होल्डाल में उनका काले कम्बल का बिस्तर लगा हुआ था, जैसे—रेल के प्लेटफार्म पर कुछ समय आराम कर रहे हों। बिस्तर के समीप बिना ढक्कन का एक पैकिंग का खाली बक्सा आलमारी की तरह आड़ा रखा हुआ था। कुछ पुस्तकें और संचिपत में सामान क



लिये यह बक्सा आलमारी का काम दे रहा था। इसी कोठरी में दूसरी ओर खूब बजले भंजे हुए पीतल के बरतन में जल रक्खा था।

दिसम्बर का आरम्भ था, आकाश में कुछ बदली भी। मैं रात गाड़ी में बिता लगभग सात बजे सुबह बाबा के यहां पहुँचा था। कुछ सर्दी मालूम हो रही थी। बाबा एक रुईदार मिर्जई पहने थे। मिर्जई का रंग कथई था और बटनों की जगह तनियां लगी हुई थीं। बाबा विस्तर पर धोती पहिने बैठे थे। उनके विस्तर के ऊपर दीवार पर कील से उन की पूरी और विचित्र पोशाक लटकी हुई थी। यह धी, एक जोधपुरी विरचिस और काली टोपी। विस्तर के पैताने कुछ अन्तर से झड़ा पुछा, खूब मोटा और भारी, देखी चमरौधे जूते का जोड़ा पड़ा था। तनीदार मिर्जई, खाकी जीन की चुस्त विरचिस, चमरौधे जूते, और काली टोपी के पचमेल की ओर मेरा ध्यान जाये बिना न रहा।

बाबा ने बहुत बत्सल भाव से मेरा स्वागत किया। अपने विस्तर के समीप ही मेरे बैठने के लिए विस्तर लगा दिया। पहुँचते ही गरम पानी से हाथ-मुँह धुलवा गरम चाय पिलाई और बैठने पर कम्बल ओढ़ा दिया। वे स्वयं केवल रुईदार मिर्जई पहने, बिना कुछ ओढ़े, मेरुबण्ड को सीधा किए बैठे थे। उस समय भी उन की आयु, मेरा अनुमान है, पचास से कम क्या रही होगी। सर्दी कुछ जरूर थी परन्तु बाबा के कम्बल न लिए रहने पर मुझे कम्बल ओढ़ने में संकोच हुआ। बाबा ने आप्रह किया—“नहीं नहीं ! तुम सफर से आये हो, सर्दी ज्यादा है, ठक ओढ़कर बैठना चाहिए। मैं तो ऐसे ही रहता हूँ।” भोजन के समय भी उन्होंने ने वैसे ही आप्रह और ध्यान से भोजन कराया जैसे परदेश से लौटे छोटे भाई या लड़के को कराया जाता है।

उस दिन बदली और सर्दी तो थी ही बाबा को जुकाम भी था। घर की महिला प्रति दो-तीन नन्दे के बाद काँसे या पीतल की कटोरी में रखे वैसे ही गिलाम में रज के लिए चाय ले आती थीं। बाबा कटोरी-गिलास मेरी ओर बढ़ा देते। मेरे “ना, ना” करने पर भी यह पेय मुझे पीना ही पड़ता। बाबा आप्रहे लिए और मँगवा लेते। इस चाय का स्वाद चाय का न था। पकड़े पर बाबा ने स्वीकार किया—“यह चाय तुलसी की पत्ती और अदरक की है। चाय पत्ती की नहीं।”

मेरा अनुमान था कि बाबा जुकाम के उपचार के लिए ऐसी चाय

पी रहे हैं परन्तु उन्होंने ने बताया कि वे वैसी ही चाय पीते थे और वही गुणकारी भी होती है। कुछ संकोच से पूछा—“गुण और उपयोगिता के विचार से ही आप ऐसी चाय पीते हैं या चाय को विदेशी रिवाज मानकर उसके प्रति विरक्ति है ?” मेरे इस प्रश्न का कारण बाबा की विचित्र पोशाक भी थी। मुझे ऐसा जान पड़ रहा था कि सैनिक चुस्ती, सुस्तैदी के साथ साथ इस देश का पुराना रंग-रूप बनाये रखने के लिए भी बाबा का विशेष आग्रह था। इस बात का एक और भी प्रमाण देखा—

दोपहर के समय उनके उत्साही नवयुवक शिष्यों की एक मंडली अपनी व्यायामशाला की बात उन्हें सुना रही थी। बात मराठी में होने पर भी समझ में आ रहा था कि किसी फुटबाल के मैच का जिक्र है। फुटबाल, क्रिकेट, हाकी आदि खेलों को हम लोगों ने अंग्रेजों से सीखा है। इसलिये इन खेलों से सम्बन्ध रखने वाले पारिभाषिक अंग्रेजी शब्दों—सेन्टर, फारवर्ड, बैक, हाफबैक, गोल, आउट, पेनल्टी आदि-आदि का ही उपयोग भी होता रहता है। यह लोग इन शब्दों से परहेज कर इनके संस्कृत पर्यायवाची ही उपयोग कर रहे थे। विदेशी भाषा पर निर्भर न रह अपनी भाषा को पूर्ण बनाने का प्रयत्न मुझे भला तो लगा परन्तु कुछ विचित्र भी।

चाय को विदेशी पेय या विदेशी संस्कृति का अंग समझने के मेरे प्रश्न के उत्तर में बाबा ने निस्संकोच स्वीकार किया—“चाय से विरक्ति का एक कारण उसका विदेशी रिवाज होना भी है। बाबा की निष्ठा और उनके त्याग के प्रति अत्यन्त श्रद्धा होने पर भी उन के सांस्कृतिक दृष्टिकोण में मुझे व्यवहारिकता और संतुलन का अभाव जान पड़ा।

बाबा की सहृदयता और स्पष्टवादिता के सन्मुख किसी पैतरे-बाजी का अवसर न था। उन्हें कांग्रेसी-असहयोग और अहिंसात्मक नीति की व्यर्थता और क्रान्ति के सिद्धान्तों का पाठ पढ़ाने की भी जरूरत न थी। विदेशी दासता-विरोधी क्रान्ति की चेतना में वे हमारे अगुवा थे। इसलिये एकान्त पाते ही शस्त्रों, धन और सम्बन्धों के लिये सहायता का अनुरोध उनसे किया। दिल्ली में हुई वातचीत के आधार पर बाबा मेरे आने का कारण जानते ही थे।

मेरे अनुरोध से असम्मति प्रकट न कर उन्होंने ने अपने कार्यक्रम या दृष्टिकोण की व्याख्या करते हुये समझाया—“विदेशी दासता से राष्ट्र को मुक्त करना हमारा उद्देश्य है। राष्ट्र की मुक्ति का उद्देश्य अपनी

राष्ट्रीयता की उन्नति और रक्षा करना ही है। अंग्रेजी शासन के अतिरिक्त देश में दूसरा भी एक हमारा राष्ट्रीय शत्रु है जो हमारी राष्ट्रीय एकता का विरोधी है और अंग्रेज के पक्ष में होकर हमारे स्वतंत्रता के प्रयत्नों को विफल कर देता है। यह है मुसलमानों की अपने आपको देश के हिन्दू जन समुदाय और देश की परम्परागत संस्कृति से पृथक् समझने की भावना। प्रत्येक राष्ट्र की संस्कृति ही उसका प्राण और शक्ति होती है। सांस्कृतिक एकता ही राष्ट्रीय एकता का आधार होती है। विदेशी दासता के विरुद्ध हम अपनी सांस्कृतिक एकता और शक्ति के बल से ही लड़ कर स्वतंत्र हो सकते हैं। हमें पहले सांस्कृतिक शक्ति और एकता स्थापित करने के लिये इसके विरोधी शत्रुओं से स्वतंत्र होना है। इसके बिना अंग्रेज से लड़ना ऐसे ही है जैसे दासता के वृक्ष की जड़ को छोड़कर पत्तों को छांटते रहना। हमें तुम्हारे उद्देश्य से पूरी सहानुभूति है परन्तु सहयोग तो तभी हो सकता है जब कार्यक्रम में एकता हो।”

मेरे मौन को बाबा ने सम्भवतः सम्मति का ही संकेत समझा और बोले—“इस समय राष्ट्र के लिये सब से घातक वस्तु है जिन्ना (स्वर्गीय मुहम्मद अली जिन्ना) के नेतृत्व में मुसलमानों की भारतीयता का विरोध कर, राष्ट्र में दूसरा राष्ट्र बनाने की नीति। जिन्ना इस नीति के प्रतीक और प्रतिनिधि हैं। यदि आप लोग इस व्यक्ति को समाप्त कर देने को जिम्मेवारी लें तो स्वतन्त्रता प्राप्ति के मार्ग की सबसे बड़ी बाधा दूर हो सकेगी। इसके लिए हम पचास हजार रुपये तक का प्रबन्ध करने की जिम्मेवारी ले सकते हैं।”

मैंने विनीत मुस्कराहट से बाबा के प्रस्ताव के प्रति असमर्थता प्रकट कर दी। हमारी उस समय की कठिन आर्थिक परिस्थिति में पचास हजार रुपये की आशा मामूली बात न थी। मि० जिन्ना पर आक्रमण को केवल आर्थिक समस्या हल करने का उपाय भी समझा जा सकता था। अपने राजनैतिक उद्देश्य के लिए राजनैतिक उकैती से अथवा जाली सिक्का बना लेने में भी हमें संकोच न था। उकैती में एकदम हत्या हो जाने की सम्भावना रहती ही थी। मि० जिन्ना की राजनीति से हमें सहानुभूति नहीं विरोध ही था परन्तु साम्प्रदायिक मतभेद से हत्या करना हम लोग देशहित या सर्वसाधारण जनता के हित और एकता के विरुद्ध समझते थे। मुझे यह स्वयं अन्धसाम्प्रदायिकता ही जंची।

मैं उसी दिन सन्ध्या दिल्ली लौटने के लिए तैयार हो गया।

मेरे चलने से कुछ ही समय पूर्व एक व्यक्ति कपड़े में बंधा लम्बा सा बण्डल बाबा के पास छोड़ गया। उस के चले जाने पर बाबा बोले—“तुम इतनी दूर से आये हो। जल्दी में एक ही चीज तुम्हें दे सकता हूँ।”—वह बण्डल खोल उन्होंने ने हाथ भर लम्बा एक पिस्तौल निकाला। हथियार की गढ़न और रूप देखकर मैं समझ गया कि देहाती लोहार की बनाई चीज है। उसमें कारतूस के बजाय नाली के छेद में गज की सहायता से चारुद और गोली-गट्टा भरना पड़ता होगा। फिर भी बाबा की ओर देखकर पूछा—“इसके कारतूस ?”

“यही तो इसकी विशेषता है।”—मुस्कराते हुए बाबा ने समझाया—“कारतूसों के लिए भटकना नहीं पड़ेगा। इसे जब चाहे भरा जा सकता है।”—बाबा को धन्यवाद दे वह बौझ उठाने से इनकार कर दिया और अपनी कमर से ‘कोल्ट’ पिस्तौल निकाल कर दिखाया कि हमें तो ऐसी चीजों की आवश्यकता है जिन्हें सुविधा से शरीर पर छिपाया जा सके। “जैसी तुम्हारी इच्छा।”—कुछ निगाशा से बाबा बोले—“पर ऐसी विदेशी चीजें कितनी मात्रा में जुटाई जा सकेंगी ?”—चलते समय बाबा दस रुपये का एक नोट मेरे हाथ में थमाते हुए बोले—“तुम्हारा आना व्यर्थ ही हुआ। इस समय मेरे पास यही है। तुम्हारे रेल के किराए या रास्ते के भोजन-छादन में कुछ काम आयगा।”—राजनैतिक कार्यक्रम में मतभेद होते हुए भी यह बाबा की व्यक्तिगत वत्सलता का चिन्ह था और मैंने उसे आशीर्वाद के रूप में ग्रहण कर लिया।

मि० जिन्ना के सम्बन्ध में बाबा का पस्ताख ऐसी मामूली चीज नहीं थी कि एक बार मुस्कराकर या उस पर तयोरियाँ चढ़ाकर टाल दिया जाता। वह सम्पूर्ण राष्ट्र की राजनीति पर बहुत गहरा प्रभाव डालने वाली बात थी। उसका मतलब शायद सैकड़ों हज़ारों हिन्दू मुसलमानों का पागस्वरिक कत्ल होता ! मैं गाड़ी में रात भर इसी बात पर विचार करता रहा। देश की राष्ट्रीय एकता की उपेक्षा नहीं की जा सकती थी। विशेष चिन्ता की बात यह थी कि हिन्दू-मुसलमान का वैमनस्य बढ़ता ही जा रहा था। मैं और मेरे जैसे लोग जो साम्प्रदायिक दृष्टिकोण को छोड़ चुके थे इस समस्या को केवल मूर्खता ही समझ रहे थे परन्तु यह समस्या हमारे देश की सबसे बड़ी समस्या थी ही। मुझे यह आवश्यक नहीं जान पड़ रहा था कि धार्मिक विश्वास भेद के कारण वैमनस्य भी अवश्य हो। नौजवान-भारतसभा के प्रसंग में मैं कह ही चुका हूँ कि

हम लोग साम्प्रदायिक वैमनस्य को मिटाने के लिए लाहौर में मुसलमानों और हिन्दुओं की सभी जातियों के संयुक्त भोजों का आयोजन किया करते थे ।

इसी बात पर विचार करते हुए मुझे याद आया कि हम लोगों के बचपन में पंजाब के बड़े-बड़े शहरों में भी खाने पीने की वस्तुओं की या हलवाई की कहीं भी कोई मुसलमानों की दुकान नज़र न आती थी । सभी मुसलमान निस्संकोच हिन्दुओं की दुकानों से ही अपनी आवश्यकता पूरी करते थे । मुझे यह भी याद आया कि १६२६ में उसी वर्ष, लाहौर छोड़ने से पहिले मैंने लाहौर, ग्वालमण्डी की एक गली के बाहर लगे म्युनिसिपैलिटी के नलके पर हिन्दू-मुसलमान पड़ोसियों में झगड़ा होते देखा था । झगड़े का कारण यह था कि एक हिन्दू अपना घड़ा भरने से पहिले नल पर धो रहा था । उस के घड़े से कुछ छींटें समीप खड़े एक मुसलमान के घड़े पर पड़ गये । मुसलमान ने अपना घड़ा नापाक हो गया समझकर क्रोध में पटक दिया और हिन्दू का भी घड़ा तोड़ दिया । इसके बाद हिन्दू-मुसलमान पड़ोसी एक दूसरे का सिर तोड़ने लगे । यह हिन्दुओं और मुसलमानों के व्यापक वैमनस्य का प्रतीक था, या दोनों सम्प्रदायों के मनो में एक दूसरे के प्रति बैठी घृणा और ईर्ष्या को सन्तुष्ट करने का बहाना ही था ।

एक समय था जब मुसलमान हिन्दू से छूत नहीं मानता था या घृणा नहीं करता था । हिन्दू की घृणा से अपने आत्माभिमान की रक्षा करने के लिए मुसलमान ने भी बदले में हिन्दू से घृणा करना आवश्यक समझा । हिन्दू-मुसलमानों की इस आपसी घृणा में पहिले हिन्दू ने की । हिन्दू-मुसलमान के आपसी द्वेष की जिम्मेवारी जिन्ना या मुस्लिम-लीग पर है या हिन्दू समाज के ऊँचे वर्ग के समझे जानेवाले लोगों पर ? हिन्दू केवल विधर्मी मुसलमान से ही घृणा नहीं करते, वह अपने सह-धर्मी अधिकांश हिन्दुओं को भी अछूत मानकर उससे घृणा करते हैं । हिन्दू समाज में ऊँचे वर्ग के लोगों की अपेक्षा अछूत समझे जाने वाले लोगों की संख्या बहुत अधिक है हिन्दुओं की इस छूआ-छूत ( अस्पृश्यता ) में हिन्दू धार्मिक दर्शन या आध्यात्मिक सिद्धान्त काम नहीं करता । यह हिन्दू समाज की सामन्तवादी आर्थिक पद्धति या वर्णव्यवस्था का अंग है । हिन्दू समाज या भारतीय समाज के जीवन के साधनों के बदल जाने या आर्थिक व्यवस्था में परिवर्तन आ जाने

से छुआ-छूत की व्यवस्था स्वयं ही शिथिल होती जा रही है परन्तु लोप होने से पूर्व देश की बहुत हानि भी कर रही है ।

हिन्दुत्व का धार्मिक दर्शन या आध्यात्मवाद जीव मात्र में, मनुष्य और कुत्ते तक में, एक ही आत्मा और समान जीव होने की बात कहता है परन्तु ऊँचे वर्णों के शासन में बंधे समाज को वर्ण व्यवस्था या अस्पृश्यता के चौखटों में जकड़ कर अपने शासन को मजबूत बनाये रखने में कसर नहीं छोड़ता था । इस बात की उपेक्षा नहीं की जा सकती कि हिन्दू समाज में अस्पृश्यता और साधनहीनता या गरीबी सामानार्थक रही हैं । अस्पृश्यता अथवा वर्ण की हीनता साधनहीनों को शिक्षा और आर्थिक उन्नति का अवसर न देने की व्यवस्था ( कानून ) का ही नाम था । अपने आर्थिक अधिकारों को अपनी श्रेणी तक सीमित रखने के लिये ऊँचे वर्ण के लोग अपने मुख से प्राणीमात्र की समानता के ज्ञान की बात कहते थे परन्तु यह ज्ञान शूद्र के कानों तक जाने देना अनुचित और पाप समझते थे । शूद्र या अछूत के कान में 'ज्ञान' पहुँच जाने पर वे ज्ञान की बात कहने वाले ब्राह्मण की जीभ काटने का नियम नहीं, शूद्र के कान में गला हुआ सीसा डाल कर उसे समाप्त कर देने का विधान करते थे । अस्पृश्यता का आधार साम्प्रदायिक या धार्मिक विश्वास नहीं, बल्कि आर्थिक श्रेणी विभाजन ही था । इस देश में अस्पृश्यता मुसलमानों के आने से पूर्व ही मौजूद थी और सम्पूर्ण शोषित वर्ग अपनी आर्थिक विवशता के अनुपात में अस्पृश्य था । जिन वर्ग को जितना अप्रिय और कठिन कार्य करना पड़ता था, वह वर्ग उतना ही अधिक हीन और अस्पृश्य समझा जाता था । हिन्दू समाज की अस्पृश्यता सामन्ती युग की क्रूरशोषक व्यवस्था ही है, जिसमें आर्थिक अवसर और अधिकारों की वंश क्रम में बाँध दिया गया था ।

हिन्दुओं से मुसलमानों के विरोध, बैमनस्य और प्रतिद्वन्द्विता का व्यवहारिक रूप भी मुख्यतः आर्थिक संघर्ष रहा है । अंग्रेजी सरकार के शासनकाल में इस संघर्ष का क्षेत्र नौकरियों और व्यवसाय के लिये अवसर की माँग थी । मुझे याद है कि बचपन में हमने दफ्तरों, सरकारी नौकरियों और व्यवसाय के क्षेत्र में ऊँचे वर्ण के हिन्दुओं का ही एकाधिपत्य देखा था । इसका कारण था, इन वर्णों की बेहतर आर्थिक अवस्था और उनके लिये शिक्षा का परम्परागत अवसर । भारत के दस करोड़ मुसलमान विदेश से नहीं आये हैं । वे इसी देश के वासी

और हिन्दू समाज का अंग है जिसे हिन्दू समाज की आर्थिक व्यवस्था (वर्णव्यवस्था) ने अवसरहीन और विवश बनाये रखने के लिए अछूत और दलित बना दिया था। इस व्यवस्था का प्रयोजन अधिकांश अधिक वर्ग को मानवी अधिकारों से वंचित रख कर, अवसर और साधनों की मात्तिक श्रेणी के उपयोग के लिए पशु बनाये रखना ही था। इसलाम ने इन्हें अछूत अवस्था से उठाकर मानवी समता की भावना दी जिसे हिन्दू वर्णव्यवस्था ने स्वीकार न किया, बल्कि मुसलमान मात्र को ही अछूत मान बैठी। हिन्दू वर्णव्यवस्था से पीड़ित और शोषित भारत का साधनहीन समाज आज इस्लाम के दायरे में है। हिन्दुओं के प्रति उनकी प्रतिद्वन्द्विता की जड़ जीवन के लिए अधिकार और अवसर की माँग में ही है। जिस आर्थिक व्यवस्था ने धर्म के नाम पर इस शोषित वर्ग के प्रति हिंसा, अन्याय और अत्याचार किया है उसके प्रति इनकी घृणा 'हिंसा' नहीं बल्कि 'प्रतिहिंसा' ही है।

यह ठीक है कि जिन्ना साहब और उनके आन्दोलन को चलाने वाले मुस्लिम पूजोपति और सामन्ती त. ग. ६ साधनहीन नहीं समझा जा सकता। वह लोग साधन-सम्पन्न हिन्दुओं से होड़ में अपने साम्प्रदाय की जनशक्ति का लाभ उठा रहे हैं। साधन-सम्पन्न और साधनहीन लोगों का संघर्ष श्रेणी संघर्ष के रूप में ही होना चाहिये था। इस संघर्ष को सम्प्रदायिक रूप दे देने की जिम्मेवारी ऊंचे वर्ण के हिन्दू की स्वार्थ-परता में ही रही है। ऊंचे वर्ण के हिन्दुओं के आर्थिक एकाधिकारों के प्रति शिकायत केवल उन के साम्प्रदायिक प्रतिद्वन्द्वी मुसलमानों को ही नहीं शनैः शनैः यह प्रतिद्वन्द्विता सभी बहुसंख्यक हिन्दू शोषित वर्गों में भी फैलती जा रही है। बीस वर्ष पूर्व अधिकारों और शिक्षा के अवसरों के लिये जैसे आन्दोलन मुसलमान उठाते थे, आज हिन्दू कहे जाने वाले शोषित लोग भी उठा रहे हैं। देश में एकता स्थापित करने का मार्ग क्या इन सबका दमन कर देना है ? और क्या भारतीय संस्कृति का अर्थ वर्णाश्रम की पुनस्थापना ही है ? क्या वह आज नैतिक माना जा सकता है ? क्या बटन का आधिष्कार हो जाने पर भी मिर्जई में तनियां लगाये रहने के आप्रह से ही हम भारतीय संस्कृति की रक्षा कर सकते हैं।

साम्प्रदायिक विश्वास का प्रभाव समाज की संस्कृति पर कुछ तो अवश्य पड़ता है परन्तु उसमें अधिक सम्प्रदाय के आचार पर समाज

विशेष की संस्कृति और परिस्थितियों का पड़ता है। यू० पी०, बंगाल और अफगानिस्तान के मुसलमानों का और भारत, बर्मा और जापान के बौद्धों का आचार और संस्कृति एक सी नहीं है। इसके विपरीत किसी भी देश के एक ही गाँव के परम्परागत निवासियों की संस्कृति और भाषा एक सी ही होती है। बाबा या प्राचीन आर्य संस्कृति की पुनः स्थापना के पक्षपाती लोगों को भारतीय संस्कृति पर केवल मुस्लिम प्रभाव से ही आपत्ति नहीं वे पश्चिम की औद्योगिक सभ्यता के प्रभाव से भी खिन्न हैं। खिन्न होकर भी वे उसे अज्ञान में स्वीकार भी करते जा रहे हैं। संस्कृति को भौगोलिक-सीमाओं से बाँधकर रखना कहाँ तक सम्भव है ? भौगोलिक परिस्थितियाँ और जलवायु का प्रभाव हमारे जीवन निर्वाह के ढङ्ग पर पड़ता है। समाज के जीवन निर्वाह का ढङ्ग ही उसकी संस्कृति है। जैसे भौगोलिक स्थितियों का प्रभाव हमारे जीवन निर्वाह के ढङ्ग पर पड़ता है वैसे ही मनुष्य द्वारा आविष्कृत पैदावार और निर्वाह के साधनों का प्रभाव भी समाज के जीवन निर्वाह के ढंग और और संस्कृति पर पड़ता है। औद्योगिक संस्कृति द्वारा उत्पन्न भौतिक साधनों को अपनाना जरूरी है तो उस संस्कृति के दूसरे प्रभाव भी हमारे जीवन निर्वाह के ढङ्ग पर पड़े बिना न रह सकेंगे। हम यदि बिरचिस के साथ चमगौधा जूता पहनने की जिद्द करेंगे तो वह केवल बिरुपता और उलझन ही पैदा करेगी। पुर्गत्तन भारतीय संस्कृति में औद्योगीकरण और उसके प्रभावों का सन्तुलन और सामन्जस्य करने से ही हमारी आधुनिक भारतीय संस्कृति का रूप निश्चित होगा।

दिल्ली लौटकर मैंने भगवती भाई और भैया को यात्रा का परिणाम सुनाया। जिन्ना साहब के सम्बन्ध में बाबा का प्रस्ताव जान भैया भुँकला उठे—“यह लोग क्या हमें पेशेवर हत्याग समझते हैं ?” बाद में हम लोग हाथ भर लम्बे देशी पिस्तौल की बात याद कर खूब हँसते रहे। यह बात केवल हंसी की ही नहीं थी। उस देशी पिस्तौल के प्रति बाबा का अनुराग उनके विचार में भारतीय संस्कृति के प्रति अनुराग का प्रतीक था। अपने विश्वास के प्रति बाबा की निष्ठा और त्याग के संबन्ध में सन्देह का अवसर नहीं था परन्तु सावरकर बन्धुओं और हम लोगों के राष्ट्रीय दृष्टिकोण में उतना ही अन्तर आ चुका था जितना कि देहाती लोहार के बनाये, गज से भरे जाने वाले पिस्तौल में और मैगजीन में एक साथ आठ गोली भरकर चलाये जाने वाले पिस्तौल में होता है।



हम विलायत में बने पिस्तौल को छोड़ भारतीय देहाती पिस्तौल पर भरोसा करने के लिए तैयार न थे, केवल इसलिए कि वह स्वदेशी है। हम उस पिस्तौल जैसा कारकर, हो सके तो उससे अच्छा, पिस्तौल बना लेना चाहते थे।

सावरकर बन्धुओं ने विदेशी-दामता विरोधी राष्ट्रीयता की भावना को हिन्दू संस्कृति की रक्षा की जिस नींव पर खड़ा किया था वे अब भी उसी पर बैठे हुए थे। केवल सावरकर बन्धु ही नहीं, सशस्त्र क्रांति की चेष्टा के प्रारम्भिक युग में दूसरे नवयुवक भी विदेशी दासता विरोधी राष्ट्रीयता को अपने साम्प्रदायिक और धार्मिक विश्वासों से अनुप्राणित कर रहे थे। खुदीराम बोस और कन्हाईलाल दत्त फाँसी के तख्ते पर चढ़ते समय भारत माता और माता राधा के चरणों को एक साथ मिला दोनों पर ही बलिदान होने का विश्वास लिये थे। यही बात अंग्रेजों के विरुद्ध 'कूका विद्रोह' या 'वहाबी-बगावत' करने वाले सिख और मुसलिम क्रान्तिकारियों में भी थी। हि० स० प्र० स० के लोग अपने अग्रगामी विदेशी सरकार विरोधी क्रान्ति की चेष्टा करने वालों के गौरव और उनके प्रति कृतज्ञता स्वीकार करके भी साम्प्रदायिकता और राष्ट्रीयता को अलग अलग समझकर, साम्प्रदायिक दृष्टिकोण छोड़ चुके थे। इसका कारण था, इस बीच भारतीय विचारधारा का पश्चिम की औद्योगिक और अधिक विकसित विचारधारा के निकट सम्पर्क में आ जाना और हमारा आयरलैंड, इटली, टर्की के विकास और १६१७ की रूसी समाजवादी क्रान्ति से प्रभावित हो जाना। हम लोग साम्प्रदायिक आदर्शवाद की जगह मार्क्सवादी वैज्ञानिक भौतिक दर्शन की ओर आकर्षित हो चुके थे। इसलिए हम लोगों में से किसी को जेल की कोठरी या फाँसी के तख्ते पर 'रामनाम' की सहायता की आवश्यकता अनुभव नहीं हुई। भगतसिंह ने फाँसी के तख्ते से भी इन्कलाब जिन्दाबाद और साम्राज्यवाद के नाश के ही नारे लगाये, जो नितान्त भौतिक लक्ष्य हैं। वैज्ञानिक भौतिकवादी दर्शन से आत्मविश्वास का बल पा लेने का सबसे अच्छा उदाहरण मैंने मणीन्द्रनाथ बौनर्जी की मृत्यु के समय फतेहगढ़ जेल में देखा।

लगभग १६३४ के जून की, फतेहगढ़ सेन्ट्रल जेल की बात है। 'सी' क्लास ( तीसरे दर्जे ) के एक क्रान्तिकारी बन्दी रमेश गुप्त के साथ जेल अफसरों के दुर्य्यवहार का समाचार पा हम लोगों ने विरोध में

भूख हड़ताल कर दी थी कुछ अपनी भी शिकायतें थीं। प्रायः दो सप्ताह यह हड़ताल रही। 'बी' क्लास में काकोरी-घड्यंत्र के श्री मन्मथनाथ गुप्त, बनारस-गोलीकाण्ड के मणीन्द्रनाथ बैनर्जी और मैं ही थे। मणी बैनर्जी का स्वास्थ्य यों भी अच्छा न था। पन्द्रह दिन के निरंतर अनशन से बहुत बिगड़ गया। हृदय रोग ने भीषण रूप ले लिया। हाथ पांव सूज गये, आंखों से दिखाई न दे रहा था। उसे जेल के हस्पताल में रख दिया गया। जेल के सुपरिन्टेण्डेंट मेजर १० ना० भण्डारी थे। मेजर भण्डारी ने जब मणी के वचन सकेने की सम्भावना न देखी तो इस विचार से कि हम लोग उनके उपेक्षा और दुर्व्यवहार की शिकायत का चिट्ठा गवर्नर तक न लिख भेजें, मणी की सृष्टि से कुछ घन्टे पूर्व हमें उसके समीप रहने की इजाजत दे दी। जिस समय हम लोग मणी की कोठरी में पहुँचे उसे दिखाई बिलकुल न दे रहा था। सांस लेने में बहुत कष्ट हो रहा था। 'आक्सीजन' गैस उसे दी जा रही थी परन्तु उसके लिये श्वास ही न ले पा रहा था। श्वास ले पाने के लिये उसका सम्पूर्ण शरीर बल खा-खा कर छटपटा रहा था। इस छटपटाहट में ही दो-तीन श्वास सुविधा से आ जाते तो वह ढंग से बात का उत्तर दे देता। इस भयंकर शारीरिक कष्ट में भी उस का मस्तिष्क बहुत साफ था।

मणी की यह अवस्था देख मन्मथनाथ का हृदय दहल गया। उसने प्रार्थना के ढंग से हाथ जोड़ द्रवित स्वर में मणी को सुनाकर कहा—  
“मैं अपनी तार्किक प्रवृत्ति के कारण नास्तिक हूँ। मुझे ईश्वर के अस्तित्व में विश्वास नहीं परन्तु जो लोग ईश्वर के अस्तित्व में विश्वास रखते हैं, वे उसे सर्वशक्तिमान और चामत्कारक शक्ति-सम्पन्न मानते हैं। सम्भव है कि मेरा तर्क गलत रहा हो ! इसलिए मैं प्रार्थना करता हूँ कि यदि सचमुच भगवान का कोई अस्तित्व है तो वह इस समय तुम्हारा दुख दूर करें। मैं उन में विश्वास कर लेने के लिये तैयार हूँ !”

मन्मथ के यह प्रार्थना करते समय मणी श्वास के लिए अत्यन्त कष्टपूर्ण संघर्ष कर रहा था। इसके बाद उस की श्वास की नली एक मिनिट के लिये काम करने लगी। खिन्नता से मणी बोला—“डैम थोर गौड एण्ड डैम हिज मर्सी, 'भाड़ में जाय तुम्हारा भगवान और भाड़ में जाय उसकी दया।' लोग बकते हैं कि अन्तिम समय भगवान दिखाई देता है। मुझे तो कुछ दिखाई नहीं दे रहा। मेरे अन्तिम श्वासों के


सगय सेग मस्तिष्क धुन्दला मत करो ! मुझे कायर और कातर बनाने की चेष्टा मत करो !” फिर उसका श्वास कण्ट बढ़ गया। एक जबरदस्त हिचकी उसे आई और उसका शरीर निष्प्राण हो दीला पड़ गया। हि० स० प्र० स० के लोगों के साम्प्रदायिक या धार्मिक दृष्टिकोण के उदाहरण स्वरूप मणी की मृत्यु दृष्टान्त है। ऐसा ही व्यवहार मृत्यु के समय भगवती भाई का भी था। वह बात प्रसंग आने पर ही कहूंगा।

साम्प्रदायिकता के सम्बन्ध में अपने साथियों के विचारों या व्यवहार के सम्बन्ध में यहां इतना ही कह दूं कि हम लोग हिन्दू-मुसलमान का भेद स्वीकार ही नहीं करते थे। भैया ब्राह्मण थे। दल में उनका एक उपनाम ‘पंडित जी’ भी था। आवश्यकता पड़ने पर पूजा-आचमन का अनुष्ठान वे बहुत शुद्धता और पूर्णता से निभा सकते थे परन्तु उन्हें जनेऊ, पूजा और संध्या से चिढ़ हो गई थी। इसे वे आत्म-विश्वास की कमी और बुद्धि की परवशता समझते थे। पूजा-संध्या करने वाले व्यक्ति की इमानदारी में उन्हें सन्देह ही रहता था। भगवती भाई ऐसी बात से चिढ़ते तो नहीं थे लेकिन इस चर्चा को ही व्यर्थ समझते थे। मांस न आज्ञाद खाते थे न भगवती परन्तु मांस और सब्जी एक साथ मिला कर पकाने से मांस को छोड़ सब्जी मजे में खा लेते थे।

×

×

×



## बाइसराय की गाड़ी के नीचे विस्फोट

दल की ओर से अनुमति मिल जाने पर भी हम नवम्बर के अन्त में बाइसराय की गाड़ी के नीचे विस्फोट न कर सके थे, इस बात के लिए मन में बहुत ग्लानि थी। अब फिर अबसर आ रहा था। बाइसराय दिसम्बर के तीसरे सप्ताह में कोल्हापुर जा रहे थे और दिसम्बर २३ को दिल्ली लौटने वाले थे। उसी दिन दिल्ली में गांधीजी बाइसराय से भेंट करने वाले थे। राजनैतिक दृष्टि से बाइसराय पर इसी समय आक्रमण करने का विशेष महत्व था और हम चूकना नहीं चाहते थे।

इन्द्रपाल को सन्देश भेजा कि हंसराज को उसकी मूर्खित करने वाली गैस सहित १८-१९ दिसम्बर तक दिल्ली अवश्य पहुँचा दे। इन्द्रपाल और हंसराज २० तारीख को दिल्ली पहुँचे। उन्हें देख हमें बहुत सात्वना हुई परन्तु हंसराज ने सब उत्साह समाप्त कर दिया। उसने बताया कि गैस के बल्ब बिलकुल ठीक बन गये थे। लाहौर तक वह उन्हें सुरक्षित ले आया था परन्तु लाहौर से दिल्ली के लिए चलते समय वह स्टेशन तक जिस टॉगे में गया, उसमें उस का बकस हिलता रहा और गैस के बल्ब टूट गये। इस समय इन्द्रपाल उसके साथ न था। हंसराज ने बताया कि गैस बहुत अच्छी बनी थी। बकस के भीतर गैस का बल्ब टूट जाने का प्रभाव यह हुआ कि टॉगे में बैठी सवारियाँ, टॉगे वाला और घोड़ा सब बेहोश हो गये। उसके पास गैस की अवरोधक औषध जेब में मौजूद थी इसलिए वह बच कर भाग आया।

हंसराज की गैस लाहौर में ही नष्ट हो जाने के कारण वह लायलपुर लौट जाना चाहता था परन्तु इन्द्रपाल हमारे आदेशानुसार उसे दिल्ली ले ही आया कि शायद कोई और राह निकल सके। हम लोगों को बहुत गम्भीर हो गया। देख हंसराज ने आश्वासन दिया कि गैस न सही, उनके पास एक तीसरा आविष्कार है, शायद उससे काम बन

जाय। पिछला वार दिल्ली में उसने हमें एक गज की दूरी में बिना तार के बैटरी से बिजली चालू कर देने का चमत्कार दिखाया था। इस आविष्कार को वह 'एकगजी' कहता था। "एकगजी का प्रभाव अब पाँच सौ गज दूर तक हो सकेगा"—हंसराज ने हमें तमझो दी।

हम लोग इस आविष्कार से काम करने के लिए तैयार हो गये। हंसराज ने हम लोगों से दो या तीन रुपये लिए और आवश्यक पदार्थ बाजार से ले आया। ऐसे चामत्कारिक पदार्थ खरीदने के समय वह हम लोगों को साथ न ले जाता था। दोपहर तक कुछ गोलियाँ और दूसरी चीजें पीस कर, पानी में घोल एक छोटी बोतल उसने तैयार कर ली और बोला कि "तैयार है।" हम लोगों ने इस आविष्कार का प्रभाव पाँच सौ गज तक आजमा लेना चाहा। इस वस्तु से जहाँ काम लेना था, उसी स्थान पर परीक्षण करना उचित समझा। अब कई दिन पूर्व लाइन के नीचे बम गाड़ देने और फिर निश्चित तारीख तक बमों के ठीक दूरे रहने की रखवाली करते रहने का न तो समय था और न जरूरत। इसलिए सोचा कि तेहखण्ड क्यों जायें? २१ तारीख की बात कह रहा हूँ, २२ तारीख सुबह छः बजे ही वाइसराय की गाड़ी दिल्ली लौटने वाली थी। बीच में केवल एक रात और एक दिन ही शेष थे। नई दिल्ली और निजामुद्दीन स्टेशनों के बीच, दिल्ली से केवल चार ही मील दूर, कौरव-पाण्डवों के किले के खण्डहर के पीछे हमने लाइन के नीचे बम दवाने का निश्चय किया। यहाँ भी लाइन के नीचे एक पुल और लाइन पर घुमाव है। खूब गहरी ढलवान भी है। गाड़ी के गिरने पर तेहखण्ड की जगह की अपेक्षा यहाँ बहुत अधिक चोट पड़ती।

इन्द्रपाल को बम लगाने के लिये चुनी हुई जगह पर जेबी बैटरी में एक छोटा बल्ब लगाकर बैठा दिया कि जब बल्ब जले हमें संकेत कर दे। मैं और हंसराज इन्द्रपाल को केन्द्र मान 'पाँच सौ गजी' लिये लाइन से लगभग चार सौ गज की दूरी पर चकर लगाने लगे ताकि आविष्कार का प्रभाव देखा जा सके। आविष्कार की शीशी हंसराज के ही हाथ में थी। हंसराज ने बताया कि उसके आविष्कार का प्रभाव केन्द्र से पाँच सौ गज के वृत्त में सभी जगह नहीं होगा। इस सम्पूर्ण जगह में उसके आविष्कार से बिजली की केवल एक ही सूक्ष्म धारा बनेगी। यह बात मुझे कुछ विचित्र लगी। मैंने सुझाव दिया कि पाँच सौ गजी को लिये घूमने के बजाय उसे सड़क के पास एक जगह जमा दिया जाय जहाँ

से इन्द्रपाल का इशाग देखा जा सके। 'पांचसौ गजी' और बैटरी की यदि अलग-अलग विद्युत धारायें हैं तो दोनों चीजों को अपनी अपनी जगह एक दूसरे से विपरीत दिशाओं में लट्टियों की तरह घुमा कर देख लेने से किसी न किसी बिन्दु पर वे मिल ही जायंगी।

हंसराज ने मेरे सुझाव को गलत बताया और बोला—“नहीं, तुम इस बात को नहीं समझते। मैं स्वयं रात भर में इसे इस प्रकार सुधार दूंगा कि विद्युत धारा की दिशा खोजने का भ्रम न करना पड़े।” सूर्यास्त हो गया था इसलिये हम लौट आये। लौटकर भगवती भाई से सलाह कर निश्चय किया कि जैसे भी हो २३ तारीख सुबह बम विस्फोट अवश्य किया जायगा। इसलिए बम आज ही रात कौरव-पांडवों के किले के पास गाड़ दिए जायें। अवसरवश साथी लेखराम और भागराम भी दिल्ली में ही थे। लेखराम को तो इसलिए बुलाया था कि विस्फोट से पूर्व हमारा सभी सामान साइकिलें आदि रोहतक ले जाय और हरा घटना से पहिली रात मकान छोड़ दें। भागराम को कुछ दिन पूर्व ही जम्मू से बुला लिया था कि बम ढालने के काम में सहयोग देने के लिए मैया के साथ कर दें। भगवती भाई और मैं दोनों ही इस समय मृत्यु या गिरफ्तारी की सम्भावना का सामना कर रहे थे। इसलिए इन लोगों का सम्पर्क मुख्य दल से हो जाना उचित था। हम चार आदमी रात साढ़े ग्यारह बजे बम लेकर पैदल कौरवों-पांडवों के किले के पीछे निश्चित स्थान पर पहुँचे और डेढ़-एक घण्टे में बम दवाकर लौट आए।

दूसरे दिन सुबह हंसराज ने फिर अपने आविष्कार के परीक्षण शुरू किए। उसने बिना तार के डेढ़ गज की दूरी से बैटरी पर लगा बल्ब जलाकर दिखाया। आविष्कार की शीशी उसके हाथ में होने से तो बल्ब जल जाता था परन्तु किसी दूसरे के हाथ से नहीं। हंसराज ने ही फैसला कर दिया—“इस बार तुम लोग तार गाड़ कर बैटरी से विस्फोट कर लो। अविष्य के लिए मैं गैस और दूसरी चीजें काफ़ी मात्रा में ऐसी बना दूंगा कि उनका उपयोग जो चाहे कर सके।” दाँत पीसकर रह गये। हंसराज दल का साथी तो था नहीं कि दल को आज्ञा न मानने पर उसे दण्ड देने की बात सोची जाती। अब चिन्ता हुई कि शीश्र ही बैटरी और तारों का प्रबन्ध किया जाय। हंसराज ने एक बड़ी सहायता यह की कि ढाई-ढाई आने में मिलने वाले जेबी बैटरी के दो चपटे सेल एक डिब्बे में जोड़ कर उस पर एक स्विच लगा दिया और

डिब्बे में तार को जोड़ने के लिए दो जगहें बना दीं। पाँच आने में ऐसी बढ़िया बैटरी बना लेना जो ढाई-तीन सौ गज तक काम दे, मेरे हवाई समर्थक के लिए सम्भव न था। हमें विश्वास था कि हवाई जहाज मर कुछ कर सकता है। वह भय के कारण हमारी सहायता नहीं कर रहा। एक बार हमारी सफलता देख कर उस का साहस बढ़ जायगा।

हम लोग बाजार से तार लाने जा रहे थे। उसी समय कैलाशपति ने आकर समाचार दिया कि भैया ने हमें आवश्यक बात के लिए बुलाया है। मैं और भगवती उस के साथ 'कुदसिया बाग' पहुँचे। भैया के साथ एक और भी व्यक्ति था, लम्बा-चौड़ा शरीर, गेहुँआ रंग, तीखी आँखें। भैया ने बात शुरू की—“मैंने दल की ओर से २३ तारीख की घटना के लिए अनुमति दे दी थी लेकिन कई ऐसी समस्याएँ आ पड़ी हैं कि इस बात पर दुबारा विचार कर लेना आवश्यक है....” वे प्रायः पाँच-छः मिनट बोले। अभिप्राय यही था कि गणेशाशंकर जी विद्यार्थी से उन्होंने ने फिर परामर्श किया है और उनका कहना है कि लाहौर में २४ तारीख से कांग्रेस अधिवेशन होने जा रहा है। यह कांग्रेस के इतिहास में बहुत महत्वपूर्ण होगा। पिछले वर्ष कलकत्ते के अधिवेशन में यह प्रस्ताव पास हुआ था कि यदि सरकार एक वर्ष में कांग्रेस की मांगों को पूरा न कर दे तो कांग्रेस १९२६ के अधिवेशन से व्यापक सार्वजनिक आन्दोलन आरम्भ कर देगी। १९२८ में गांधी जी ने इस बात की प्रतिज्ञा कर ली थी। यह उन के आन्दोलन आरम्भ करने का समय है। इसीलिये गांधी जी लाहौर अधिवेशन में जाते समय कल वाइसराय से आखिरी बात करके जायेंगे।

मैंने और भगवती भाई ने सुझाया कि कांग्रेस ने १९२८ में जो चेतावनी ब्रिटिश सरकार को एक वर्ष में अपनी शर्तें पूरी करने के लिये दी थी, उसकी सरकार ने उपेक्षा कर दी है। यह बात हमने अपनी घोषणा में, जो कि विस्फोट के बाद प्रकाशित की जायगी, स्पष्ट कर दी है। सरकार ने देश की मांग की उपेक्षा कर राष्ट्र का अपमान किया है। उसी के प्रति हम लोग इस घटना द्वारा विरोध प्रकट कर रहे हैं। यदि कांग्रेस सचमुच आन्दोलन आरम्भ करना चाहती है तो इस घटना से जनता का उत्साह कम न होकर अधिक ही होगा। सरकार द्वारा देश की मांग की उपेक्षा किए जाने पर भी गांधी जी का वाइसराय से फिर मुलाकात के लिये प्रार्थना करना देश और कांग्रेस दोनों

का अपमान है। इसलिये हम मुलाकात की तारीख के दिन सुबह ही वाइसराय को समाप्त कर देना चाहते हैं। यह हमारी ओर से कांग्रेस की समझौतावादी नीति का विरोध है। कांग्रेस तो युद्ध घोषणा से सदा ही कतराती रहेगी। जब हम जनता की ओर से सरकार के साथ समझौता असम्भव कर देंगे, तभी संघर्ष शुरू होगा।

भैया के साथ नये आये व्यक्ति का परिचय हमें युक्त प्रान्त के बहुत महत्त्वपूर्ण संगठन कर्त्ता वी० (वीरभद्र तिवाड़ी) के नाम से दिया गया था। पैनी दृष्टि से देख कर आखें झुका, उंगुली से घास में चिह्न बनाते हुये बात करने का उसका तरीका मुझे बहुत विचारपूर्ण और प्रभावोत्पादक मालूम हुआ था। वीरभद्र ने समस्या की बहुत लम्बी-चौड़ी व्याख्या की जिसका अभिप्राय था कि वह हम लोगों से पूर्णतः सहमत है परन्तु विद्यार्थीजी और दूसरे कांग्रेसी नेताओं की सहानुभूति खो बैठना दल के लिए उचित नहीं। इसलिए घटना को सप्ताह भर के लिए स्थगित कर दिया जाय। गांधीजी और वाइसराय की भेंट का परिणाम देख लेने से कांग्रेसी नेताओं को सन्तोष हो जायगा। उसने यह भी कहा कि यह विश्वस्तसूत्र से मालूम हुआ है कि पण्डित जवाहरलाल के नेतृत्व में इस बार संघर्ष अवश्य ही आरम्भ हो जायगा। गांधीजी भी इसके लिए तैयार हैं। इसीलिए पण्डित नेहरू को उग्र पक्ष के प्रतिनिधि रूप में कांग्रेस का प्रधान चुना गया है। उस समय हमारे दल की ओर से किए गये प्रयत्न का मूल्य भी अधिक होगा।

कैलाशपति ने भी घटना स्थगित कर देने का ही अनुमोदन किया। उसका तर्क था कि अभी दल की शक्ति सरकार पर इतनी बड़ी चोट करने योग्य नहीं। इस घटना के बाद सरकार जैसी प्रतिहिंसा से क्रांतिकारियों की छानबीन करेगी उससे दल को बहुत नुकसान पहुंचेगा। बहस उपरोक्त युक्तियों और तर्कों को अनेक प्रकार से दोहरा-दोहरा कर प्रायः चार घण्टे तक चलती रही। न मैं और न भगवती वीरभद्र और कैलाशपति की बात मानने को तैयार थे और न वे दोनों हम लोगों की। आज्ञाद कह रहे थे कि हमें दूसरे लोगों के हाथ की कठपुतली नहीं बनना चाहिए। एक बार तो उनके कहने से घटना स्थगित की जा चुकी परन्तु बिना सोचे कदम रखना भी ठीक नहीं। यह कोई हमारा शौक तो है नहीं। कांग्रेस की अहिंसात्मक, समझौतावादी नीति और हमारी नीति अलग-अलग हैं। आप लोग सोच समझकर निश्चय



कीजिये । जो काम हो सर्वसम्पत्ति से हो ? वहस समाप्त ही न हो रही थी । मेरे मन में बिजली के तार खरीद लाने की खलवली मची हुई थी । वहस का अन्त होता न देख कुछ देर में लौट आने की बात कह मैं उठ आया । बाजार से ढाईसौ गज बिजली का साधारण फ्लेक्सिबल तार खरीद नये बाजार की जगह में पहुँचा और हंसराज की सहायता से तारों में जोड़ लगा उन्हें बैटरी में जोड़ तारों के दूसरे बिरे पर बलब लगाकर तारों के ठीक होने का परीक्षण कर रहा था ।

लगभग छः बजे भगवती भाई भी लौट आये । उनका चेहरा उदास था । मुझे एक ओर घुला उन्होंने ने बताया कि फैसला विस्फोट स्थगित कर देने का ही हुआ ।

“नहीं, अब स्थगित नहीं होगा ।”—मैंने दृढ़ता से कहा ।

“यह कैसे हो सकता है ?”—उन्होंने विरोध किया ।

“उन लोगों की बातों से न मेरा समाधान हुआ है न तुम्हारा । इसलिए इस निराश का विरोध करना हमारा नैतिक कर्तव्य है, चाहे जो मूल्य देना पड़े !”

“यह ठीक नहीं है ।”—भगवती ने मेरी बात अस्वीकार की ।

“मैं तो इसी रात विस्फोट करूँगा”—मैं अड़ गया । “न मैं जिन्दा लौटूँगा न जवाब देही करनी पड़ेगी । मेरे बाद तुम दल को उत्तर दे सकते हो कि शरापाक नहीं मानता । यदि मैं घटनास्थल से जीवित लौट आया तो घटना के प्रभाव में जनता की दृष्टि में दल का बढ़ा हुआ आदर हम लोगों की सखाई होगा । इस पर भी यदि दल मुझे अपराधी उद्धारयेगा तो त्रां दंड होगा, मैं फेल लूँगा । यदि दल चाहे तो आज्ञा-भंग के अपराध में मुझे गोली मार दे !”

भगवती भाई कुछ देर मौन रहे और फिर निश्चय से बोले—“हम दोनों एक साथ हैं ! जो होगा देखा जायगा । विस्फोट स्थगित नहीं करेंगे ।”

दल ने विस्फोट स्थगित करने का फैसला कर लिया था इसलिए हम लोगों ने दल की ओर से इस अवसर पर जो घोषणा ‘कमान्डरइन-चीफ़ ‘करतारसिंह’ अर्थात् मैया के नाम से लिखी थी, उसका उपयोग न हो सकता था । इस घोषणा पत्र पर लगाने के लिए मैया ने हमें दल की मोहर दे दी थी । घटना स्थगित कर दी जाने के कारण मैया ने भगवती भाई से मोहर लगे घोषणापत्र और मोहर लौटा देने के लिए

कहा था। इस मोहर में तोरण या मेहराब की तरह बनी हुई दो तलवारों के साथ H. S. R. A. अक्षर बने हुए थे और नीचे दो हाथ एक दूसरे से मित्रता में बंधे अंकित थे। यह मोहर विदेशी सरकार से युद्ध और देश की सम्पूर्ण जनता की एकता के चिन्ह स्वरूप थी।

वीरभद्र तिवाड़ी का सुभाष घटना का केवल सप्ताह भर के लिये स्थगित कर देने का था। दिसम्बर के अंत में वाइसराय प्रायः ही नये वर्ष का त्योहार मनाने कलकत्ते जाया करते थे। उस समय भी उनकी गाड़ी के नीचे विस्फोट किया जा सकता था परन्तु हम लोगों को घटना का स्थगित करना मंजूर न था। राजनैतिक दृष्टिकोण से घटना का कांग्रेस से पहले होना हमारी दृष्टि में अधिक उपयोगी था क्योंकि इससे कांग्रेस के निर्णयों पर प्रभाव पड़ने की सम्भावना थी। दूसरी ओर कांग्रेस के समझौतावादी नीति अपना लेने पर यदि हम उस नीति के विरुद्ध प्रदर्शन करते तो यह कांग्रेस से विरोध प्रकट करना ही होता। हम जनता के सामने कांग्रेस के विरोधी के रूप में नहीं बल्कि स्वतंत्र रूप से विदेशी सरकार का उग्र विरोध करने वाले संगठन के रूप में आना चाहते थे। यह बात केवल तत्स्थ राजनीति जान पड़ेगी परन्तु उस समय मैं केवल तत्स्थ दृष्टि से ही समस्या पर विचार नहीं कर रहा था। इस घटना के तुरंत की जाने से मेरा व्यक्तिगत लगाव भी था। अक्टूबर में जब घटना की पूरी तैयारी हो चुकी थी, भगवती भाई ने ध्रुवजी से मेरा एक फोटो फौजी अफसर की पोशाक में ( सिर पर हैलमेट, फौजी बर्दी पर आड़ी पेटी कसे, बिरचिस और घुटनों तक बूट पहने, घुड़ सवार पलटन के मेजर की पोशाक में ) इस विचार से बनवा लिया था कि मेरी लगभग निश्चित मृत्यु के बाद स्मृति के रूप में रह सकें। हम लोग किसी भी साथी के निश्चित मृत्यु की ओर जाते समय प्रायः उसका एक फोटो बनवा लिया करते थे। इन्द्रपाल जब मूंड मुंडाकर तेहखण्ड में साधु बनने गया था तो उसका भी एक फोटो साधारण वेश में बनवा लिया गया था। यह फोटो खिच जाने के बाद से मैं अपने आप को बलिदान हो चुका ही समझने लगा था। अब जीता-जागता बने रहने में, अपनी दृष्टि में ही अपमान और लज्जा अनुभव हो रही थी। यदि २२ दिसम्बर को ही विस्फोट कर देने का निश्चय जिद कहा जाय तो इसका कारण मेरी इस भावना को ही समझा जा सकता है।

भगवती भाई घोषणा के कागज और मोहर इत्यादि झैपा को लौटा कर प्रायः साढ़े आठ-नौ तक लौटे। साइकिलें और दूसरा ऐसा सामान जो सुविधा से लेखराम, इन्द्रपाल रोहतक और लाहौर न ले जा सकते थे, ख्यालीरामजी गुप्त के मकान पर पहुँचा दिया। साढ़ेनौ वजे, विलम्ब न करने के विचार से भोजन किये बिना ही बैटरी, तारों के गुच्छे और जमीन खोदने के औजार ले हम लोग कौरवो-पाण्डवों के किले की ओर पैदल चल दिये। लेखराम, भागराम, इन्द्रपाल, हंसराज सभी लोगों के वहाँ होने के कारण अच्छी खाती भीड़ थी। हमारे पड़ोसियों ने मुझसे पूछा—“ठाकुर साहब क्या बात है ? बहुत मेला लग रहा है ?” “आज मेला समाप्त हो जायगा”—मैंने मुस्कराकर उत्तर दे दिया और फिर उन का समाधान किया—“आज रात विलायत जा रहा हूँ। घर-गांव के लोग हैं। मिलने के लिये आ गये हैं। माता, फांसी पर चढ़ रहा हूँ।”

साथियों को भूख लगी थी। रास्ते में ‘खारीवावली’ से कुछ पूरियाँ और मिठाई ले ली। हम लोग तार गाड़ने के स्थान पर समय से कुछ पहले ही पहुँच गये थे। लाइन पर से सवारी गाड़ी गुजर जाने की प्रतीक्षा में खंडहर के एक भाग पर बैठ भूख मिटाने लगे। भूख मालूम होने पर भी मैं कुछ खा न पा रहा था। दिन भर और उससे पहली रात भी कुछ खा न सकने से मुँह कड़वा और अरुचि हो रही थी। मुझे कुछ खाते न देख इन्द्रपाल ने टोका—“अरे, इस बलि के बकरे को अच्छी तरह ठूस-ठूस कर खिलाओ ! बकरे को खूब खिला पिलाकर मन्दिर में ले जाया जाता है। भूखा रहेगा तो इस की आत्मा तड़पती रहेगी।”—और मुझे दिखाकर खुद खाता जा रहा था।

“तू क्या समझता है, यही पीछा छोड़ दूंगा ? भूत बन कर आऊंगा और तेरी खोपड़ी पर सवार रहूंगा”—मैंने हंसी में उत्तर दिया। तब क्या मालूम था हमारी उस मण्डली के अधिकांश साथी भगवती भाई, भागराम और इन्द्रपाल मुझसे पहले ही चल देंगे। गाड़ी गुजर जाने पर हम लोगों ने तार गाड़ना शुरू कर दिया। पिछले दो दिन की हल्की बारिश से जमीन नम और चरम थी। दो ही घण्टे में ढाईसौ गज तार गाड़ हम लोग लौट चले।

लाइन के नीचे जमीन खोदा हुआ तार जहाँ समाप्त होता था वहाँ से सड़क लगभग दो सौ गज दूर थी। सड़क तक की जगह रेतीली और

सुरभुरी थी। मोटर साइकिल को सड़क पर छोड़ देना आवश्यक था। भगवती भाई ने शंका की, तुम मोटर साइकिल सड़क पर छोड़ कर बैटरी का स्विच दवाने यहाँ तक आओगे। कुछ देर पहले ही आना पड़ेगा। घण्टे-डेढ़ घण्टे प्रतीक्षा करनी पड़ सकती है। इस बीच मैं सड़क पर अकेली खड़ी गाड़ी पर किसी का भी ध्यान जायगा। हो सकता है उस समय कोई रौंद इधर से गुजरे। ऐसे समय कोई आदमी साइकिल के समीप होना आवश्यक है जो कुछ जवाब दे सके। कह सके कि-दिल्ली आते समय गाड़ी बिगड़ जाने के कारण या तेल समाप्त हो जाने के कारण रुकना पड़ गया है। अकेली पड़ी साइकिल की चोरी भी हो सकती है। तुम बच सकने का अवसर होने पर भी न बच सकोगे ?

लगभग दो बजे नया बाजार की जगह में लौट आये। थोड़ा बहुत रह गया सामान समेटा गया। मैंने फौजी अफसर की वर्दी पहन ली और अपने दूसरे कपड़े भगवती भाई को सौंप दिये। पहले यह निश्चय था कि इन्द्रपाल, हंसराज और भागराम चार बजे की गाड़ी में लाहौर जाँयगे। लेखराम रोहतक लौट जायगा और भगवती भाई गाजियाबाद स्टेशन पर जाकर मेरी प्रतीक्षा करेंगे। वाइसराय की गाड़ी के नई दिल्ली पहुँचने का समय छः बजे था। उससे छः-सात मिनट पहले उसे कौरवों-पाण्डवों के किले के पीछे से गुजरना था। घटना के बाद यदि मैं बिना बाधा निकल सकता तो मोटर साइकिल पर सीधा गाजियाबाद चला जाता। साइकिल को गाजियाबाद स्टेशन पर छोड़कर मैं और भगवती भाई कलकत्ते के गुंजान शहर में जा छिपते। उन दिनों कलकत्ते में थंड दिन की छुड़दौड़ के कारण बहुत भीड़ भी रहती है। अपनी-अपनी दिशा में सब लोगों के चल पड़ने से पहले भगवती बोले—“साइकिल की रखवाली के लिये मैं तुम्हारे साथ जाऊंगा।”

सिर्फ साइकिल की रखवाली के लिए भगवती भाई को खतरे में डालना उचित न जंचा। मैंने उन्हें साथ ले जाने का विरोध कर कहा—“अच्छा हो यदि भागराम मेरे साथ जाय। लड़ाई में कोई गोली मेरे हाथ या बांह में लगजाने पर भी मैं बचा रहा तो मैं पीछे बैठ जाऊंगा और वह तेज साइकिल चला कर मुझे गाजियाबाद पहुँचा देगा।”

भागराम तुरन्त तैयार हो गया। वाइसराय की गाड़ी के नीचे विस्फोट करने के कारण मुझे प्रायः साइखी समझा गया है, क्योंकि मैं निश्चित मृत्यु का सामना करने गया था। इस दृष्टि से भागराम

का साहस मेरी अपेक्षा अधिक मगदनीय था। मैं तो कई दिन से इस चान के लिए तैयार ही नहीं बल्कि जूझ रहा था। भागराम इशारा पाते ही, एक क्षण में मेरा साथ देने के लिए तैयार हो गया। भागराम साधारण वेश में था। साधारणतः उसका स्वास्थ्य ठीकन रहने के कारण जाड़े में उसने एक पुराना फौजी ओवरकोट कबाड़ी के यहाँ से खरीद लिया था। वह इस समय बहुत काम आया। एक पिस्तौल उसे भी दे दिया गया कि मेरे सड़क से आगे चले जाने पर अपने ऊपर आये संकट का सामना कर सके और दोनों के संकट में पड़ने पर दोनों लड़ सकें। खैर, भगवती भाई को गलतियाँ वाद जाना पड़ा।

सब लोगों के चले जाने के बाद हम लोग लगभग साढ़े चार बजे चुपचाप मकान के जीने से उतर आए। मोटरसाइकिल नीचे गली में थी। उसे सड़क तक धकेलकर ले गये ताकि गली का सन्नाटा भंग न हो। सड़क पर गाड़ी को चालू किया। भागराम मेरे पीछे अर्दली के रूप में बैठ गया और हम लोग घटना स्थल के लिए चल दिये। पहले दो दिन वर्षा होती रहने के कारण उस रात सर्दी और कोहरा बहुत था। सड़क किनारे बिजली के लैम्प प्रकाश के धुन्धले बिन्दु मात्र जान पड़ते थे। मोटरसाइकिल के लैम्प का तीव्र प्रकाश भी कोहरे को बहुत दूर तक न भेद पा रहा था। शहर के बाहर कोहरा और भी घना था। कौरवों-पाण्डवों के किले के समीप पहुँच गाड़ी खड़ी कर दी।

सड़क से परे तार गड़े स्थान की ओर जाने से पहले मैंने भागराम को समझा दिया कि वाइसराय की गाड़ी आने से पहले पाइलट इंजन गुजरेंगा। वाइसराय की गाड़ी से कुछ मील आगे पाइलट इंजन लाइन की देखभाल के लिए चलता था ताकि लाइन पर कोई गड़बड़ या आशंका हो तो वाइसराय की गाड़ी खतरे से पहले ही रोक ली जा सके। लाइन पर से अकेले इंजन और पूरी गाड़ी के गुजरने की आहट में काफ़ी फरक रहता है। भागराम को बता दिया कि इस इंजन का मैं यों ही निकल जाने दूँगा। पाइलट के लगभग दस-पन्द्रह मिनट बाद वाइसराय की गाड़ी आयेगी तभी मैं बम चलाऊँगा। विस्फोट का शब्द होने के बाद यदि लड़ाई-झगड़े और गोलियाँ चलने की आहट मिले और मेरे आने में विलम्ब हो तो वह मोटर साइकिल चालू करके लौट जाये। यदि विस्फोट से पहले ही पुलिस की रौंद करती गारद इधर आने पर प्रश्न किया जाये तो बात बना दे कि कप्तान साहब रौंद

करने आये थे। साइकिल बिगड़ गई है। वे आगे चले गये हैं और लारी भेजने के लिए कह गए हैं।

सूखे कुएँ के समीप विजली के दूबे हुए तारों का सिरा मैंने ग्लोज लिया और अपने माथे लाई हुई हल्की बैटरी उममें लगा दी। गाड़ी आने की प्रतीक्षा करने लगा। प्रतीक्षा में समय बिताने का एक माधन घड़ी देखकर मिनट गुजारना भी होता है। सन्तोष रहता है, इतना समय बीत गया, इतना शेष है। पर मैं अपनी घड़ी भगवती भाई को सौंप आया था। सर्दी बहुत और कोहरा भी बहुत ही घना था। चुस्ती बनाये रखने के लिए मैं बैटरी के चारों ओर चहलकदमी करने लगा। ज्यों-ज्यों समय बीत रहा था पौ फटने के प्रकाश के वजाय अन्धेरा और भी घना होता जा रहा था। वर्षा में भीगी जमीन से उठा वाष्प वायु में जमता जा रहा था। काफी प्रतीक्षा के बाद मथुरा की ओर लाइन पर गाड़ी की आहट जान पड़ी। आहट समीप आ रही थी। याद था, पहले पाइलट आयेगा। आहट घटनास्थल पर पहुँच गई परन्तु पाइलट इंजन के साथे पर लगा प्रकाश न दिखाई दिया। आहट नई दिल्ली की ओर गुजर गई। सोचा, शायद पाइलट इंजन के सामने प्रकाश (सर्चलाइट) न होती हो! या कोहरा और घुन्द इतना घना है कि प्रकाश दिखाई नहीं दे सका। अब वाइसराय की गाड़ी, के आने में पन्द्रह मिनट से अधिक समय न था। कोहरे से लदे वायु में अन्धकार का कालापन कुछ कम होकर सफेदी बढ़ गई थी परन्तु ऐसे जैसे धुली हुई रुई हवा में भर गई हो। दस कदम दूर की भाड़ियाँ भी दिखाई न दे रही थीं। सोचा, यदि वाइसराय की गाड़ी के सामने लगा तीव्र प्रकाश भी दिखाई न दिया तो निश्चित स्थान पर गाड़ी का पहुँचना कैसे पता लगेगा? जैसे भी हो, निश्चय किया, आहट से अनुमान लगाना होगा कि गाड़ी का इंजन निश्चित स्थल पर पहुँच रहा है।

हमारी योजना थी कि इंजन के निश्चित स्थल पर पहुँचते-पहुँचते, इंजन के मुँह पर धक्के के रूप में विस्फोट किया जाय। इससे इंजन पटरी से नीचे गिर जायगा; जैसे दो गाड़ियों के आमने-सामने भिड़ जाने पर होता है। मथुरा की ओर से फिर लाइन पर आहट सुनाई दी। आहट नई दिल्ली की ओर बढ़ती आ रही थी। कोहरे में आँखें फाड़ फाड़ कर मैंने इंजन के सामने लगे प्रकाश को देखा। कुछ न दिखाई दिया। अब आहट के आधार पर ही ठीक समय पर बैटरी का

बटन दवाना आवश्यक था। गाड़ी की आहत चिन्तुकल पाम आ गई। मैं मांस रोके, बटन पर हाथ रखे अपनी सम्पूर्ण चेतना को कानों में समेटे, आहत ठीक स्थान पर पहचानने की प्रतीक्षा कर रहा था। मेरी समझ के अनुसार वह पल आया और मैंने बटन दबा दिया।

बटन के दबते ही विस्फोट का भयंकर धड़ाका हुआ। मेरी कल्पना थी कि विस्फोट के शब्द के साथ ही गाड़ियों के आपन में भिड़ने और गड़गड़ाहट से दलवान पर लुढ़कने का शब्द होगा। मेरी आशा और कल्पना के प्रतिकूल गाड़ी के नियमित रूप से, खूब तेज चाल से दौड़ने चले जाने की आहत नईदिल्ली की ओर बढ़ गई। असफलता और निराशा से मेरा हृदय बैठ सा गया। मेरा अनुमान है, निराशा के पेम ही धक्के से लोगों के हृदयों की गति वन्द हो जाती होगी। मैं असफल निराशा, असहाय और सौँचक खड़ा रह गया।

विस्फोट में से गाड़ी के सही-सलामत गुजर जाने पर यही आशा थी कि लाइन के दोनों ओर कुछ-कुछ अंतर पर पड़े के लिए खड़े पुलिस के आदमी मेरी ओर दौड़ पड़ेंगे। मैंने कन्धे से लटकती पेट्री से पिस्तौल निकाल हाथ में माध लिया। दोनों पावों के पंजों पर शरीर को तौल और आखें फाड़-फाड़कर अपनी ओर झपटने वालों को देखने की चेष्टा करने लगा। लगभग एक मिनट इसी प्रकार गुजर गया। मन में विचार आया, मैं व्यर्थ ही पकड़े जाने की प्रतीक्षा कर रहा हूँ। मोटरसाइकिल की ओर चल पड़ने से पहिन्ने खयाल आया, यह असम्भव है कि पकड़ने वाले न आयें। भागने का अर्थ होगा कि मेरी पीठ पर गोली लगे। मरना है तो पीठ पर गोली खा कर मरना अपमान जनक जान पड़ा। वैसे ही खड़ा रहा बल्कि याद है कि साइस से मुस्कराने की चेष्टा कर मन ही मन ललकारा—“आओ, जिसे जाना हो!” डेढ़-दो मिनट इसी अवस्था में बीत गये। न किंभी के आने की आहत मिली न कोई आता दिखाई दिया।

मैं मोटरसाइकिल की ओर चल पड़ा परन्तु दो कदम उठाकर पीछे देख लेता कि कोई पीछा तो नहीं कर रहा? ऐसे ही पीछे देखता, आगे बढ़ता सड़क पर पहुँच गया। मुझे देखते ही भागराम बोला—“कुछ नहीं हुआ?” हाथ हिला कर अपना अज्ञान और असफलता प्रकट की। “मसाला कम होगा?”—भागराम ने प्रश्न किया—“हो सकता है।”—उत्तर दे दिया।

लौटने में बहुत देर लगा दी, मैं परेशान था — “भागराम ने कहा— “न गोली चलने की आवाज आ रही थी न तुम्हें आ रहे थे।” कुछ बोल नहीं पा रहा था इसलिए टाल दिया— “देख रहा था शायद कोई आता हो।”

मोटरसाइकिल को चालू करने के लिये उसके स्टार्टर पर पांव मारा। एक बार, दो बार, दस-बार स्टार्टर पर पूरी शक्ति से पांव मारा। इंजन नहीं चला। मैं एक ओर हट गया और भागराम ने चबाने की कोशिश की परन्तु मोटरसाइकिल न चला। भागराम ने विचार प्रकट किया कि सर्दी से इंजन जाम हो रहा है, ठकेलने से ठीक हो जायगा। इंजन को गेयर लगा दोनों ने मिलकर मोटरसाइकिल को कुछ दूर ढकेला। इस पर भी गाड़ी न चली। हम लोग गाड़ी को लगभग दो फरलांग ढकेल ले गये परन्तु वह चालू न हुई। गाड़ी के मडगार्ड और नेल के टैक पर बजती हुई ओस की धारायें मुझे दिखा भागराम ने सुझाया— “ओस की बूंदें ‘प्लग’ में चली गई हैं। प्लग को खोलकर साफ़ किये बिना साइकिल नहीं चलेगी।” इस झुंझलाहट और छट-पटाहट में लगभग पन्द्रह-बीस मिनट गुजर गये। दोनों में से किसी को भी यह न सूझा कि साइकिल को कुछ क्रम सड़क से परे ढकेल कर भाड़ियों में श्रिपा दें और अपनी जान बचाने के लिए भाग निकलें। विलम्ब का प्रत्येक पल हमें निश्चित गिरपतारी या पुलिस से मुठभेड़ की ओर ढकेला रहा था। बाइसराय की गाड़ी को घटना स्थल से नई-दिल्ली पहुंचने में छः-सात मिनट से अधिक न लगने चाहिये थे और गाड़ी के स्टेशन पर पहुंचते ही पुलिस का तहकीकात के लिये घटना-स्थल की ओर दौड़ पड़ना अत्यन्त आवश्यक था। वही हुआ भी।

सड़क पर मोटरसाइकिल को ढकेलते समय घने कोहरे में मैं बहुत से सिपाहियों के एक साथ कदम मिलाकर चलने की आहट आई “बस अब, रहने दो!”—मैंने भागराम से कहा— “पुलिस या फौज आ गई। तुम गाड़ी के उस तरफ हो जाओ। गोली चलने पर तुम बैठ जाना और साइकिल की आड़ ले अपने आपको बचाते हुए अधिक से अधिक आदमियों को गिराने की कोशिश करना। पहले मैं सामने से गोली चलाऊंगा।”

सिपाहियों के कदमों की आहट तेजी से हमारी ओर बढ़ रही थी। कोहरे और धुंध में से गारद की धुंधली-धुंधली झलक भी दिखाई दी।



उनका अफसर गारद से दो कदम आगे चल रहा था। गारद के कन्धों पर राइफलें थीं। मैं तन कर सड़क पर एक ओर खड़ा हो गया कि गारद के बिल्कुल समीप आ जाने पर गोली चलाऊंगा ताकि निशाना चूके नहीं और पहल करके फटाफट दो-तीन को गिरा दूं।

आज उस बात को सोचने पर समझ आता है कि पुलिस से बचने का बहुत सीधा ढंग उस समय चुपचाप भाड़ियों में छिप जाना और गारद के गुजर जाने पर दिल्ली की ओर चल पड़ना ही होता ! खैर हुआ यह, गारद आठ ही दम कदम पर थी। आगे चलते हुये अफसर की नजर मुझ पर पड़ चुकी थी। मैंने जेब में पड़े पिस्तौल को मजबूती से थाम लिया। गारद दो कदम और आगे बढ़ी। सहसा अफसर ने ऊंचे और कड़े स्वर में हुक्म दिया—“आईज राइट !”

पिस्तौल थामे मेरा हाथ जेब से बाहर निकलता-निकलता ठिठक गया। मैं समझ गया कि हुक्म गोली चलाने का नहीं, बल्कि सलाम करने का है। पल भर में मैं स्थिति समझ गया, अफसर ने मुझे संदिग्ध या अपराधी नहीं बल्कि अपने से बड़ा अफसर और भागराम को मेरा आरदली समझ लिया है। उसका ऐसा समझ लेना अस्वाभाविक भी नहीं था क्योंकि मेरी बरबरी के कन्धों पर “मेजर” के पद के चिन्ह लगे हुए थे। शायद उसने समझा है कि मैं उससे पहिले ही मोटरसाइकिल पर घटनास्थल की ओर आ गया हूं। मैंने अफसराना गम्भीरता और कायदे से ठोड़ी झुका कर गारद की सलामी स्वीकार कर ली। गारद मार्च करते हुए आगे बढ़ गई।

“खूब रहा”—मैंने भागराम को सम्बोधन किया—“फिर मोटरसाइकिल ढकेलो। देखें, आगे क्या होता है !” हम लोग बारीबारी से गाड़ी को दिल्ली की ओर ढकेलते गये। जेल के सामने पहुँच मैंने गाड़ी ढकेलने के लिए भागराम को ही दे दी क्योंकि सड़क पर आते-जाते लोग दिखाई देने लगे थे। हम लोग ‘फैजवाजार’ में पहुँच गये। यहां कोतवाली के समीप ही एक मोटर और मोटरसाइकिल ठीक करने का कारखाना था। एक व्यक्ति रजाई में सिकुड़ा कारखाने के बगमदे में पड़ा था। भागराम ने उसे कड़े स्वर में पुकार कर जगाया और बोला—“कप्तान साहब का साइकिल खराब हो गया है। इसे चालू करके रखो। आदमी आकर ले जायगा।”

सूर्य उदय हो चुका था परन्तु बाजार में भीड़ न थी। हम

दोनों 'चांदनी-चौक' चले गये। अब मुझे और भागराम को भी बहुत थकावट अनुभव हो रही थी। चार मील मोटरसाइकिल ढकंली थी। पिछली रात भर सो नहीं पाये थे। मैं तो अड़तालीस घंटे से अधिक समय से न सोया था, न कुछ खा सका था। पाँच उठाना दूसर जान पड़ रहा था। कुछ खाकर शरीर में सामर्थ्य लाना आवश्यक समझा। हम दोनों उस समय के बहुत सम्मानित होटल 'मानसरोवर' में गये। भाग्य की बात, भगवती भाई ने मेरी जेब में दस-पंद्रह रुपये जबरदस्ती छोड़ दिये थे। भागराम ने सलाह दी—“कच्चे अण्डे खाकर खूब गरम दूध पीना ठीक होगा।” हम दोनों अलग-अलग नेजों पर बैठे क्योंकि अरदली और साहब का एक जगह बैठना उचित न था।

मुझे भूख तो तब भी नहीं मालूम हो रही थी। सिर चकरा रहा था और मुँह ऐसे कड़वा था मानो चिगायता पिया हो। मैंने जबरदस्ती छः कच्चे अण्डे तोड़ कर निगल लिये और गरम गरम दूध पिया। कुछ देर होटल में विश्राम करते रहे परन्तु वहाँ कितनी देर बैठा जा सकता था ? हम लोग बाजार में आ स्टेशन की ओर चलने लगे। देहली में अब हम लोगों का कोई स्थान न था। फौजी अफसर की वर्दी में मैं जाता भी कहाँ ? जिसके यहाँ जाता वह स्थिति भाँपकर घबरा जाता। भगवती भाई गाजियाबाद स्टेशन के वेटिंग रूम में हमारी प्रतीक्षा कर रहे थे परन्तु वहाँ पहुँचने का साधन, मोटरसाइकिल धोखा दे गई थी। रेल गाड़ी से गाजियाबाद जाने का मतलब था, दिल्ली स्टेशन से गाड़ी पर सवार होना।

मेरे शरीर पर 'मेजर' की वरदी तो थी परन्तु इस वरदी और मेरी फौजी टोपी पर लगे हुए पीतल के चिन्ह मुझे मुसीबत में डाल सकते थे। यह चिन्ह 'हिन्दुस्तान सोशलिस्ट रिपब्लिकन आरमी' की मोहर के आकार के थे और इनमें H. S. R. A. अक्षर स्पष्ट पढ़े जा सकते थे। वर्दी पर यह चिन्ह लगाने का अभिप्राय ही यह था कि हम आतंकवादी अपराधी के रूप में छिपकर काम नहीं कर रहे बल्कि स्वतन्त्रता के युद्ध में विदेशी सरकार से लड़ रहे हैं। अब संकट-स्थल से बचकर निकल आने पर यह चिन्ह ही आशंका का कारण थे। दूसरा उपाय भी नहीं था। इसी हालत में दिल्ली स्टेशन पर पहुँचा। मैं रोव और उपेक्षा का व्यवहार कर रहा था। भागराम ने मेरे लिए फस्टक्लास का और अपने लिए थर्डक्लास का टिकट खरीदा। मैं कदम

कदम पर सन्देह किया जाने और पुलिस से गोली चलाने की आशंका अनुभव कर रहा था परन्तु व्यवहार नितान्त स्वाभाविक बनाये था । आखिरी थड़चन गाजियाबाद जाने वाली गाड़ी के कमरे में कदम रखने पर आई । एक गोरा सिपाही फर्स्टक्लास के बर्थ पर मजे में लेटा अखबार पढ़ रहा था । वह भत्ता मेरी बरदी के विचित्र विल्लों को कैसे न भौंपता ? गाड़ी में मेरे कदम रखते ही उसने मेरी ओर तिरछी आंखों से देखा और कूढ़कर एक दम खड़ा हो गया । सलाम किया और फर्स्टक्लास में लेटे हुए पकड़े जाने के भय और संकोच में सिर झुका बाहर चला गया ।

गाड़ी दिल्ली स्टेशन से बहार निकल जाने पर आश्वासन हुआ कि फिजहाल तो बचे । गाजियाबाद स्टेशन पर गाड़ी लगभग १० बजे पहुँची होगी । मुझे देख भगवती भाई विस्मय से आवाक रह गये । मुझे ७ बजे से काफी पढ़ते ही पहुँच जाना चाहिए था । रास्ते भर मेरे मन में यही आशंका थी कि भगवती भाई ने ७ के बजाय ८ तक प्रतीक्षा की होगी । इसके बाद उन्हें चले ही जाना चाहिए था परन्तु वे वेटिंग-रूम में कुर्सी पर बैठे अखबार पढ़ रहे थे । मुझे देख आंखों ही आंखों में उन्होंने प्रश्न किया, कैसे या क्या ? मैंने हाथ के नकारात्मक संकेत से उत्तर दिया—“कुछ भी नहीं ।”

भगवती भाई को सन्देह हुआ था कि शायद हंसराज की बैटरी ने धोखा दिया । मैंने बताया कि विस्फोट तो बहुत जोर से हुआ परन्तु गाड़ी को शायद कुछ भी नुकसान नहीं पहुँचा । बल्कि मोटरसाइकिल ही फेल हो गई । वहाँ से पैदल लौटना पड़ा और दिल्ली से गाड़ी में आये । मुझे मर गया समझ कर भगवती भाई के चेहरे पर मातम की जो मुर्दनी छा गई थी, वह मुझे देख और वास्तविकता जान कर दो मिनिट में दूर हो गई । मेरी पीठ पर हाथ मार मुस्करा कर उन्होंने कहा—“Never mind. We will do it again (चिन्ता मत करो, फिर कोशिश करेंगे) ।

भागाराम सुबह सर्दी लग जाने से बहुत असुविधा अनुभव कर रहा था । उसे सीधे लाहौर भेज दिया कि इन्द्रपाल के यहाँ जाकर आराम कर सके । मैं और भगवती भाई फिर उसी पैसेन्जर गाड़ी में जा बैठे । गाड़ी हर स्टेशन पर ठहरती, धीमी चाल से मुरादाबाद की ओर जा रही थी । भगवती भाई सूट पहने हुए थे । मैंने फौजी वर्दी

उतार अपने साधारण कपड़े पहन लिये। हम दोनों का ही मन बहुत बुझा हुआ था। दोनों गाड़ी में चुपचाप लेटे रहे। हमारी गाड़ी के मुरादाबाद स्टेशन पर पहुँचते ही अखबार बेचने वालों की ऊँची पुकारें सुनाई दीं—“ताजा परचा। बड़े लाट की गाड़ी के नीचे बम चल गया ! रेल की पटरी उड़ गई ! स्पेशल ट्रेन का एक डब्बा उड़ गया ! एक आदमी मारा गया !” हमें विस्मयपूर्ण उत्साह हुआ।

हमारी पैसेन्जर से एक या डेढ़ घन्टे बाद दिल्ली से चलने वाली एक्सप्रेस गाड़ी से घटना के बाद तुरन्त छपे अखबारों के विशेषांक हम से पहले ही मुरादाबाद पहुँच गये थे। यह एक्सप्रेस गाड़ी हमारी पैसेन्जर को पीछे छोड़ आई थी। विशेषांक पढ़ा, मालूम हुआ कि बम विस्फोट वाइसराय की स्पेशल ट्रेन के खाना खाने के कमरे के नीचे हुआ था। इस कमरे में केवल नीचे का लोहे का ढाँचा ही बच रहा था शेष सब टुकड़े-टुकड़े होकर हवा में उड़ गया। रेल की पटरी का छः फुट के लगभग टुकड़ा भी टूट कर दूर जा पड़ा था। गाड़ी बहुत तेज चाल में होने के कारण उस दूरी इ इ जगह के ऊपर से बिचती चली गई। वाइसराय का सेक्रेटरी खाना खाने के कमरे के साथ के ही कमरे में था। वह धमाके से बेहोश हो गया। एक बैग दिल्ली समीप आती जान खिड़की खोल बाहर झाँक रहा था। उसका मुँह जल गया। वाइसराय का कमरा विस्फोट की जगह से आगे निकल चुका था। वे धमाके से अपने बिस्तर में उछल पड़े। गाड़ी स्टेशन पर रुकते ही त्रिपालों से ढाँक दी गई ताकि गाड़ी को जखमी हालत में देखने से जनता पर बुरा प्रभाव न पड़े। वाइसराय गाड़ी से उतरते ही अपने महल ( गवर्नमेंट हाउस ) में जाने से पहले, अपनी प्राण रक्षा के लिए भगवान को धन्यवाद देने गिरजाघर पहुँचे थे।

घटना की वास्तविकता जान हम लोगों की जान में जान आई। आपस में बात बर सन्तोष अनुभव किया कि यदि कोहरे के कारण इंजन दिखाई देना असम्भव न होता तो विस्फोट ठीक इंजन के सामने होता और पूरी गाड़ी तहस-नहस हो जाती। हम लोग मुरादाबाद में उतर गये और उसके बाद आने वाली 'देहरा-एक्सप्रेस' में कलकत्ते के लिये रुकना हो गये। घटना का समाचार हम से पहले कलकत्ते में पहुँच चुका था। सुशीला जी से मिले। यह जान कर कि हम लोग थोड़ा-बहुत काम कर आये हैं, उन की आँखें प्रसन्नता से चमक उठीं।

कलकत्ते में लाहौर से कांग्रेस अधिवेशन के समाचार आ रहे थे। वाइसराय की गाड़ी पर आक्रमण के समाचार से कांग्रेस के अधिवेशन में झकड़ा हुआ जन-समुदाय प्रसन्नता और उत्साह में वायला हो उठा।

गांधी जी ने कांग्रेस के अधिवेशन के आरम्भ में ही एक प्रस्ताव वाइसराय पर आक्रमण करने वाले लोगों की निन्दा, वाइसराय के प्रति सहानुभूति और उनकी प्राण रक्षा के लिये भगवान को धन्यवाद देने का स्वयं उपस्थित किया। गांधी जी के इस प्रस्ताव में वाइसराय पर आक्रमण करने वाले लोगों को कायर (coward) और उन के काम को जघन्य (destartly) कहा गया था। हम लोगों को गालियां देकर गांधी जी ने बहुत करुण शब्दों में अधिवेशन में उपस्थित सदस्यों से प्रार्थना और अनुरोध किया कि वे उन के प्रस्ताव का विरोध किये बिना, उसे सर्व सम्मति से स्वीकार कर लें।

गांधी जी के प्रति जनता की अंधश्रद्धा, उनके व्यक्तित्व के प्रति असीम आदर और कांग्रेस नेताओं द्वारा गांधी जी की मान रक्षा की अनेक अपीलों के बावजूद जनता इस प्रस्ताव पर चौंखला उठी। अधिवेशन में उपस्थित १७१३ सदस्यों में यह प्रस्ताव केवल ८१ के बहुमत से ही पास हो सका। इस ८१ के बहुमत में भी कितने आदमियों को वास्तव में क्रान्तिकारियों के काम से विरोध था, यह अनुमान कर लेना कठिन नहीं। उस समय पंजाब में कांग्रेस की प्रमुख नेता श्रीमती सरलादेवी चौधरानी ने सार्वजनिक रूप से स्वीकार किया था कि वे ऐसे बीसीयों आदमियों को जानती हैं, जिन्होंने गांधी जी के नाराज हो जाने की आशंका से ही प्रस्ताव के पक्ष में अपना मत दिया है।

हम लोगों के सामने अब फिर दल से सम्बन्ध जोड़ने और अपने लिए एक नया स्थान जमाने का प्रश्न आया। इस बार मैं कलकत्ते के 'सेन्ट्रल-एवेन्यू' में श्री सुरेन्द्र विद्यालङ्कार के यहां ठहराया गया था। मैं सुरेन्द्रजी को देखते ही पहचान गया। वे गुरुकुल कांगड़ी में मुझसे दो-तीन कक्षा ऊपर पढ़ रहे थे। मैंने अपना वास्तविक नाम-परिचय देना आवश्यक न समझा। उन्हें केवल इतना बता दिया गया था कि मैं क्रान्तिकारी हूँ और दिल्ली की घटना के कारण मुझे फरार हो जाना पड़ा है। भगवती भाईतीन-चार दिन बाद कलकत्ते से लखनऊ के लिए चल दिये। अब हमारा विचार लखनऊ में अड्डा जमाने का था। वाइसराय की गाड़ी के विस्फोट की आयोजना में मेरे स्वास्थ्य पर

काफी तनाव पड़ा था। इसलिए उन्होंने मुझे चार-पांच दिन सुरेन्द्र जी के गृहस्थ में विश्राम के लिए छोड़ दिया।

निश्चित दिन, पूर्व निश्चित गाड़ी से मैं लखनऊ पहुँचा। भगवती भाई स्टेशन पर मिल गये, उन्होंने लखनऊ के 'अमीनाबाद पार्क' में, सालोमन कम्पनी की दुकान के पास, ऊपर की मंजिल में एक कमरा किराये पर ले लिया था। उस समय लखनऊ की बस्ती आज जैसी घनी नहीं थी। हमने कमरा दस-ग्यारह रुपये महावार पर लिया था। आज वह शायद १००) में भी कठिनाई से मिलेगा। मैंने आते ही एक साइनबोर्ड बनवा लिया "सेनिटरी सपलायर्स" और उसे दोमंजिले में अपने कमरे के सामने लटका दिया। पड़ोसियों ने और नीचे के दुकानदारों ने इस साइनबोर्ड का कुछ अर्थ न समझा। प्रश्न किया, आप लोग क्या काम करते हैं? उन्हें समझाया कि हमारा सामान प्रायः अस्पतालों, कारखानों, स्कूल-कालिजों और रईसों की कोठियों में ही लग सकता है। उन्हें सेनिटरी के सामान के सचित्र सूचीपत्र भी दिखाए। उन दिनों 'फ्लश सिस्टम' और 'वाशवेसिन' आदि लखनऊ-अमीनाबाद के लोगों के लिए भी अद्भुत वस्तुएँ थीं। मैं कलकत्ते से चलते समय सेनिटरी का सामान बेचने वाली कम्पनियों से ऐसे सामान के सूचीपत्र लेता आया था।

रहने की नयी जगह तो हम लोगों ने बना ली। अब प्रश्न था, दल और भैया का निर्णय न मानने के बाद उन के सामने जवाब-दे ही का। अपनी दृष्टि में हम लोग दल का निर्णय न मानने के लिए लज्जित नहीं थे। पिछले दो महीने के अनुभव से यह भी जान चुके थे कि भैया का मिजाज काफ़ी गर्म है। प्रश्न यही था कि बदमज्गरी का अवसर आये बिना मामला सुलभ जाये और भविष्य में सहयोग से काम हो सके। इतना तो निश्चित ही था कि पहली मुलाकात में भैया एकदम विगड़ उठेंगे। मैं और भगवती भाई एक साथ ही जाकर मिलते तो वह दोनों से ही विगड़ते इसलिए उचित जंचा कि पहले मैं जाकर मिलूँ और परिस्थिति भगवती भाई को बता दूँ।

मैं दो जनवरी के दिन दिल्ली पहुँचा। और 'न्यू हिन्दू होस्टल' में साथी प्रो० नन्दकिशोर निगम के यहाँ कैलाशपाति का पता लेने गया। अत्र-सरवश वहाँ भैया ही मिल गये। दूसरे साथियों के सामने उन्होंने मुझ से साधारण गम्भीरता से बात की। इसी से समझ गया कि उनके मन में नाराजगी है। साधारणतः मुलाकात के समय वे मुस्कराहट और

आत्मीयता से ही सम्बोधन करते थे। बात करने के लिए वे मुझे यमुना किनारे एकान्त में ले गये और पृच्छा—“निर्णय के विरुद्ध तुम लोगों ने विस्फोट क्यों किया ?”

मैंने बहुत स्पष्ट बात की—“...जहाँ तक निर्णय के विरुद्ध काम करने का प्रश्न है मैं अपराधी हूँ। इस विषय में दल जो कुछ फैसला करेगा, मुझे शिरोधार्य होगा। भगवती भाई ने मेरे इस कार्य का विरोध किया था परन्तु मैंने उनकी भी बात नहीं मानी क्योंकि मेरे विचार में इस घटना का राजनैतिक महत्व, विस्फोट कांग्रेस अधिवेशन से पहले करने में ही था। लाहौर कांग्रेस में जनता पर इस घटना का जो प्रभाव पड़ा है, उससे मेरा विचार ठीक ही प्रमाणित हुआ ...”

“तुम्हारे विचार का क्या मतलब ?”—मैंने अपना क्रोध सम्भालने के लिए ओठ काटते हुए बोले—“तुम्हारा विचार क्या दल के निर्णय से भी बड़ा हो गया ? अगर तुम्हें ऐसा ही करना है तो दल में तुम्हारा क्या काम ? जाओ, जो करना है करो ! यह तुम्हारी बेजा हरकत थी कि जब इस प्रश्न पर विचार हो रहा था, तुम बहाना बना कर उठ गये। जैसे हम सब लोग मूर्ख हों और व्यर्थ बकवास कर रहे हों...”  
—उनकी आँखें क्रोध में लाल हो गईं।

मैंने विनय से कहा—“मीटिंग से उठ आने का कारण विचार में भाग लेने के प्रति उपेक्षा नहीं थी। असली बात यह थी कि बिजली का तार खरीदना था। देर होने से दुकानें बन्द हो जातीं।” मैंने यह भी कहा—“एक कारण यह भी था कि घटना दो बार स्थगित हो चुकी थी। मुझे आशंका थी कि भगवती भाई को छोड़कर हमारे दूसरे साथी यह न समझने लगे कि मैं जान बचाने के लिए बहाना कर रहा हूँ। मैंने दल के निर्णय के विरुद्ध काम किया है। यदि आप भविष्य में मेरा विश्वास करके क्षमा कर सकते हैं तो क्षमा कर दीजिए वरना आप या दल जैसा उचित समझे !”—मैंने जेब से पिस्तौल निकाल कर उनके सामने रख दिया—“मैं दल के सामने आत्मसमर्पण करता हूँ।”

मैंने क्रोध में ओठ काटकर आँखों में छलक आये आँसू रुमाल से पोंछ लिये। मेरा पिस्तौल मुझे लौटाते हुए बोले—“रखो रखो इसे।” मैंने कहा यह स्वयं ही था कि अपने आदमियों पर आया क्रोध दबाने से उनकी आँखों में आँसू आ जाते थे। क्रोध में उनकी आँखें लाल हो जल उठती थीं परन्तु वह आपसे बाहर न हो जाते थे। मैंने

विचार प्रकट किया कि गांधी जी और कांग्रेस ने वाइसराय पर आक्रमण की जो निन्दा और आलोचना की है, उसका उत्तर देना आवश्यक है। जनता के सामने अपने विचारों और कार्य-क्रम को रखने का यह बहुत अनुकूल अवसर है। कांग्रेस ने २६ जनवरी का दिन पूर्णस्वराज्य की घोषणा के लिए निश्चित किया है। हमें भी उसी दिन अपनी घोषणा प्रकाशित कर उसे देश भर में वांटने की योजना करनी चाहिये। भगवती भाई से मैं इस बारे में बात करके गया था। मैंने यह भी कहा कि वे उचित समझें तो मैं और भगवती भाई एक विस्तृत चीज इस बारे में लिख डालें। वे और दूसरे साथी उसे स्वीकार कर लें तो उसे छपवा लिया जाये। मैया ने इस बात का अनुमोदन बहुत उत्साह से किया और मेरे साथ ही लखनऊ चलने के लिए तैयार हो गये।

अमीनाबाद के मकान में हम लोगों ने इस घोषणा के बारे में खूब विचार कर मूल विषय निश्चित कर लिये। उन्हीं दिनों गांधी जी ने अपने साप्ताहिक पत्र 'यंग इंडिया' में एक लेख 'Cult of The Bomb' (बम का मार्ग) लिखा था। हम लोगों ने अपनी घोषणा का शीर्षक रखा, 'Philosophy of the Bomb' (बम का दर्शन)। इस घोषणा की मूल बातों को यहां उद्धृत कर देना अप्रासंगिक न होगा।

x

x

x



## धम का दर्शन

### (THE PHILOSOPHY OF THE BOMB)

“बाइसराय पर आक्रमण की घटना के बाद कांग्रेस और गांधीजी ने क्रान्तिकारियों की आलोचना और निन्दा का एक बवंडर खड़ा कर दिया है। क्रान्तिकारी अपने विचारों की आलोचना और विचार-विनिमय से नहीं कतराते परन्तु हमारे विरुद्ध दुष्टचार द्वारा जो लांछन लगाये जा रहे हैं, उन का निराकरण करना और जनता के निर्णय के लिये वास्तविक स्थिति प्रकट करना आवश्यक है।

“क्रान्तिकारियों पर हिंसात्मक होने का लांछन लगाया जाता है। हिंसा और अहिंसा का अर्थ क्या है? हिंसा का अर्थ है, शारीरिक बल द्वारा अन्याय करना। क्रान्तिकारी ऐसा नहीं कर रहे हैं। साधारणतः अहिंसा का अभिप्राय समझा जाता है, स्वयं कष्ट उठा कर अपने प्रतिद्वन्दी का हृदय आत्मिक शक्ति द्वारा बदल कर वैयक्तिक और राष्ट्रीय उद्देश्य को पूरा करना। क्रान्तिकारी भी अपने विश्वास के अनुसार न्याय की मांग करते हैं, उसके लिये अनुरोध और तर्क करते हैं। वे उद्देश्य के लिये अपनी मानसिक और शारीरिक शक्ति का पूर्ण उपयोग करते हैं और अपने उद्देश्य के लिये कष्ट उठाने या बलिदान हो जाने में किसी से पीछे नहीं हैं। क्रान्तिकारियों के विचार और व्यवहार से आप सहमत हों या असहमत परन्तु उनके व्यवहार को हिंसा कह देना अनुचित है। सत्याग्रह का अर्थ है सत्य के लिये आग्रह करना। सत्य के लिए आग्रह केवल आत्मिक बल से ही क्यों किया जाय? शारीरिक बल से भी क्यों नहीं? क्रान्तिकारी अपने विश्वास के अनुसार सत्य, न्याय और देश की स्वतंत्रता के लिये कोई भी कोर कसर छोड़ देना उचित नहीं समझते। वे अपनी सम्पूर्ण आत्मिक, नैतिक और शारीरिक शक्ति को उद्देश्यपूर्ति में लगा देते हैं। गांधी जी तथा कांग्रेस के मार्ग में और क्रान्तिकारियों के मार्ग में हिंसा और

अहिंसा का भेद नहीं, भेद इस बात का है कि गांधीवादी उद्देश्य पूर्ति के लिए केवल आत्मिक शक्ति का ही प्रयोग करना चाहते हैं और क्रान्तिकारी अपनी सभी प्रकार की शक्ति और सम्भव उपायों का ।

“क्रान्तिकारियों का विश्वास है कि देश की जनता की मुक्ति केवल क्रान्ति द्वारा ही सम्भव है । क्रान्ति से हमारा अभिप्राय केवल जनता और विदेशी सरकार में सशस्त्र संघर्ष ही नहीं है । हमारी क्रान्ति का लक्ष्य एक नवीन न्यायपूर्ण सामाजिक व्यवस्था है । इस क्रान्ति का उद्देश्य पूंजीवाद को समाप्त कर श्रेणीहीन समाज की स्थापना करना और विदेशी और देशी शोषण से जनता को मुक्त कर आत्म निर्णय द्वारा जीवन का अवसर देना है । इसका उपाय शोषकों के हाथ से शासनशक्ति लेकर मजदूर श्रेणी के शासन की स्थापना ही है ।

“देश का युवक वर्ग आज क्रान्ति के द्वार पर खड़ा है । वह मानसिक दासता और साम्प्रदायिक रूढ़िवाद की कड़ियों को तोड़ फेंकना चाहता है । वह क्रान्ति के ‘दर्शन’ की ओर बढ़ रहा है । उसकी यह प्रवृत्ति उसमें विदेशी दासता के प्रति घृणा और संघर्ष की आग पैदा कर रही है । वह अपनी इस आग में अन्यायी और शोषकों को भस्म कर देना चाहता है । अन्याय और शोषण के प्रति युवक का विद्रोह ही आतंकवाद का रूप ले रहा है । आतंकवाद सार्वजनिक क्रान्ति का पहला कदम मात्र है । इसे पूर्ण क्रान्ति नहीं कहा जा सकता परन्तु इसके बिना क्रान्ति आरम्भ भी नहीं हो सकती । संसार भर की क्रान्तियों का इतिहास इसी मार्ग पर चला है । आतंकवाद अन्यायी शोषण के हृदय को दहलाता है और पीड़ित तथा दलित जनता को प्रतिकार द्वारा आत्मविश्वास, उत्साह और साहस देता है । हमारा लक्ष्य आतंकवाद नहीं है । आतंक का मार्ग क्रान्ति में परिणित होगा और क्रान्ति सर्वसाधारण जनता की सामाजिक, राजनैतिक और आर्थिक स्वतंत्रता में परिणित होगी ।

“क्रान्तिकारी क्रान्ति के मार्ग में ही विश्वास करते हैं । वे देश की जनता को इसी मार्ग पर ले जाना चाहते हैं और इसी के लिये प्रकट और गुप्त रूप से प्रयत्न कर रहे हैं । क्रान्तिकारियों के सामने संसार भर की दलित और शोषित जातियों की मुक्ति के संघर्ष मार्गदर्शक के रूप में मौजूद हैं । शोषितों और दलितों ने निरन्तर संघर्ष से सदा शोषकों को ही पराजित किया है । भारत के क्रान्तिकारी भी अपने लक्ष्य में अवश्य सफल होंगे । कांग्रेस का मार्ग क्या रहा है ? आज कांग्रेस अपना

लक्ष्य 'स्वराज्य' से बदलकर 'पूर्ण स्वतन्त्रता' घोषित कर रही है। अद्य कांग्रेस से यही आशा की जानी चाहिये थी कि वह विदेशी सरकार से युद्ध को घोषणा करे परन्तु कांग्रेस विदेशी सरकार से लड़ने वाले क्रान्तिकारियों पर ही चोट कर रही है। कांग्रेस की पहली चोट क्रान्तिकारियों द्वारा २३ दिसम्बर १९२६ को वाइसराय पर आक्रमण की निन्दा है। यह प्रस्ताव गांधी जी ने पेश किया और इसे पास कराने के लिए उन्होंने अपनी पूरी शक्ति लगा दी। दस वर्ष से गांधी जी और कांग्रेस जनता को प्रेम और सद्भावना द्वारा विदेशी सरकार के हृदय परिवर्तन का उपदेश देते आ रहे हैं। गांधी जी देश की शत्रु विदेशी सरकार के प्रतिनिधियों को तो मित्र कह कर सम्बोधन करते हैं परन्तु देश की स्वतन्त्रता के लिए अपनी जान पर खेल जाने वाले क्रान्तिकारियों को 'कायर' और उन के काम को 'जघन्य' कह कर गालियाँ देते हैं। गांधी जी का यह प्रस्ताव कांग्रेस में किस प्रकार पास कराया गया ? जनता को गांधी जी के रूठ जाने और कांग्रेस छोड़ देने की धमकियाँ दी गईं। तिस पर भी १७१३ की उपस्थिति में से गांधी जी के प्रस्ताव को केवल ८१ का ही बहुमत मिल सका। यह घटना इस बात का स्पष्ट प्रमाण है कि जनता किसके साथ है। गांधी जी के प्रस्ताव की यह दशा उस कांग्रेस के अधिवेशन में हुई जो अहिंसा को सिद्धान्त रूप से माने हुए है। देश की विराट जनता का विचार क्या है ? यह समझ लेना कठिन नहीं है।

“गांधीजी ने कांग्रेस में दिये अपने भाषण को 'दी कल्ट आफ बम' के नाम से अपने पत्र यंग इण्डिया में भी प्रकाशित किया है। यह लेख तीन अंशों में है। एक—उन का विश्वास, दूसरा—उन की राय और तीसरा—उनका तर्क। गांधी जी के विश्वास के विषय में हमें कुछ नहीं कहना क्योंकि विश्वास का सम्बन्ध युक्ति से नहीं होता। हम उन की राय और तर्कों पर ही विचार कर सकते हैं। गांधी जी का कहना है कि उन के दस वर्ष के राजनैतिक नेतृत्व में देश की जनता ने अहिंसा के सिद्धान्त को अपना लिया है। देश की जनता गांधी जी के प्रति श्रद्धा और भक्ति प्रकट करती है, इसमें सन्देह नहीं परन्तु इस का अर्थ यह नहीं कि जनता उन के राजनैतिक विचारों की अनुगामी है। जनता अधिकांश में अशिक्षित है और राजनैतिक दृष्टिकोण से विचार ही नहीं करती। वह गांधी जी को एक आध्यात्मिक

और धार्मिक महापुरुष के रूप में देखती है और गांधी जी के विचारों को समझने की चिन्ता ही नहीं करती। गांधी जी न तो जनता की अवस्था और न उसके विचार जानते हैं। गांधी जी का सम्बन्ध जनता से समूह के रूप में, व्याख्यानों की बेदी से दर्शन देकर होता है। कितने वर्षों से उन्होंने कभी पीड़ित किसानों-मजदूरों और भूखे मरते सफेद-पोशों के बीच बैठ कर न बात की है और न उन की भावना को समझा है। हमारे देश की जनता संसार के दूसरे मनुष्यों के समान ही है। अपने शत्रु से प्रेम करने के जादू को वह नहीं समझती। जनता जिससे प्रेम करेगी उसका साथ भी देगी। जिससे दुख पायेगी, उससे घृणा करेगी और लड़ेगी। लड़ाई प्रेम से नहीं घृणा से होती है। अन्याय और पाप से लड़ने के लिये उससे प्रेम नहीं घृणा करना आवश्यक है। हमारे देश की जनता इसी प्राकृतिक नियम को मानती है।

“गांधी जी का दावा है कि प्रेम द्वारा शत्रु को जीतने के सिद्धान्त में उनका विश्वास प्रतिदिन बढ़ता जा रहा है। हम पूछना चाहते हैं, अब तक उन्होंने ने प्रेम से देश के कितने शत्रुओं का हृदय परिवर्तन कर लिया है? क्या उन्होंने ओडजायर, डायर, रीडिंग या इरविन; किसी का भी हृदय जीत कर उन्हें भारत का मित्र बना लिया है? उन का दावा तो है पूरे ब्रिटिश राष्ट्र का हृदय जीत लेने का?

“यदि वाइसराय की गांडी के नीचे वम का विस्फोट ठीक ढंग से हो जाता तो गांधी जी की आशंका के अनुसार क्या अनर्थ हो जाता? वाइसराय जखमी हो जाते या मर जाते और वाइसराय से भारत के राजनैतिक नेताओं की मुलाकात न हो पाती। इस मुलाकात में हुआ क्या? देश के राजनैतिक नेता औपनिवेशिक स्वराज के लिए वाइसराय के सामने जाकर एक बार और गिड़गिड़ाये। पिछले वर्ष कलकत्ता में सरकार को संवर्ष की चुनौती दे देने के बाद हमारे नेताओं का सरकार के सामने गिड़गड़ाना क्या उचित था? यदि यह न होता तभी अच्छा था।

“यदि इस विस्फोट से लाहौर और मेरठ घड़यंत्रों के मामलों और मुसावल के दमन के लिए जिम्मेवार भारत का शत्रु मर जाता तो अच्छा ही था। गांधी जी और नेहरू अपने आपको चतुर राजनीतिज्ञ समझते हैं परन्तु कूटनीति में उन्हें वाइसराय से मुंह की ही खानी पड़ी। साइमन कमीशन के विरोध में जो राजनैतिक एकता भारत के सब दलों

में हो गई थी, वह इस वाइसराय ने कायम न रहने दी। स्वयं कांग्रेस ही आज दो दलों में बटी हुई है। भारत के इस दुर्भाग्य के लिए मौजूदा वाइसराय की कूटनीति ही जिम्मेवार है लेकिन गांधी जी इस आदमी को 'भारत का मित्र' बताते हैं।

“यदि गांधी जी समझते हैं कि क्रान्तिकारियों को कांग्रेस से कोई आशा और सम्बन्ध नहीं तो यह हमारे साथ अन्याय है। हम स्वीकार करते हैं कि कांग्रेस ने देश की अचेतन जनता में स्वतन्त्रता की इच्छा जगाई है परन्तु कांग्रेस का इतना ही काम नहीं। हमें उससे बड़ी बड़ी आशाएँ हैं लेकिन कांग्रेस पर समझौतावादी नेताओं का आधिपत्य कांग्रेस की शक्ति को व्यर्थ कर रहा है। अहिंसा की नीति विदेशी शत्रु से समझौता करने का बहाना बन रही है। इस वर्ष कांग्रेस ने पूर्ण स्वराज्य के लक्ष्य को स्वीकार किया है। क्रान्तिकारी पच्चीस वर्ष से इसी लक्ष्य के लिये संघर्ष करते चले आ रहे हैं। हमें आशा है कि कांग्रेस मुक्ति के सच्चे मार्ग को अपनायेगी।

“क्रान्तिकारियों को सुधारों के लिए लातायित बताना उनके साथ सब से बड़ा अन्याय है। हम सुधारों के नहीं बल्कि व्यवस्था बदल देने की मांग करते हैं। ब्रिटिश गवर्नमेंट ने सुधारों के खिलौने क्रान्तिकारियों की मांगों से नहीं दिये। यह खिलौने ब्रिटिश सरकार ने अपने उन पिछुओं को रिझाने के लिये दिये हैं जो जनता का दमन करने में सरकार का साथ देते रहे हैं। कांग्रेस के होमरूल, स्वायत्त शासन, उत्तरदायी स्वायत्त शासन, पूर्ण उत्तरदायी शासन और औपनिवेशिक स्वराज्य की रांगें विदेशी दासता के ही नाम हैं। क्रान्तिकारी इन्हें अपना लक्ष्य नहीं मानते। वे केवल पूर्ण स्वाधीनता में विश्वास रखते हैं और उसी के लिए बलिदान होत आये हैं।

“गांधी जी का दावा है कि जनता में दिखाई देने वाली जागृति का श्रेय कांग्रेस के असहयोग के कार्यक्रम के साथ-साथ अहिंसात्मक नीति को है। यह धोखा है। जनता में जागृति सदा संघर्ष से आती है। इस की जनता जागृति के मार्ग पर संघर्ष द्वारा ही आगे बढ़ी, अहिंसा की नीति से नहीं। सवाइ तो यह है कि अहिंसा के बहाल समझौतावादी नीति ने कांग्रेस के असहयोग कार्यक्रम को भी व्यर्थ कर दिया। अहिंसात्मक संघर्ष की नीति एक तथा आदिशकार है जिस की सफलता कभी प्रमाणित नहीं हुई। दक्षिणी अफ्रीका में अहिंसात्मक संघर्ष

असफल रहा और भारतवर्ष में भी इस नीति द्वारा एक वर्ष में स्वराज्य पा लेने की प्रतिज्ञा मच्चाक ही बनी। वारदौली में इस नीति ने किसानों के आन्दोलन को असफल कर दिया। सब जगह से असफल होने वाली इस नीति ने देश के भाग्य को बलिदान कर देश के साथ विश्वासघात किया है।

“गांधीजी ने देश की जनता को ससभाया है कि क्रान्तिकारियों के साथ किसी प्रकार की सहानुभूति न प्रकट की जाय और न उन्हें कोई सहायता दी जाये ताकि क्रान्तिकारियों का ‘भ्रम’ दूर हो ! गांधी जी जनता की भावना को समझने का दावा करते हैं परन्तु वह क्रान्तिकारियों की भावना को नहीं समझते। क्रान्तिकारी अपनी जान की बाजी लगा कर अपने उद्देश्य के लिए आगे बढ़ते हैं। वह ‘शाबाश’ ! और ‘जय जयकार’ के नारों की परवाह नहीं करते। वह अपने देश की जनता और अपने उद्देश्य के प्रति अपना कर्तव्य पूरा करने के लिए निन्दा और कठिनाइयों की चिन्ता नहीं करते ! उन्हें भरोसा है अपने कार्यक्रम की ठोस सचाई पर। वह बलिदान और सफलता की कसौटी पर पूरे उतरते हैं और यह असम्भव है कि जनता उनकी सचाई को न पहचाने !

“हम अपने देश के नवयुवकों, मजदूरों, किसानों और बुद्धिजीवियों से अनुरोध करते हैं कि वे देश की आजादी के झन्डे के नीचे इकट्ठे होकर हमारा साथ दें ! देश में ऐसी व्यवस्था लाने का प्रयत्न करें जिस में राजनैतिक और सामाजिक दासता और आर्थिक शोषण असम्भव हो जाए !” अहिंसा के नाम पर समझौतावादी नीति को ठोकर मार दीजिए ! हमारी संस्कृति और गौरव का कोई अर्थ उस समय तक नहीं होगा जब तक हम अहिंसा के नाम पर विदेशी दासता के सम्मुख सिर झुकाये रहेंगे !

क्रान्ति चिरंजीवी हो !

कर्तारसिंह

प्रधान

हिन्दुस्तान सोशलिस्ट रिपब्लिकन एसोसियेशन”

यहां ‘फिलासफी औफ दी बम’ का बहुत संक्षिप्त अनुवाद दिया गया है। यह घोषणा अंग्रेजी के महीन अक्षरों के फुलस्केप कागज के चार पृष्ठों में थी। इसे तैयार करने में और छपवाने में कई दिन लग गये। छपवाई का प्रबन्ध मैया ने किया था। अपने क्रान्तिकारी काम

के विस्तार के लिए प्रेस का महत्व भैया खूब समझते थे। आवश्यक चीजों को यथेष्ट मात्रा में गुप्त रूप से छपवाने का प्रबन्ध उन्होंने काफी अच्छा किया हुआ था। जैसे उन्हें वम ढालने के लिए अपना कारखाना बना लेने की धुन सवार थी वैसे ही अपना गुप्त प्रेस बना लेने की लगन भी थी। उस समय हमारा छपाई का काम कानपुर में ही होता था। यह दिन हम लोगों ने अमीनाबाद के मकान में ही गुजारे। भोजन बनाने का प्रबन्ध नहीं था। भैया और भगवती भाई दोनों प्रायः 'गुईन रोड' पर 'शुद्ध महावीर हिन्दू होटल' में भोजन कर आते थे। एक तो मेरा पेट खराब था, दूसरे 'महावीर हिन्दू होटल' के रिवाज के अनुसार पटरे पर पालथी मार कर भोजन करने में मुझे विशेष आनन्द न आता था। पतलून पहन कर पालथी से बैठने में असुविधा भी होती है। धोती मेरे पास थी नहीं। मैं अमीनाबाद में एक छोटे से मुस्लिम होटल से डबल रोटी मक्खन और पाव भर टमाटर ले आता था। उन दिनों लखनऊ में टमाटर शायद दो पैसे में सेर मिलते थे। एक छोटा स्टोव चाय बनाने के लिये ले लिया था। जसे हुए विलायती दूध के डिब्बे भी उन दिनों बहुत सस्ते थे। शायद तीन आने में एक डिब्बा मिलता था जो चार-पाँच दिन चल जाता। जब मैं डिब्बे में से दूध निकालने लगता तो उसकी तारें सी बंध जाती। उन्हें देख भैया नाक सिकोड़ कहते—“छी-छी ! यह क्या खाया करता है ?” एक बार मैंने जमा हुआ दूध डबल रोटी पर लगा एक टुकड़ा खाने का आग्रह भैया से किया। बहुत “ना ना” कर उन्हें ने अनिच्छा से टुकड़ा खाया और फिर माथे पर तियोरियां चढ़ा कर बोले—“बाढ़ पड़े, यह मजे है ?” और उन्हें ने डिब्बा ही खत्म कर दिया। इसके बाद जब भी मैं नया डिब्बा लाता, भैया उसे झपट कर भगवती भाई को पुकाराते “आओ, वायू भाई आओ, खड़ी खिलायें”—और दोनों ब्राह्मण पूरा डिब्बा खाते। दोनों को ही मीठे का बहुत शौक था।

जनवरी के तीसरे सप्ताह में आजाद ने बल के खास कार्यकर्त्ताओं की एक बैठक कानपुर में बुलाई। प्रयोजन था कि नयी केन्द्रीय समिति बना कर संगठन के लिए क्षेत्र और काम बाँट दिये जायँ। यह बैठक शायद 'रामनारायण के बाजार' के एक मकान की ऊपर की मंजिल में हुई थी। मकान पुराने ढंग का था। विजली नहीं थी। भैया हमें लखनऊ से राध्या की गाड़ी से लिवा ले गये थे। जंग जंग में उनके दो

विश्वस्त साथी गिवाल्वर लिए, पहगा दे रहे थे। इस सभा में आजाद, भगवतीचरण, वीरभद्र, कैलाशपति और मेरे साथ एक और भी आदमी था जिसे मैं देखने ही पहचान गया और आश्चर्य भी हुआ। यह थे, आजकल यू० पी० समाजवादी दल के एक प्रमुख नेता सेठ दामोदर-स्वरूप। सेठ जी ने भी मुझे पहचान लिया।

सेठ जी से मेरे पूर्व परिचय की कहानी भी अद्भुत थी। सम्भवतः १९२६ या २७ की बात है। आनन्द स्वामी ( कृष्ण जी ) ने देहरादून और मंसूरी बीच डाक्टर केशवचन्द्र शास्त्री के बंगले और औषधालय के साथ खाली पड़ी बारकों में 'शक्ति आश्रम' चालू किया था। प्रयोजन था, नौजवानों को व्यायाम और राष्ट्रीय भावना की शिक्षा देना। स्वामी जी ने मुझे भी बुला लिया था। प्रकट में मैं नवयुवकों को लाठी, गतका, विज्ञौट, और जुजुत्सु की शिक्षा देता था और बातचीत में उन्हें क्रान्तिकारी कार्यक्रम की ओर आकर्षित करने की चेष्टा करता। डाक्टर शास्त्री प्राकृतिक चिकित्सा करते थे। उन के रोगी प्रायः बड़ी-बड़ी फीसें दे सकने वाले अमीर आदमी ही होते थे परन्तु एक रोगी ऐसा था जिसे उन्होंने सहानुभूति के कारण ही अपने यहां रख लिया था। यह थे सेठ दामोदरस्वरूप। सेठ जी काकोरी-घड़यन्त्र के मामले में गिरफ्तार होकर मुकद्दमे की हालत में जेल में बहुत बीमार हो गए थे। उनका रोग डाक्टरों की राय में असाध्य था इसलिए सरकार ने उन्हें रिहा कर दिया। रोग की उस अवस्था में सेठ जी को शास्त्रीजी ने चिकित्सा और उपचार के लिए अपने यहां आश्रय दिया था।

शास्त्री जी के औषधालय में क्रान्तिकारी रोगी के होने की बात सुनकर मैं सेठ जी को देखने के लिए गया। बिस्तर पर उनका शरीर चमड़ी से मढ़े नरककाल जैसा ही था। उठने-बैठने की बात क्या, बिना सहायता के करवट भी न ले सकते थे। उन्हें कुछ भी पचता न था। कभी किसी फल का रस निचोड़ कर, कभी दूध फाड़ कर उस का पानी उन्हें दिया जाता था। वह भी प्रायः उनके पेट में न टिक पाता। सेठ जी के क्रान्तिकारी उद्देश्य के प्रति आदर और उनके दारुण कष्ट के प्रति सहानुभूति के कारण मैं अपने सन्तोष के लिए उनकी सेवा करने लगा। मुझ से पहले भी एक व्यक्ति उनकी काफ़ी सेवा कर रहा था। यह थी, एक अमेरिकन महिला-डाक्टर शास्त्री की मित्र और मेहमान मिसेज फ्रेडा, उड़ीसा के एक बड़े ताल्लुकदार श्रीयुत दास की धर्मपत्नी।



सेठ जी का दारुण काट देख कर फ्रेडा की आंखों में आंसू आ जाते। यह जान कर कि सेठ जी के इस रोग का कारण राजनैतिक वैदी के रूप में जेल जाना था, फ्रेडा उन का आदर भी करने लगी। फ्रेडा जिस निःसंकोच और आत्मीय भाव से सेठ जी के पूरे शरीर को नित्य गर्म पानी से पोंछ कर विस्तर की रगड़ से जखमी हो गई उन की पीठ पर पाउडर आदि लगा, कपड़े बदला विस्तर संवार देती थी उससे सभी लोग उन्हें कहुणामयी देवी समझ कर श्रद्धा करने लगे थे। एक दिन शक्ति आश्रम की ओर से की गई सार्वजनिक सभा में कुछ वक्ताओं ने फ्रेडा की मानवीय कहुणा और भारत के प्रति सहानुभूति की प्रशंसात्मक चर्चा भी कर दी।

दूसरे दिन से डाक्टर शास्त्री की अमेरिकन धर्मपत्नी और उन की साली मावेल ने भी सेठ जी की सेवा में हाथ बटाना आरम्भ कर दिया। सेवा के लिए नया उत्साह पाई हुई इन दोनों महिलाओं ने फ्रेडा को अपना प्रतिद्वन्दी मान लिया। फ्रेडा की इच्छा थी कि रोगी की सेवा का काम आरम्भ किया है तो निवाहती रहें। उन्हें शायद रोगी से कुछ समता भी हो गई थी। मिसेज शास्त्री और उन की वहन चाहती थीं कि इस पुण्य कार्य को वे ही करें। दोनों की प्रतिद्वन्दिता बढ़कर विकट भगड़े का रूप ले बैठी। इस भगड़े की लपेट में थोड़ा बहुत मैं भी फंसा। मिसेज शास्त्री और मावेल फ्रेडा की अपेक्षा भी अधिक समता से सेठ जी के पास घंटों बैठी रहने लगीं और उन्हें समझतीं—“तुम हमारे मेहमान हो, मेरा पति तुम्हारी चिकित्सा कर रहा है इसलिये तुम्हें किसी दूसरे से सेवा नहीं करानी चाहिए।” मैं प्रायः सेठ जी के समीप रहता था इसलिए उन्होंने मे मुझे भी शिकायत सुनाने के विश्वास में ले लिया और मुझसे भी फ्रेडा की शिकायत शुरू की—“यह कैसी कुतघ्न औरत है, हमारे घर में पड़ी है और हमें अपने मेहमान की सेवा करने का अवसर नहीं देती और इस मौके से अपनी प्रशंसा और यश कमाने है। यह हमारा अधिकार है, इसका नहीं। हमारा और सेठ जी का मित्र होने के नाते तुम्हारा यह कर्तव्य है कि मैं फ्रेडा को सेठ जी की सेवा न करने दूं।”

दूसरी ओर फ्रेडा अपना दुख सुनाती—“इन औरतों को वीमार से कोई सहानुभूति नहीं। ये रोगी की शुश्रूषा और परिचर्या का ढंग नहीं जानती। मैंने तो नर्स का काम सीखा हुआ भी है, मेरे पास

सर्टीफिकेट भी है। इन औरतों को केवल मेरी प्रशंसा से ईर्ष्या हो रही है। मुझे प्रशंसा की आवश्यकता नहीं। मैं तो रोगी की विशेष कर अपने देश के लिए त्याग करने वाले रोगी या व्यक्ति का यथासम्भव आदर और सहायता करना अपना मानवीय कर्तव्य समझती हूँ। तुम सेठ जी के मित्र हो तुम्हारा यह कर्तव्य है कि उन औरतों को समझाओ कि इस मामले में व्यर्थ झगड़ा न करें।”

सेठ जी इस झगड़े से व्याकुल होने लगे। किसी समय पीड़ा बन्द होने पर जो थोड़ी बहुत नींद उन्हें आ जाती थी, वह सेवा तत्पर देवियों के समीप बैठकर बात करते रहने के कारण दुर्लभ हो गई। मैं किसी भी पक्ष की बात दूसरे पक्ष को समझा सकने में असमर्थ था और बिगाड़ भी किसी से नहीं करना चाहता था। रोगी की सेवा के लिए होड़ बढ़ती ही जा रही थी। सेठ जी भी उन दोनों पक्षों से तो कुछ कह नहीं पाते, यूँ भी उन का स्वर रोग के कारण इतना क्षीण हो गया था कि उन की बात सुन पाने के लिए कान को उनके मुँह तक झुकाना पड़ता था। झगड़े से खिन्न होकर सेठ जी अपनी मानसिक यातना की बात मुझ से ही कहते—“मैं तो घड़ियाँ गिन रहा हूँ कि कब प्राण निकल जायें। माबेल मुझ से प्रणय लीला कर रही हैं। कहती है, मेरी सेवा करने का अधिकार उसी को है क्योंकि वह मुझे प्राणों से अधिक प्यार करती है। इसी प्रतीक्षा में है कि मैं ठीक हो जाऊँ तो मुझ से विवाह करे।” सेठ जी ने बताया—“फ़ेडा तो बेचारी मुझे बच्चे की तरह सम्भाल कर कभी एक आध बार माथा चूम लेती थी। यह खुड़ेल तो दिन भर पुचपुच किया करती है। सिर भिन्ना जाता है। एक ओर तो रोग का कष्ट, तिस पर यह व्याधि लग गई।”

सेवा की होड़ से झगड़ा बहुत अधिक बढ़ गया। और उसमें फ़ेडा हार गई। मिसेज शास्त्री का आखिरी पेंतरा बहुत जबरदस्त था। उन्होंने प्रचार शुरू कर दिया कि उनके पति तो वीमार का बहुत अच्छा इलाज कर रहे हैं परन्तु फ़ेडा जान बूझ कर वैमनस्य से रोगी को कुपथ खिला देती है इसलिए रोगी अच्छा नहीं हो रहा बल्कि उसकी अवस्था गिरती जा रही है। फ़ेडा ने आंसू बहाये और हार मान गई। उन्होंने दिल पर पत्थर रख प्रतिज्ञा कर ली की अब वह रोगी के कमरे में न जायेंगी। हार जाने पर भी वे अपनी ममता के पात्र रोगी का हाल जाने बिना रह न पातीं। वे शास्त्री का मकान छोड़ हॉटल

में चली गई थीं। मुझे बुला कर सेठ जी का हाल पूछती रहतीं। रोगी की सेवा के लिये अमेरिकन महिलाओं का यह प्रतिद्वन्द्विता कुछ लोगों को पहेली सी जान पड़ेगी परन्तु इसका आधार जनता की नज़रों में ऊँचा उठने की वही प्रवृत्ति थी जिसके कारण कांग्रेस के नेतृत्व का परिणाम जेल जाना होने के युग में भी नेतृत्व के लिये भीषण प्रतिद्वन्द्विता और पड़यंत्र चलते रहते थे।

फ्रेडा के न आने से सेठ जी को भी खलता। वे उसे बुला लाने के लिये कहते या उसका हालचाल मुझसे पुछवाते रहते। एक दिन माबेल ने शिकायत की कि मैं फ्रेडा का साथ दे रहा हूँ। शिकायत करने का ढंग जरा परेशानी पैदा करने वाला था। माबेल की आयु क्या थी, यह तो मैं जान ना सका था, चिन्ता भी न की। देखने में वह बिलकुल नवयुवती लड़की ही जान पड़ती थी। शरीर की गठन और नखशिख अच्छे थे। चेहरे पर चेचक के हलके दाग तो थे परन्तु पाउडर की मोटी तह के नीचे छिप जाते। कभी-कभी वह सैर के लिए मुझे साथ ले जाती। मुझे भी उसके साथ घूमना-फिरना, हंसना-बोलना अच्छा लगता था। मेरे फ्रेडा का साथ देने की शिकायत करते समय उसने कहा—“मैं तो तुम से इतना प्यार करती हूँ और तुम मेरे विरुद्ध मेरे शत्रु को सहायता देते हो ! अगर ऐसा करोगे तो तुम्हारे साथ घूमना-फिरना और बोलना बन्द कर दूंगी।”

माबेल का यह ढंग मुझे अच्छा न लगा परन्तु उसे यह विश्वास भी न दिला सका कि मैं फ्रेडा से मिलना-जुलना और बात करना छोड़ दूंगा। यह कहने की हिम्मत न पड़ी कि मैं तुम्हारी कोई परवाह नहीं करता। बड़ी दुविधा थी। दुविधा स्वयं ही सुलभ गई। जाने किस कारण फ्रेडा उसी दिन राजपुर छोड़ चली गई और तभी मुझे लायलपुर से तार द्वारा बहिन प्रेमवती के पिता की मृत्यु का समाचार मिला। मैं भी राजपुर से चल दिया और फिर वहाँ न लौटा ! एक-आध बार आनन्द स्वामी को पत्र लिख कर सेठ जी के स्वास्थ्य की बाबत जिज्ञासा की, फिर भूल गया। उसके लगभग चार वर्ष बाद सेठ जी को उस बैठक में ही देखा। वह मृत्यु से कुश्ती में जीत कर चलने-फिरने योग्य हो गये थे। उस सभा में उनके आने का अर्थ था कि वह फिर जेल और फांसी की ओर कदम बढ़ा रहे हैं। बाद में मालूम हुआ कि भैया उन्हें काकोरी का अनुभवी साथी समझ नये संगठन में सुभाव

और सहायता की आशा में जींच लाये थे परन्तु इसके बाद दल के काम में सेठ जी को कभी नहीं देखा ।

केन्द्रीय समिति की कानपुर की बैठक में कई महत्वपूर्ण सुझावों पर विचार हुआ । हम लोगों ने मैया से पहले ही बात की थी कि हमारे सशस्त्र संगठन और काम के पीछे सैद्धान्तिक रूप में दृढ़ और विश्वस्त लोगों का एक संगठन रहना आवश्यक है । यह संगठन दल को आवश्यक संख्या में साथी देता रहे और दल के सशस्त्र कामों का पूरा प्रभाव जनता पर डालने का यत्न करे । हमारा अभिप्राय मजदूरों, सगरी नौकरों, सिपाहियों और विद्यार्थियों में ऐसी विचार-गोष्ठियाँ ( स्टडी सर्कल ) बनाने का था जहाँ युवक वर्ग क्रान्ति के मूल प्रयोजन और मार्ग पर स्पष्ट विचार और भावना ग्रहण कर सकें । सेठ दामोदर स्वरूप को पुलिस खूब जानती पहचानती थी । उनका स्वास्थ्य भी फगरी का कठिन जीवन निभाने योग्य न था । इस कठिनाई के प्रतिफल में सेठजी राजनैतिक रूप से सचेत जनता में विश्वस्त क्रान्तिकारी के रूप में परिचित हो चुके थे । उदाहरणतः दल के लिए धन संचय करने या नेताओं से कोई बात करने अथवा नवयुवकों को उग्र राजनीति की ओर आकर्षित करने की बात कहने पर उन्हें कोई संदिग्ध व्यक्ति या क्रान्तिकारियों के नाम पर ठगी करने वाला नहीं बता सकता था ।

सेठजी को केन्द्रीय समिति में बुलाने का अभिप्राय उन्हें दल की ओर से इस प्रकार के संगठन का काम सौंपना था जो कांग्रेस और नौजवान भारतसभा की अपेक्षा गुप्त हो परन्तु हिसप्रस के सशस्त्र दल की अपेक्षा प्रकट हो । इस संगठन का काम शस्त्रों का प्रयोग छोड़कर गुप्त साहित्य का प्रचार, धनसंचय और ऐसे साथी तैयार करना था जो किसी भी समय सशस्त्र संघर्ष के लिए बुलाये जा सकें । मैया का यह सुझाव था कि दल के आशंकापूर्ण रहस्यों की रक्षा के लिए यह काम सेठ जी को सौंपकर बिलकुल अलग कर दिया जाये । सेठजी को आशंका और संकट में न डाला जाए । वे संकट का सामना करनेवाले नवयुवक तैयार करें । सेठजी के वय और उनके भेले हुए कष्टों का ध्यान कर मैया ने उन्हें हिसप्रस का प्रधान बना देने का प्रस्ताव किया । सन १९२८ से मैया ही दल के प्रधान और कमाण्डरइनचीफ दोनों ही समझे जाते थे । इन दोनों पदों से व्यक्तिगत लाभ चाहे कुछ न रहा हो परन्तु दल के सीमित क्षेत्र में एकाधिपत्य और सम्मान का एकाधिकार

तो था ही। भैया ने स्वयं ही सेठ जी को प्रधान का पद देने का प्रस्ताव किया और स्पष्ट कहा कि विद्वान्ताँ के स्पष्टाकरण और लोगों के विचार परिवर्तन का काम वे ठीक ठीक नहीं निभा सकते। भैया का यह व्यवहार इस बात का प्रमाण था कि वे दल के उद्देश्य को अपने व्यक्तित्व से अधिक महत्व देते थे।

दल के अनुशासन और रहस्य की रक्षा के लिये प्रचार और सशस्त्र संगठन को अलग-अलग करके भी उनका मूल सम्बन्ध एक जगह रखने के लिये दोनों कामों का संक्रेटरी या संयोजक भगवती भाई को ही बनाया गया। अर्थात् वे प्रधान (सेठ दामोदर स्वरूप) और कमाण्डरइनचीफ (भैया आजाद) दोनों के मंत्री नियुक्त किये गये। भैया, सेठ जी और भगवती भाई का स्थायी कन्द्र बना कर इस सूत्र द्वारा दूसरे प्रान्तों का पारस्परिक सम्बन्ध कायम रखना निश्चित हुआ। यू. पी. के संगठन का काम वीरभद्र तिवारी का, दिल्ली का कैलाशपति का और पंजाब का मुझे सौंपा गया। वीरभद्र तिवारी ने विश्वास दिलाया कि लाहौर कांग्रेस में उस की मुलाकात बंगाल के प्रसिद्ध क्रान्तिकारी प्रतुल गांगोली से हुई थी और उन्होंने हमारे दल से अपने दल का सम्पर्क स्थापित कर लेने के लिये इच्छा प्रकट की थी। महाराष्ट्र के लिये भी भैया ने एक आदमी का नाम सुझाया परन्तु वे लोग समय पर आ नहीं सके थे।

सशस्त्र काम को प्रोत्साहन देने और अपना एक प्रेस जमाने का निश्चय किया गया। धन का प्रश्न महत्व का था। निश्चय किया गया कि धन यथासम्भव सहानुभूति रखने वाले लोगों से ही लिया जाये और डकैती से बचा जाये परन्तु संगठन और सहानुभूति रखने वाले लोगों की संख्या पर्याप्त रूप से बढ़ाय बिना धन का प्रश्न सुलभ न सकता था। उसमें समय लगना आवश्यक था। आरम्भिक अवस्था में डकैती करके काम चलाना ही आवश्यक समझा गया। इस के लिये उचित अवसर और आयोजन को जिम्मेवारी भैया पर छोड़ दी गई।

सशस्त्र कामों और डकैती के सम्बन्ध में वीरभद्र तिवारी ने सुझाया कि ऐसे काम में भाग लेने वाले व्यक्तियों के घटनास्थल पर मारे या गिरफ्तार हो जाने की सम्भावना रहेंगी। इसलिये संगठन की परम्परा बनाये रखने के लिए प्रान्तीय संगठन कर्ता ऐसे सशस्त्र कामों का संगठन और निर्देशन तो करें परन्तु उसमें सक्रिय भाग न लें। मैंने इस सुझाव

का विरोध किया था। मेरी आपत्ति यह थी कि काम आरम्भ करते समय यदि दल के मुख्य संगठनकर्ता उसमें भाग न लेंगे तो नये साथियों में भी आत्मसंका की कमजोरी अनिवार्य रूप से घर कर जायगी। दल की परम्परा और संगठन का आधार बनाये रखने के लिए केन्द्र का तिगड्डा काफी है।

कैलाशपति ने भी वीरभद्र के सुभाव का समर्थन किया। मैं, भगवती भाई और मैया तीनों इसके विरुद्ध थे। समझौता इस बात पर हुआ कि सेठ जी को छोड़कर आरम्भ में सभी साथी कम से कम तीन बार सशस्त्र काम में सहयोग दें। कोई भी साथी अदालत से फांसी का दण्ड पाने योग्य काम कर चुकने के बाद और केन्द्रीय समिति के लिए अनिवार्य रूप से आवश्यक समझा जाने पर सशस्त्र काम में भाग लेने से रोक दिया जा सकता है। सशस्त्र काम में भाग न लेना अपनी इच्छा पर नहीं बल्कि दल के निर्णय पर रखा गया। इसी बैठक में 'फिलासफी आफ़ दी वम' को पूरे उत्तर भारत, बंगाल, महाराष्ट्र और मध्य प्रदेश तक बांटने का निश्चय किया गया। अपने प्रान्त में पर्वे के ठीक बंटवारे की जिम्मेवारी प्रान्तीय संगठन-कर्ताओं को दे दी गई।

इस बैठक के बाद अपने काम के लिये मेरा लाहौर में रहना ही अधिक उपयोगी था। इन्द्रपाल को लखनऊ बुलाया। लाहौर में एक ऐसा मकान किराये पर लेने के लिए उसे समझाया जो शहर से एक ओर हो। लाहौर में लगभग बीस वर्ष रहने से वहां जान-पहचान खूब थी। इन्द्रपाल के हाथ ही पंजाब के हिस्से के 'फिलासफी आफ़ दी वम' के पर्वे का बण्डल भी पहले से लाहौर भेज दिया। अभिप्राय यह था कि अपने साथ ले जाने पर यदि पहचान कर पकड़ा जाऊं तो इतने परीश्रम से तैयार की गई चीज़ व्यर्थ न हो जाये।

इन्द्रपाल इस बार लखनऊ आया तो नया गरम सूट पहने था। उससे पूछा, ऐसा बढ़िया नया सूट कहां से मिल गया? मालूम हुआ कि इसी बीच उसका विवाह हो गया है। हम लोगों ने विस्मय प्रकट किया—“जब तुम सदा खतरे और संकट में सिर दिये हो तो इस शादी का क्या मतलब? यदि लड़की से तुम्हारा प्रेम होता, उसे जानते पहचानते, उसके संकट से न घबराने और साथ देने का भरोसा होता तो भी एक बात थी।” इन्द्रपाल ने उत्तर दिया, लड़की से तो शादी के बाद अभी अच्छी तरह बात भी नहीं हुई लेकिन सगाई हो चुकी थी।

विवाह में टालमटोल से लोगों को सन्देह ही हो रहा था और घर में हल्लाबोल भगदड़ भूँकट चल रहा था। रोज़ ही लोग घेर कर समझाने के लिए बैठ जाते थे। क्या हो भी गया तो क्या ? दल का काम अपनी जगह और व्याह अपनी जगह ! सभी सिपाहियों का विवाह होता है और सभी लड़ाई पर भी जाते हैं। विवाह क्या हमारे ही लिये कमजोरी बन जायगा ? हम तो तीस रुपये माहवार के लिए सिपाही बन कर तोपों के आगे सीना करने वाले सिपाहियों की अपेक्षा अधिक समझदार हैं। उस के इस तर्क के आगे चुप हो जाना पड़ा। उस के व्यवहार पर मुग्ध हो भगवती भाई गद्गद स्वर में बोले—“He is a jewel” यह आदमी गढ़ है।

उस ने सुनाया कि अच्छा नया सूट पहने आ रहा था। रास्ते में एक भलेमानस मुसाफिर ने उससे अंग्रेजी में बात शुरू की। इन्द्रपाल ने उत्तर दिया कि वह अंग्रेजी नहीं जानता। मुसाफिर ने कुछ विस्मय से प्रश्न किया कि वह किस महकमे में नौकर है। इन्द्रपाल ने बहुत स्पष्टवादिता से उत्तर दिया कि वह कलम की मजदूरी करने वाला कालिब है। यह सुन मुसाफिर मुस्करा कर चुप रह गया।

हम लोगों ने उसे समझाना चाहा कि उसका सूट पहन कर यात्रा करना ठीक न था। यह बात उसे भली न लगी। उसने एतराज किया, क्या अंग्रेजी न जानने वालों और मजदूरी से पेट भरने वालों को सूट नहीं पहनना चाहिए ? यह अंग्रेजी पढ़े लिखे लोगों का ही दावा है। यह अंग्रेजों की दिमागी गुलामी नहीं ? उसे समझाया कि अधिकार और सिद्धान्त से तो सभी लोगों को सभी कुछ पहनने-आदने का अधिकार है परन्तु यदि तुम्हारे इस प्रकार के व्यवहार और बातों से किसी को तुम्हारे प्रति सन्देह हो जाये तो यह ठीक नहीं। ऐसे प्रश्न पूछने वाला सी०आई० डी का आदमी भी हो सकता था। यदि वह तुम्हें असाधारण व्यक्ति समझे तुम्हारे आने-जाने की जगह के बारे में जानना चाहता ? जब हम ने एक असाधारण काम हाथ में लिया है, जिसे गुप्त रखना आवश्यक है तो हमें ऐसा व्यवहार अपनाना आवश्यक है कि वह चाहे हमें स्वयं असाधारण और अनुचित जैव परन्तु सर्वसाधारण और हमें खोजने वालों की दृष्टि में इतना साधारण हो कि वे हम पर ध्यान ही न दें। इन्द्रपाल को यह बात जंच न रही थी। उसे याद दिलाया, नेहखंड में बदरपुर की पुलिस के हाथ पड़ कर यदि मैं दीन बनिए का

सा व्यवहार न करता और आत्म सम्मान दिखाने की चेष्टा करता तो क्या होता ? हम लोगों को जिन्दगी भर ऐसा ही अनुशामन निभाना होगा । इन्द्रपाल को मेरी बात अब समझ आ गई । हाथ मिलाकर बोला—“अब आया समझ में !” तब भी अनेक परिचित पूछा करते थे और अब भी पुरानी बातों को याद कर कई लोग पृष्ठ बैठते हैं—“पुलिस तुम पर सन्देह क्यों नहीं करती थी ?” सन्देह न होने देने का एक ही उपाय था, खूब सोचसमझ कर प्रकट में ऐसा स्वाभाविक व्यवहार रखना कि वास्तविकता बिलकुल छिप जाए ।

लाहौर में इन्द्रपाल ने हमारे मतलब से एक मकान पुराने गवर्मेण्ट प्रेस के आगे कृष्णनगर की ओर ले लिया था । तब कृष्णनगर की बस्ती घनी नहीं हुई थी । अभी दूर-दूर, कहीं-कहीं मकान बन रहे थे । उस अहाते में दो ही मकान थे । एक में मकान मालिक विधवा रहती थी । दूसरा इन्द्रपाल ने किराये पर ले लिया था । इन्द्रपाल ने इस जगह को एकान्त होने और वहाँ अधिक लोगों के आने-जाने की सम्भावना न होने के कारण पसन्द किया था । मैं मकान में रात के समय पहुँचा था । सुबह उठ कर आस पास देख रहा था । पड़ोसिन विधवा अपनी गाय या भैंस को सानी दे रही थी । उसे देखते ही पहचान लिया । यह थी श्रीमती धनदेवी, स्वर्गीय लाला भगत राम पुरी की धर्मपत्नी । भगत राम जी पहले सूत्तरमण्डी में रहते थे । वे आर्यसमाज के जाने-माने उत्साही कार्यकर्ता थे । हमारे परिवार का उनसे बहुत घनिष्ठ परिचय था । मैं उन्हें मामा और धनदेवी जी को मामी कहता था । धनदेवी जी मेरे फरार हो जाने की बात जानती थी । आशंका थी कि मुझे पहचानकर वे माँ को खबर देने जायेंगी और बात फैल जायगी । मैं बहुत सावधानी से रहने लगा कि वे मुझे देख न पायें । दिन में तो प्रायः मकान के बाहर जाता ही न था । सुबह तड़के या संध्या समय बाहर जाता तो उनके दरवाजे के सामने से गुजरना पड़ता । तब प्रायः साथ चलते इन्द्रपाल की ओर मुँह मोड़े रहता था दूसरी ओर देखता रहता । पोशाक लाहौर में ऐसा ही पहनता था जैसी वहाँ पहले रहते समय न पहनी थी ।

पंजाब के अधिकांश स्थानों में तो 'फिलासफी आफ दी बम' के पर्व अच्छी तरह बंटवा देने में कोई उलझन न हुई । यह काम धन्वन्तरी, एहसानइलाही और फजल कुर्बान ने नौजवान सभा के चुने हुए साथियों



द्वारा कगने का प्रबंध कर लिया। प्रश्न था, पश्चिमोत्तर सीमान्त प्रदेश में पर्चा बांटने का। सीमान्त प्रदेश में भारतीय ब्रिटिश राज की सीमा होने के कारण राजनैतिक दमन और पुलिस की कड़ाई अधिक थी। हम लोग भी सीमान्त में अपने सूत्र जमाने का यत्न करते ही रहते थे। कानपुर की बैठक में सीमान्त से सम्पर्क जोड़ने का काम भी मुझे सौंपा गया था। मुख्यतः रावलपिण्डी में हमराज बोहरा को निश्चित तौर पर बैठा दिया था। जयगोपाल तो कोहाट के समीप विल्कुल सीमा के एक छोटे कस्बे में रहने लगा था, जहां से आवश्यकता होने पर सीमा लांघ जाने में सुविधा होती। लेकिन वे दोनों गिरफ्तार होकर मुखबिर बन चुके थे। वहां नये सूत्र जमाने की जरूरत थी। पहले ही कह चुका हूं कि इन्द्रपाल भी रावलपिण्डी कुछ दिन रह आया था। मैंने इन्द्रपाल को साथ ले स्वयं रावलपिण्डी जाने का निश्चय किया।

रावलपिण्डी में इन्द्रपाल के १६२७ के परिचितों में से चुने हुए साथियों से मिल कर बात की। वाइसराय की घटना के प्रभाव से इन लोगों में हमारे प्रति अगाध विश्वास उत्पन्न हो चुका था। पर्चे बांटने के प्रबंध में कोई कठिनाई नहीं हुई और जिन लोगों ने इस काम में उत्साह से सहयोग दिया था उन्हें कोले भविष्य में एक स्थानीय संगठन की नींव डाल दी गई। क्रान्तिकारी कार्य के जोखिम के लिए नौजवानों को उत्साहित करना एक समस्या रहती थी परन्तु ऐसे भी लोगों से सम्पर्क पड़ता था जिनके उत्साह को सीमा में रखना समस्या हो जाती थी। दोनों ही प्रकार के लोग आशंका का कारण थे। भीरु लोगों से तो ठीक समय पर कायरता के कारण काम पूरा किये बिना पीछे हट जाने या पुलिस के हाथ पड़ने पर दूसरों को भी फंसा देने का डर था। उच्छ्रिखल लोगों से यह कि अकारण आपत्ति बटोरने की उमंग में कुछ न करके भी स्वयं फंसने के साथ-साथ दूसरों को ले डूबें। रावलपिण्डी में ऐसे ही नव-युवकों से काम पड़ा। उत्साह प्रकट करने के अवसरों के अभाव के कारण वे कुछ कर डालने और विकट रूप में कर डालने की उमंग में उच्छ्रिखलता की ओर बढ़ जाना चाहते थे।

‘फिलासफी आफ़ दी बम’ के बहुत अच्छे ढंग से देश भर में बंट जाने और इस सम्बन्ध में कोई गिरफ्तारी न हो सकने से जनता में हमारे दल की शक्ति के प्रति आस्था और भी बढ़ गई। शिक्षित और सचेत लोगों को पर्चे में प्रकट किए गए विचार और तर्क तो पसन्द

आये ही, इसके साथ ही पर्चे के एक ही दिन, एक ही समय (२६ जनवरी सूर्योदय के समय ) सभी जगह मिलने का प्रभाव भी बहुत हुआ । यही समझा गया कि हमारी शाखायें, सूत्र और अनुशासन सभी जगह मौजूद हैं । जनता राजनैतिक दलों के सिद्धान्तों और कार्यक्रम से सहानुभूति रखने पर भी उन का विश्वास तभी करती है जब उनमें कुछ कर सकने की शक्ति भी देख पाती है । अब यह बता देने में आपत्ति नहीं है कि पर्चे को बांटने के लिये कई शहरों में तो हमारा केवल एक ही साथी भेज दिया गया था । उसने कई जगह अपना कोई निजी मित्र ढूँड कर पर्चे बाँटवा दिये । दो-दो तीन तीन जगहें एक ही आदमी ने सम्भाल लीं और सूर्योदय से पहले ही उस स्थान से खाना हो गया । जनता ने अधिकांश में इस पर्चे को क्रान्तिकारी कामों के आरम्भ की घोषणा ही समझा और उत्सुकता से विदेशी सरकार पर नवीन आक्रमणों की प्रतीक्षा करने लगी ।

x

x

x

## भगतसिंह और दत्त को जेल से निकालने की योजना

कानपुर की बैठक में तय हुआ था कि सबसे पहले लाहौर पड़यंत्र के बन्धियों को जेल से निकालने का प्रयत्न किया जाए। भैया को हम हंसराज की चामत्कारिक 'मूर्छा' गैस' और 'अवरोधक' औषधि का रहस्य और यह चीजें यथेष्ट मात्रा में मिल सकने की बात भी बता चुके थे। स्वाभाविक ही उन्हें इससे बहुत उत्साह हुआ और कैदियों को जेल या अदालत से छीन लाने की योजना सरल जान पड़ने लगी। मुझे पहला काम यही सौंपा गया था कि हंसराज से गैस तैयार करा कर साथियों को जेल से छुड़ाने की योजना बनाऊँ। इन्द्रपाल गैस की वावत पता लेने लायलपुर गया। लौटकर उसने बताया कि आवश्यक चीजें न मिल सकने के कारण गैस नहीं बन सकी। हंसराज का कहना था कि गैस बनाने के लिये कोकीन चाहिये। उसके पास जितनी कोकीन थी, समाप्त हो गई है।

मैं कोकीन का गैस से कोई सम्बन्ध न समझ सका परन्तु उसकी तो कोई भी बात समझ न आती थी। तर्क छोड़ विश्वास ही करना पड़ता था। मैं स्वयं बाहर कम ही निकलता था। लाहौर में अपने सूत्रों की कमी न थी। दुर्गा भाबी, धन्वन्तरी, पद्मानन्द इत्यादी थे ही अब भर्मपाल, डेम, विशम्भर और सुखदेवराज भी हो गये थे। मैंने धन्वन्तरी को बुलाकर कहा—“हमारे साइन्टिस्ट (वैज्ञानिक) को दल के आवश्यक काम के लिए कुछ कोकीन चाहिए।” धन्वन्तरी के साथ सुखदेव भी आया था। दोनों बहुत हँसे और सन्देह प्रकट किया—“तुम्हारा साइन्टिस्ट कोकीन खाता है ?”

धन्वन्तरी और सुखदेवराज उस समय तक न तो यह जानते थे कि हमारा साइन्टिस्ट कौन है और न यह कि कोकीन से क्या बनाया जा रहा है। हंसराज का परिचय दूसरों को न देने के लिये हम लोग आपस में उसका नाम न ले, उपनाम साइन्टिस्ट ही पुकारते थे।

उन्हें विश्वास दिलाने का यत्न किया कि साइन्टिस्ट को कोकीन दल के काम के लिए ही चाहिए। खाता भी हो तो हमारी बला से ! हमें उससे काम लेना है। वह यदि हमारा काम कर दे तो उसके कोकीन खाने के 'पाप' की चिन्ता नहीं ! चाहे जितनी खाये। धन्वन्तरी ने कोकीनखोरों से परिचय की वदनामी की चिन्ता न कर जैसे तैसे दो ही दिन में कोकीन की एक मोटी पुड़िया मुझे सौंप दी। इन्द्रपाल यह पुड़िया ले लायलपुर गया और आकर हंसराज की ओर से आश्वासन दिया कि सात दिन में सब कुछ तैयार मिलेगा। सात दिन बाद इन्द्रपाल फिर लायलपुर गया तो खबर लाया कि वह कोकीन ठीक न थी। जैसी कोकीन चोगी से विकती है, उस से काम नहीं चलेगा। प्रयोगशालाओं (लेबोरेटरी) में वैज्ञानिक परीक्षणों के लिए जो कोकीन उपयोग की जाती है, वैसी शुद्ध (pure) वस्तु चाहिए। इस कोकीन से तो बेचारे साइन्टिस्ट की दूसरी चीजों, जो गैस बनाने के लिए साथ मिलानी पड़ीं, की ही हानि हुई। हंसराज ने इन्द्रपाल को यह भी बताया कि वैसी कोकीन लायलपुर के एग्रीकल्चर कालेज की लेबोरेटरी में है। वह वहाँ से कोकीन चुराने की कोशिश कर रहा है, भरोसा रखो ! बड़ी व्याकुलता से हम लोग गैस तैयार होने की प्रतीक्षा कर रहे थे।

लाहौर में हमारा खर्च दुर्गा भाबो और धन्वन्तरी के इकट्ठे किये पैसे से ही चल रहा था। बहन प्रेमवती पिछले अक्टूबर-नवम्बर में ही बहुत बीमार हो जाने के कारण काँगड़ा चली गई थी। बुखार उन्हें पहले ही रहता था। उस की चिन्ता न करने के कारण विकट क्षय रोग हो गया। परिवार के लोग उन्हें काँगड़ा ले गये कि पहाड़ में चीड़ों के वृक्षों की हवा से रोग के इलाज में सहायता मिलेगी। वे बड़ी अनिच्छा से गई और रोग शैया पर पड़े पड़े, मन सदा लाहौर पहुँचने की बेचैनी में छटपटाता रहने के कारण शीघ्र ही उन का शरीर प्राणों को सम्भाल सकने में असमर्थ हो गया। धर्मपाल उन की रोगी अवस्था में एक बार उन्हें देख आया था। उसके शायद सप्ताह भर बाद ही उनकी मृत्यु हो गई थी। उस समय भी बहन प्रेमवती ने धर्मपाल से लाहौर में रहने वाले सगे सम्बन्धियों के बारे में जिज्ञासा न कर हम लोगों और दल के सम्बन्ध में ही बातचीत की थी। काँगड़े जाने से पूर्व वे अपने तीन विशेष शिष्यों प्रकाशवती कपूर, प्रेमनाथ और विमला का परिचय दुर्गा भाबी से करा गई थी। प्रेम और विमला बहन भाई थे। प्रकाशवती

प्रेमवती को निरन्तर आर्थिक सहायता देती रहती थीं। प्रकाशवती की सहायता का स्रोत था घर से चोरी करना। घर की बड़ी लड़की होने के कारण माँ चाबियाँ प्रायः उन्हें ही सौंप देतीं। प्रकाशवती कभी माँ की सन्दूकची में से नोट खिसका लेती, कभी कोई छोटा-मोटा जेवर। प्रकाशवती की यह सहायता पहले प्रेमवती द्वारा ही हम लोगों तक पहुँचती थी अब वह विमला के भाई प्रेम द्वारा सीधे मेरे पास भेजने लगीं। प्रकाशवती और विमला कौन हैं, यह मैं जानता था परन्तु उनसे कभी साक्षात्कार न हुआ था।

आर्थिक कठिनाई तो थी ही। सांग-तांग कर अब पहले से कुछ अधिक ही मिल सकता था परन्तु अब खर्चा भी बढ़ गया था। मैं डकैती की मजबूरी से बचना चाहता था। इन्द्रपाल से प्रायः इन कठिनाइयों की चर्चा होती रहती थी। इन्द्रपाल ने सुझाव दिया, जाली रुपया क्यों न बनाया जाय ? उसका एक परिचित यह काम जानता था। सोचा, यदि यह काम हो सके तो बड़ी भारी समस्या सुलभ जाये अर्थात् डकैती न करनी पड़े। डकैती से मुझे और भगवती भाई दोनों को बहुत विरक्ति थी। विरक्ति का मुख्य कारण था कि हम जनता की दृष्टि में क्रान्तिकारियों का सम्बन्ध डकैती से जुड़ा होना पसन्द नहीं करते थे।

इन्द्रपाल गुलाबल्लिह को मुझसे मिलाने के लिये लाया। गुलाब-सिंह ने समझाया कि सिक्का बनाने का सांचा बना लिया जायगा और उसमें तीन धातुओं के मेल को ढालकर रुपया बन जायगा। उसने अपना ढाला हुआ एक सिक्का दिखाया, जिसकी खनक उस समय के अच्छे रुपये जैसी थी। किनारे जरूर साफ न थे और देखने से ही सन्देह हो जाता। ख्याल किया कि किनारे ठीक कर सकना बहुत कठिन न होगा। मुझे भागभाग की दस्तकारी पर बहुत भरोसा था। मैंने उसे भी सहायता के लिए गुलाबसिंह के साथ कर दिया। इस काम में काफी समय, परिश्रम और पैसा भी नष्ट हुआ परन्तु बन कुछ न सका। इन्द्रपाल ने मुखबिर बनने का जो नाटक किया था उसमें जाली सिक्के बनाने की बात भी पुलिस को बता दी। परिणाम स्वरूप मेरी फ़रारी के समय अपराध की जो धारयें मेरे विरुद्ध लगाई गई थीं उनमें जाली सिक्का बनाने की भी धारा थी। जाली सिक्के बनाने का अपराध सजा की दृष्टि से हत्यापूर्ण डकैती के समान ही संगीन है। सरकार की सुरक्षा

के विचार से उसका यह दृष्टिकोण ठीक है क्योंकि जाली सिक्का बनाना सरकार के सिक्का बनाने के एकाधिकार पर चोट है और उस की आर्थिक सत्ता की जड़ काटना है। हम लोगों की दृष्टि में वह हत्यापूर्ण डकैती से अच्छा ही था। रहा सरकारी सजा का डर ? पकड़े जाने पर हमें सरकार से किसी प्रकार की दया की आशा या इच्छा न थी।

हंसराज की मूर्छा गैस की प्रतीक्षा में लगभग दो मास धीत चुके थे। इन्द्रपाल और सुखदेव को फिर लायलपुर भेजा। उन्हें कहा गया था कि हंसराज के साथ जाकर देख लें कि कालिज की लेबोरेटरी में कोकीन कहाँ रखी है। यदि दिन के समय किसी तरह वह कोकीन न ला सके तो रात में खिड़कियों और आलमारियों के शीशे काट कर कोकीन निकाल लायें। इन्द्रपाल और सुखदेवराज हंसराज के साथ दिन में कालिज जाकर जगह देख आये और रात में कोकीन चुराने गए। यह कोकीन हमारे लिए उस समय वैसी ही बहुमूल्य थी जैसी कि मेघनाथ का बाण लग कर लक्ष्मण के मूर्छित हो जाने पर रामचन्द्र जी के लिए द्रोणागिरि पर्वत की अमोघ बूटी हो गई होगी। यह कोकीन रूपी बूटी पाकर हम लोग अपने साथियों को जेल से निकाल लाने और ब्रिटिश सरकार के रोब पर बहुत बड़ी चोट करने की आशा कर रहे थे। हंसराज की मूर्छा गैस पर हमें अन्ध विश्वास था।

इन्द्रपाल और सुखदेवराज अपने साथ शीशा काटने की कलमें लगे गये थे। बराम्दे में खिड़की का शीशा काट, चिटखनी खोल वे लेबोरेटरी में चले गये। भीतर पहुँच अपने आपको निर्भय समझ सुखदेवराज ने आवश्यकता से अधिक बहादुरी दिखाई। आलमारी का शीशा काटने की घिसघिस करने की अपेक्षा कोई चीज बठा शीशा तोड़ दिया और बोतल जेब में रख चल दिये। वे लोग खिड़की से वापस ही निकले थे कि खतरे की घंटी बज उठी। शीशा गिरने की आहट से चौकीदार चौक उठा था। इन्द्रपाल और सुखदेवराज कालिज के बाग से अंधेरे में कांटों और काटेदार तारों को लांघते हुए किसी तरह पकड़े जाने से बच कर वापिस लौटे। सुखदेवराज का यह व्यवहार दल में उसके भावी व्यवहार की बहुत अच्छी भूमिका है और इसके लिये हम लोगों को या सुखदेवराज के सम्पर्क में आने वाले लोगों को खूब भुगतना पड़ा।

संकट सिर पर लेकर चुराई हुई कोकीन की शीशी हंसराज को

दी गई तो उसने हॉठ सिकोड़ कह दिया कि यह गलत शीशी है। हंसराज ने अपने मतलब की शीशी आत्ममारी में जिस जगह दिखाई थी वहां एक सी कई शीशियां श्वेत पदार्थ की पड़ी हुई थीं। इन पर पदार्थों के नाम के चिट नहीं, केवल नम्बर थे। अब क्या किया जा सकता था ? हंसराज की खुशामद की गई कि तुम अपने रासायनिक पदार्थ का नाम बता दो या कोकीन की वह खास किस्म बता दो। लाहौर में न भिलेगी तो कलकत्ता, बम्बई से मंगाने की कोशिश करेंगे। आखिर हंसराज ने आवश्यक दवाई का नाम बताया—“लिक्रिस पाउडर !”

बड़े उत्साह से मैंने धन्वन्तरी को कुछ लिक्रिस पाउडर ला देने के लिये कहा और बताया कि इस वस्तु से मूर्छागैस बन जायगी। धन्वन्तरी लाहौर के आयुर्वेदिक कालिज में वैद्यराज की परीक्षा पास कर चुका था। उसे एलोपैथिक-डाक्टरी की दवाइयों का भी कुछ ज्ञान था। वह बहुत हंसा—“वाह भाई, वाह ! इससे मूर्छागैस बनेगी ? यह तो बहुत मामूली चीज है। कितना चाहिये ? कहो तो एक पैसेरी इकट्ठा कर दें ?” अस्तु, हंसराज को लिक्रिस पाउडर भी पहुँचाया गया। इन्द्रपाल ने लौटकर निश्चित बात कह दी कि हंसराज कुछ नहीं बनायेगा।

इन्द्रपाल हंसराज के व्यवहार से बहुत खीन गया था। उसने मुझ से कई बार कहा—“इस आदमी से जैसे ही काम निकालो ! यदि हजार दो हजार रिश्वत मांगता है, तो वह भी दो ! मेरे पास जो कुछ बीबी के जेवर हैं, बेच दूंगा। कुछ तुम लोग जमा करो ! यदि ऐसे नहीं मानता तो इसे मैं फुसला कर बुला लाऊँ और किसी कमरे में कैद कर पिस्तौल का पहरा बैठा दिया जाये। कह दिया जाये कि ठीक चीज जब तक न बना दोगे बाहर नहीं जा सकोगे ! यहां ही समाप्त कर दिया जायेगा !” मैं इस बात से सहमत न हुआ। किसी आदमी से ऐसा व्यवहार कर उसे शत्रु बना दल को हानि पहुंचा सकने के लिये छोड़ देना उचित न था। अब मुझे सन्देह था कि वह वास्तव में कुछ कर सकता है ! केवल हम लोगों से प्रतिष्ठा पाने और खुशामद कराने के लिये हमें बहलाता है। इन्द्रपाल ने हंसराज से बहुत भक्ति और प्रेम से बातें कर उसका वास्तविक विचार जानना चाहा। हंसराज ने उसे दूसरा ही मंत्र पढ़ाया—“यह लोग ऐसी छोटी-मोटी बातों के लिये मुझे खतरे में डाल रहे हैं। मैं दुनिया को हैरान कर देने वाली चीजें बना रहा हूँ। अपनी जिन्दगी ऐसे कामों में क्यों बर्बाद करूँ ? मैं अगर इनकी

सहायता करूंगा तो किसी दिन बात अवश्य प्रकट हो जायगी।” इन्द्रपाल को हंसराज की इस दगाबाजी पर तो क्रोध आया लेकिन उसकी चामत्कारिक वैज्ञानिक शक्ति पर और भी अधिक विश्वास हा गया। इस कारण इन्द्रपाल ने अपने विश्वास और समझ के अनुसार उससे बहुत गहरा बदला लेने का चेष्टा भी की।

इन्हीं दिनों बंगाल के क्रान्तिकारियों द्वारा चटगांव के शस्त्रागार पर आक्रमण कर शस्त्र लूट लेने का समाचार आया। लाहौर में भी बहुत सनसनी थी। लाहौर में मालरोड पर लार्ड लॉरेन्स की एक बड़ी भारी मूर्ति थी। इस मूर्ति के एक हाथ में तलवार और दूसरे हाथ में कलम थमी थी। मूर्ति के नीचे लिखा था—“Will you be Governed by Pen or Sword ?” (तुम कलम का राज चाहते हो या तलवार का ?) यह मूर्ति सन् १६५७ के गदर की स्मृति रूप थी और पंजाब के लिये बहुत कलंक की बातें। स्कूल-कालिज में पढ़ते समय भी इस मूर्ति के समीप गुजरते समय हम लोगों का खून खौल उठता था। १९१६ के रौलेट बिल विरोधी आन्दोलन में जब अभी गांधी जी की अहिंसात्मक नीति कांग्रेस पर अपनी समझौतावादी नीति की लगाम नहीं कस-पाई थी, जनता ने इस मूर्ति पर आक्रमण कर इसकी तलवार और कलम तोड़ दी थी। मूर्ति ही गिरा दी जाती परन्तु पुलिस ने पहुंच कर गोली चला देश के कलंक के चिन्ह को बचा लिया।

जनता के उग्र विरोध के परिणाम में सरकार का कुछ ‘हृदय परिवर्तन’ हो गया। पंजाब के अपमान के प्रतीक इस मूर्ति के नीचे लिखे शब्द सरकार ने बदल दिये—“I Served You With Sword and Pen” “मैंने कलम और तलवार से तुम्हारी सेवा की है।” लाहौर में नौजवान-भारतसभा ने इस मूर्ति के विरुद्ध आन्दोलन आरम्भ किया था और अब जनता फिर इसे तोड़ने के लिये सत्याग्रह कर रही थी। इस आन्दोलन का नेतृत्व कांग्रेस के वयोवृद्ध नेता नहीं नौजवान ही कर रहे थे। मालरोड पर ‘शेरदिल’ सिपाही हर समय घूमते रहते थे। सत्याग्रह करने वाली टुकड़ियों को मालरोड पर आता देख मार-पीट कर उन्हें तितर बितर कर दिया जाता था। पुलिस की मार से जनता का सत्याग्रह आन्दोलन दबाने लगा।

इन दिनों सुखदेवराज लाहौर की ‘गली चिड़िमारा’ में अपना मकान छोड़ इन्द्रपाल के मकान में आ गया था। वह फरार न था इसलिए



उसे घर छोड़ने की जरूरत न होनी चाहिए थी लेकिन वह आ ही गया तो क्या कहा जाता। धन्वन्तरी के साथ आकर वह यह जगह देख गया था। अब रात भी यहाँ ही काटने लगा। वह उन दिनों एम० ए० में पढ़ रहा था। असलीयत यह थी कि उसका मन पढ़ाई में न लगता और न घर के गरीब और अनाकर्षक वातावरण में। जैसे कुछ विगड़ैल लड़के होते हैं जो स्कूल से भाग कर केवल माली की चिड़चिड़ाहट और परेशानी देखने के लिए ही वारों में कच्चे फल भाड़ कर फेंक देते हैं। वैसी ही प्रकृति सुखदेवराज की भी थी। जब देखो, वह टोकता रहता—कुछ हो ही नहीं रहा। यह किया जा सकता है वह किया जा सकता है।

उस समय मैं उसे इत्साह से उतावला साथी समझ रहा था तिस पर अच्छी तरह पढ़ा लिखा। उसे सन्तुष्ट करने के लिए मैंने 'शेरदिल' सिपाहियों से हथियार छीन कर दल को फायदा पहुँचाते हुए सरकार की प्रतिष्ठा पर चोट करने की योजना बता दी और उसके लिए आवश्यक तैयारी में सहयोग देने के लिए कहा। मेरा विचार था कि एक एक 'शेरदिल' सिपाही पर दो दो साथी आक्रमण करें। एक साथी अपनी साइकिल 'शेरदिल' की साइकिल से भिड़ा कर उसे गिरा दे। उसी समय दूसरा साथी गिरे हुए शेरदिल के माथे पर पिस्तौल रख गोली मार दे। शेरदिलों पर ऐसा आक्रमण एक ही समय लाहौर की भिन्न-भिन्न एकान्त जगहों में एक साथ करने का विचार था। विशेषरूप से क्रान्तिकारियों का ही दमन करने के लिए बनाई गई पुलिस के पाँच आदमी मारने का प्रयोजन पुलिस को जनता के राजनैतिक दमन से डराना भी था।

सुखदेवराज प्रतिदिन दो या तीन बार कहता—“समय बरबाद करने से क्या फायदा? मुझे एक पिस्तौल दे दो। मैं अकेला ही एक 'शेरदिल' को मार कर उसका पिस्तौल छीन लाता हूँ।”

मैं उसे समझाता—“तुम एक से छीन लाओगे तो पुलिस अफसर तुरन्त शेरदिलों को दो-दो या तीन-तीन साथ रहने का हुक्म दे देंगे। हमारी असली योजना विफल हो जायगी। पूरी तैयारी हो लेने दो।” मैंने कहा—“तुम्हारे हाथ बहुत खुजाते हैं तो पहले साइकिलें ही इकट्ठी करो।” इस काम के लिए पाँच पिस्तौल और दस साइकिलें तथा दस भुस्त साथियों की आवश्यकता थी। पिस्तौलों की तो मैं केन्द्र से आने की प्रतीक्षा कर रहा था। साइकिलें लाहौर में ही इकट्ठी की जानी थीं।

इन्द्रपाल के मकान में इस समय दल के काम के लिए तीन साइकिलें मोंग-तोंग कर और पुर्जे नम्बर बदल कर इकट्ठी कर ली गई थीं ।

दोपहर का समय था उसने चुनौती दी—“आओ मेरे साथ गवर्मेंट कालिज तक चलो !” मैं भी चल दिया । उसने मुझे कालिज के सामने कचहरी के पास खड़ा रहने के लिये कहा और स्वयं कालिज के भीतर पैदल जा एक नई साइकिल पर चढ़ा चला आया । साइकिल उसने मुझे दे दी और पैदल कालिज लौट गया । मुझे साइकिल सौंप उसने कहा लौटकर तुम कालिज के यूनिवर्सिटी वाले दरवाजे पर आओ । चोरी की साइकिल मैं मकान पर छोड़ एक दूसरी पुरानी साइकिल पर निश्चित जगह पहुँचा । मैं दरवाजे के सामने से कुछ दूर आगे जा लौट रहा था कि वह दूसरी नई साइकिल लिए आता दिखाई दिया । फाटक से कुछ दूर जा वह साइकिल उसने मुझे थमा दी । मैं दोनों साइकिलें लिए लौटा । इस बार मैं लौटा तो इन्द्रपाल को अपनी साइकिल के पीछे बैठा लाया । सुखदेव इन्द्रपाल को ले फिर कालिज के भीतर चला गया और कुछ देर बाद दोनों साइकिलों पर लौट आये । सुखदेवराज के इस साहस को तो स्वीकार करना पड़ा लेकिन उसकी जल्दबाजी मुझे जरूर अखर रही थी । हां, भगवती भाई ने लाहौर आकर जब राज की यह बहादुरी मुझ से सुनी तो उन्होंने भी गद्गद स्वर में कहा—“He is a jewel” (रत्न आदमी है ।)

एक दिन प्रेम बहुत घबराया हुआ आया । उसकी आंखों में आंसू थे । उसने बताया—“प्रकाशवती ने आप को देने के लिये एक लिफाफा भिजवाया था । वह मुझसे कहीं गिर गया है । वह कहती हैं उसमें एक हजार रुपया था । मुझे सुनकर बहुत विस्मय और दुख हुआ । प्रेम को भय था कि दल उसे इस बात के लिये कठोर दण्ड देगा । मैंने उसे आश्वासन दिया—“तुम ढूँढने का यत्न करो ! सजा बेईमानी की होती है । गलती के लिये तो दुख ही है । क्या किया जा सकता है परन्तु बेईमानी होगी तो छिप न सकेगी !”

इस घटना के दो-तीन दिन के भीतर ही प्रेम ने संदेश दिया कि प्रकाशवती मुझ से मिलना चाहती हैं । मेरे अनुमति दे देने पर प्रेम उन्हें बुला लाया । यह मेरा प्रकाशवती जी को देखने का पहला अवसर था । बहुत दुबली-पतली और छोटे कद की लड़की थीं । प्रकाशवती ने प्रेम के एक हजार रुपया खो देने की शिकायत कर खेद प्रकट किया

इतना रुपया मुझे भाग्यवश पड़ा हुआ मिल गया था। ऐसा अवसर तो रोज नहीं होगा। दूसरी बात उन्होंने ने यह याद दिलाई—“वेवे ( बहन प्रेमवती ) ने कहा था, यदि घर में रह कर काम करने में कठिनाई होगी तो मेरे घर छोड़ कर दल में आ मिलने का इन्तजाम कर दिया जायगा। अब घर में रह कर काम करना कठिन हो रहा है। घर के लोग मेरा विवाह कर देने पर उतारु हैं। सगाई कर ही दी है।” प्रकाशवती से पहली बार बात करते समय मैंने प्रेम को समीप बुला लिया था। कारण वही मध्यवर्गी पारिवारिक संस्कार था कि लड़की से अकेले में बात न करनी चाहिये। घर छोड़ने के बारे में मैंने सोच कर प्रेम द्वारा सन्देश भिजवाने का आश्वासन दिया। प्रकाशवती के मिलने आने और हजार रुपया खोये जाने की बात मैंने दुर्गा भाबी और धन्वन्तरी आदि को भी बता दी ताकि इस बात में मेरी अकेली जिम्मेवारी न रहे। फिर भी इस बात ने बाढ़ में बड़ा विकृतरूप धारण किया। यहाँ यह बात कुछ भी महत्वपूर्ण न जान पड़ने पर भी कह रहा हूँ ताकि यथा प्रसंग इसका महत्व समझ में आ सके।

x

x

x

लगभग तभी की बात है, मैं दोपहर के समय मकान के पिछले कमरे में बिलकुल अकेला बैठा कुछ पढ़ रहा था। इन्द्रपाल की प्रतीक्षा में सामने बरौठे का दरवाजा खुला था। आँगन से पार खुले दरवाजे से नज़र बाहर दूर तक जा सकती थी। दरवाजा खुला होने पर पड़ोस से धनदेवीजी की मुर्गियाँ इस मकान में घुस आतीं। मुर्गियाँ आँगन गन्दा कर जाती थीं इसलिए मैं खटका कर या कोई चीज़ उनकी ओर फेंक उन्हें भगा देता था। आँख पुस्तक या अखबार पर टिकाने पर मिनट दो मिनट में फिर मुर्गियों के कुड़-कुड़ करने की आवाज़ होने लगती। मुर्गियों को कई बार भगा कर चिड़ गया था। इस बार समीप कोई ऐसी चीज़ न थी जो उनकी ओर फेंक कर डराता। एक बड़ी सी, मोटे माथे की कील पास पड़ी थी। एक खूब बड़ा मुर्गा सीना आगे बढ़ा कर चला आ रहा था। मुर्गा लगभग बीस फुट दूर होगा। मैंने कील उठा उसके सिर का निशाना साधा। निशाना खूब साध कर मैंने कील चला दी। कील मुर्गे के माथे पर ठीक सामने लगी और वह कोई शब्द किए बिना या छटपटाये बिना गिर गया।

उसी समय इन्द्रपाल आ गया। वह बहुत घबराया। धनदेवी ऐसी

महिला नहीं थीं कि उनका कोई नुकसान करके उपेक्षा की जा सकती । वे घर में बच्चों या नौकर को डाँटतीं तो आवाज हमारे यहाँ तक आती थी । इन्द्रपाल ने कहा—“इस औरत से बिगाड़ कर गुजारा न चलेगा ।” वह मुर्गे को टाँग से उठाये उन के यहाँ पहुँचा और मुर्गा उन के सामने रख बोला—“एक घण्टे भर से यह बार-बार आँगन में घुस आता था । कई बार डगाकर भगाया । इस बार एक ज़रा सी कील इसकी ओर फेंक दी यह लेट गया । बताइये, मेरा क्या कसूर है ? आप कहें तो इसके दाम दे दूँ और इसका भोजन कर लूँ !”

“चल भूठा”—उसे उत्तर मिला—“अभी एक मिनिट हुआ तू सामने मे गया है । मुर्गा तुझे एक घण्टे से परेशान कैसे कर रहा था ? तेरे घर में कौन है ?”

“कोई नहीं, मेरा भाई गांव से आया है ।”

“दिन में कभी घर से नहीं निकलता ?”

“उसकी आंखें आई हुई हैं ।”

“चल भूठा । मैं तो उसकी चाल पहचानती हूँ । मेरा क्या है; पर उसकी माँ की आँतें तो अपने लड़के को देखने के लिये कलपती होंगी । एक बरस हो गया बेचारी को लड़के को देखे ! वह यहाँ दो बार मुझसे मिलने आई भी पर मैंने कोई बात न की । दिल पर पत्थर रख लिया । तुम लोग माँ का दर्द क्या जानो ! नालायक आदमी हो ! भ्रमदेवी ( मेरी माँ ) बेचारी बड़ी परेशान है । दोनों लड़के एक जैसे हैं । पुलिस इस बेचारी के ही पीछे पड़ी रहती है । मैं तो उसे यहाँ ही लाकर अपने साथ रख लेती पर सोचती हूँ, उसे यहाँ ले आऊँ तो पुलिस घर के सामने बैठने लगेगी और तुम्हारे दरवाजे पर भी उन की नज़र पड़ेगी । मैं क्या समझती नहीं ? लेकिन एक दिन मैं उसे ले आऊँगी । लड़के को देख तो जाये !”

इन्द्रपाल ने आगे बात बनाना व्यर्थ समझा और मुझ से पूछ कर जवाब देने का आश्वासन दे आया । मुझे विश्वास था कि बड़ी चतुरता का व्यवहार कर रहा हूँ, धनदेवी ही पहचान नहीं सकी । यह जान कर कि चतुरता उन्हीं ने अधिक दिखाई, भौंप अनुभव हुई । वह मुर्गा तो हमें मिल ही गया साथ में उसे राधने के लिये थी, मसाला वगैरा भी मिला । हम लोग दिन में प्रायः रोज़ खिचड़ी ही पका लेते थे । संभ्या

समय बाहर जा किसी तन्दूर पर रोटी खा आते। मैंने इन्द्रपाल को अनुमति दे दी कि मां आकर मिल जाये लेकिन तुम स्वयं जाकर देखाते रहना कि कोई सी, आई. डी. उनके पीछे न आ रहा हो।

मां मिलने आई। एक बरस में वे बहुत दुबली हो गई थीं। उन्होंने बताया कि धर्मपाल घर में बहुत कम आता है। बिजली का काम छोड़ कर केवल लाहौर पड़यंत्र के बन्दियों की डिफेंस कमेटी का काम करता है। कभी कोई अच्छी मजदूरी मिल जाती है तो दो-तीन दिन काम करके पांच-सात रुपये दे जाता है। लाहौर अपने जिन सम्बन्धियों के साथ साफ़ा मकान लेकर हम रहते थे, वे दरवाजे पर खुफिया पुलिस वालों के हरदम बैठे रहने के कारण घबरा कर मकान छोड़ गये। पूरे मकान का किराया वे कैसे देतीं? वे वहां से स्त्रियों की 'बुद्धसभा'\* के मकान में चली गई हैं। वहां भी जाने कितने दिन टिकना मिलेगा? कहीं सुप्त रहने में बुरा भी लगता है। वे आंखों में आते आंसुओं को रोकें मुस्कराने का यत्न करती रहीं।

मैंने भी कोई उदासी न दिखाई। हंस कर पूछा—“मैं कोई बुरा काम तो कर नहीं रहा हूँ? अपने देश से विदेशी गुलामी दूर करना तो कर्त्तव्य है। आप तो मुझे बचपन से ही सचाइ और वीरता का उपदेश दिया करती थीं, वही काम मैं कर रहा हूँ। आप जो चाहती थीं, वही हो रहा है। अपनी मां की तो सभी चिन्ता करते हैं, भारत-माता की भी तो चिन्ता किसी को करनी चाहिये। भगतसिंह सुखदेव भी तो जेल में बैठे हैं...।”

मां ने साहस प्रकट किया—“मुझे कोई चिन्ता नहीं है। कोई नौकरी ढूँढ रही हूँ। सारी उम्र परीश्रम किया है, अब भी कर लूंगी। बस कलंक की कोई बात न करना। मैं समझूंगी, मेरी कोख सफल हो गई।”—इसके बाद फरारी की अवस्था में मां से मुलाकात नहीं हुई। जब धर्मपाल भी गिरफ्तार हो गया तो उन्हें नौकरी मिलने में भी बहुत कठिनाई होने लगी। मुर्गे के हत्याकांड के बाद से धनदेवी भ्रातृ-भ्रातृ ही छाछ या मट्ठे का एक लोटा इन्द्रपाल को दे देतीं। कभी

---

\* स्त्रियों के निवारण के लिये आर्थसमाज की ही तरह बनाई गई स्त्री सभा। इसका सम्बन्धन प्रति बुद्धिमान होने कारण इस बुद्धिसभा कहा जाता था।

पूछतीं, चाहिये तो कुछ दूध ले जाओ। इन्द्रपाल की गिरफ्तारी के अवसर पर पुलिस ने धनदेवीजी के, इन्द्रपाल की मकान मालिक और पड़ोसी होने के कारण उनसे इन्द्रपाल के घर आने-जाने वालों के बारे में पूछताछ करनी चाही। धनदेवी जी बहुत ऊंचे स्वर में बिगड़ उठीं—  
“मैं क्या पड़ोसियों के घरों में कांकती फिरती हूँ ?”

x

x

x

मूर्खा गैस पाने की आशा न रही थी। साथियों को छुड़ाने के लिये पांच-सात आदमियों को ले, जेल पर घावा बोल देना मुझे कुछ जंच न रहा था। जेल के दरवाजे पर सशस्त्र गारद रहती है। उन दिनों तो सेन्ट्रल जेल में क्रान्तिकारियों का मुकद्दमा चालू होने के कारण जेल के दरवाजे पर छोलदारी गाड़ कर शेरदिल-पुलिस की एक गारद भी तैनात कर दी गई थी। मैं स्वयं जेल के दरवाजे के सामने से कई बार गुजर कर स्थिति देख आया था। मैं चाहता था पहले शेरदिलों से हथियार छीनने का काम किया जाय और फिर हथियारों की संख्या बढ़ा कर जेल पर अधिक साथियों को लेकर आक्रमण किया जाये। कार्यक्रम में परिवर्तन कर सकने के लिये मैं भगवती भाई का समर्थन चाहता था इसलिये उन्हें लाहौर बुला लिया था। कार्यक्रम में परिवर्तन उन्हें मंजूर न हुआ। उनके विचार में यह भगतसिंह के प्रति उपेक्षा का व्यवहार था।

वाइसराय की गाड़ी के नीचे विस्फोट स्थगित करने के लिये बहस की चर्चा करते समय एक बात याद न रही थी। भैया ने विस्फोट स्थगित करने के पक्ष में एक तर्क भगतसिंह की राय के रूप में भी दिया था। विद्यार्थीजी कांग्रेसी दृष्टिकोण के कारण विस्फोट के विरुद्ध थे। भैया स्वयं विस्फोट स्थगित करना न चाहते थे। उन्होंने बच्चन को लाहौर भेज भगतसिंह की भी राय ली थी। जेल में बन्द भगतसिंह से हम लोग गुप्तरूप से पत्र व्यवहार करते ही रहते थे। भगतसिंह ने राय दी थी कि यदि इस घटना से कांग्रेसी नेताओं की नाराजगी का भय है तो उसे स्थगित कर पहले हम लोगों को ही छुड़ाने का यत्न किया जाये। इससे कांग्रेस नेता भी नाराज न होंगे और दल की प्रतिष्ठा और शक्ति बढ़ेगी। उस समय भगवती भाई यह बात न माने थे परन्तु बाद में भगतसिंह को सन्देश भेजा गया था कि अब सब काम छोड़ कर तुम्हें छुड़ाने का ही यत्न किया जायगा। उसे यह भी बता दिया गया था कि यशपाल इसी प्रयोजन से लाहौर में व्यवस्था कर रहा है। भगतसिंह इस आश्वासन

में प्रतीक्षा कर रहा था और अपनी ओर से एक योजना भी इस सम्बन्ध में हमें भेज चुका था। भगवती भाई उस वचन पर दृढ़ रहना चाहते थे। मैंने अपनी बात पर काफी जिद की और कुछ कड़वी बातें भी कह गया, उदाहरणतः—“...तुम मोह में फंसे हो। भगतसिंह चल चुका कारतूस (स्पेंट कार्ट्रिज) है। यह लड़ाई का समय है, प्रेम का नहीं। चल चुके कारतूस की गोली दूँडने के लिये अपने दूसरे कारतूसों (अर्थात् साथियों) को नष्ट करने से क्या लाभ? किसी एक आदमी के लिये दल की शक्ति न्योछावर करना मूर्खता है। बीसियों भगतसिंह दल में निकल आयेगे। पहले शेरदिल कांड करके अपनी शक्ति बढ़ानी चाहिये। उसके बाद यदि युक्तिसंगत जंचे तो इस काम में हाथ डालना चाहिये।”

भगवती भाई को मेरी बात लग गई। उदास हो गम्भीरता से उन्होंने ने कहा—“तुम से ऐसी बात की आशा नहीं थी। मैं अब कुछ नहीं कहूँगा। आज़ाद को फँसला करने दो।”

मैं और भी चिढ़ गया—“आज़ाद क्या करेगा? जो तुम समझा दोगे वह कह देगा। पूरी स्थिति भगतसिंह को ही लिख कर भेजी जाय। वह जो कहेगा, मैं मान लूँगा।”

भगतसिंह की बहन के हाथ गुप्त पत्र जेल में भेजा गया। तुरन्त उत्तर भी आ गया। भगतसिंह को क्या मालूम था कि बाहर भगड़ा हो रहा है। उसने मज़ाक में मेरे प्रति संकेत से उत्तर दिया—“...उस कलाकार से कहो निश्चय नहीं कल्पना (अर्थात् शेरदिल कांड) न गढ़ा करे। जो पहले सोचा है, वह पहले होना चाहिए। उसे समझाओ कि परिस्थिति और नीति निश्चित करने में ‘मोटा’ (भगवतीचरण) ज्यादा योग्य है। एक्शन (सशस्त्र संघर्ष) में ‘मोटे’ को बचा कर ‘परिद्धत’ (आज़ाद) को आगे रखो। कलाकार से कहो वह मैनीफेस्टो (घोषणा पत्र) लिखे” भगतसिंह के पास ‘फिलासफी आफ दी बम’ की प्रति पहुँच गई थी। उसे पसन्द भी बहुत आई थी। उसका अनुमान था कि वह मेरी लिखी चीज़ थी परन्तु वास्तव में यह घोषणा रुपये में बारह आने भगवती भाई की ही लिखी थी—“जब तक उसकी (अर्थात् मेरी) भावुकता पूरी नहीं होगी, वह हर बात में आगे सिर निकालेगा। वह एक काम (अर्थात् गाड़ी के नीचे विस्फोट) तो कर चुका है, कुछ दिन संतोष करे। फिल-हाल एक्शन (घटना) से अधिक उपयोग लगातार घोषणायें निकालने का है।” उत्तर आ जाने पर मैं दौँत फिटटि कर चुप रह गया।

हंसराज की मूर्छा गैस से निगाश होकर गैस बनाने का एक और प्रयत्न हम लोगों ने कर डाला । गैस की समस्या पर धन्वन्तरी से विचार करने पर उसने सुझाया—विज्ञान के नियम और प्रक्रिया किसी आदमी की बपौती नहीं है । हंसराज न सही, दूसरा भी कोई आदमी जो विषैली गैस का सिद्धांत समझता है, यह काम कर सकेगा । आदमी ही तो गैस बनाते हैं । हंसराज क्या खुदा है ?” भगवती भाई और मुझे दोनों को ही यह बात जंची । धन्वन्तरी का एक मित्र ‘केवल’ उन्हीं दिनों जर्मनी से रसायन में इन्जिनियरिंग ( कैमिकल इन्जिनियरिंग ) सीखकर आया था । धन्वन्तरी उसे बुला लाया ।

केवल साधारणतः योहूपियन पोशाक में रहता था । हमारे अड्डे पर वह भेष बदल पठान की पोशाक में आया । केवल ने पुस्तकों की सहायता और अनुमान से विषैली गैस उत्पन्न करने वाले पदार्थ सोच डाले । गैस बनाने का यत्न करने से पहले उसने चेतावनी दी, गैस बनेगी तो पहले हमी लोगों की सांस में जायगी । उसकी अवरोधक चीज पहले होनी चाहिए । केवल कोई चामत्कारिक चीज नहीं, पहले युद्ध में उपयोग की गई गैस बनाने का यत्न कर रहा था । इसलिए उसका अवरोधक भी वैसा ही बनाना आवश्यक था अर्थात् पहले गैस का प्रभाव रोकने वाला तोबड़ा ( गैसमास्क ) कायला और कुछ दूसरी चीजें भर कर बना लिया गया ।

गैस बनाने के लिए केवल के साथ मैं और भगवती भाई भी बैठे । जहाँ तक मुझे याद है केवल ने ‘पोटाशियम परमेगनीज’ को गन्धक के तेजाब में मिलाने का प्रस्ताव किया । यदि मैं यह काम करता तो पहले तोला भर तेजाब में पोटाशियम के दो चार कतरे डालकर देख लेता । पिक्रिक एसिड बनाने के प्रयोग में मैंने यही ढङ्ग अपनाया था । केवल ने दोनों चीजों को अच्छी खासी मात्रा में लिया । तेजाब में पोटाशियम पड़ते ही भयंकर परिमाण में जामनी रङ्ग का धुआँ उठा; जैसे रेलवे इन्जन ने खूब तेजी से धुआँ छोड़ दिया हो । गैस से रक्षा के लिए बनाये हमारे तोबड़े कुछ न कर सके । एक दम कमरे से बाहर भागना पड़ा ! भगवती भाई झुंझला उठे—“No more this nonsense. ( यह बाहियाती बन्द करो ! )”

x

x

x



एक दिन सुबह घर पर मैं और भगवती भाई ही थे। प्रेम दस-साढ़े दस बजे प्रकाशवती जी को साथ लिए आया और बोला—“भावी जी ने इन्हें यहाँ भेजा है ? घर से आ गई हैं । हमारे यहाँ तो सब से पहले संदेह होगा । जब तक कोई दूसरा प्रबन्ध न हो, यहाँ ही रहे ।”

उस भकान में तब तक कोई भी लड़की या स्त्री न थी । दुर्गा भावी कभी कभी आती थी पर उनकी बात दूसरी थी । उनका आत्मविश्वास का व्यवहार ऐसा था उनकी चिन्ता करने का सवाल क्या वे ही दूसरों की चिन्ता करती थीं । प्रकाशवती को मैंने स्वयं लिखा था कि क्रांतिकारी काम में सहयोग देने के लिए वे घर छोड़ देंगी तो उन के लिए दल की ओर से प्रबन्ध हो जायगा । यह आशा न थी कि वे इतनी जल्दी आ जायँगी और बिना एक दो दिन पहले खबर दिये । उनके सहसा सामने आ जाने पर कुछ परेशानी हुई । दल में प्रकाशवती को मेरे और प्रेम के सिवा कोई साथी जानता भी न था । भगवती भाई ने मुझे ही उनसे बात कर स्थिति समझने के लिये कहा । प्रकाशवती को एक ओर ले जा कर मैंने पूछा—“बिना पहले कोई सूचना दिये आप कैसे आ गई ? हमने तो कोई प्रबन्ध अभी नहीं किया ।”

प्रकाशवती ने उत्तर दिया कि उस सुबह मेरा लिखा पत्र उन के भाई के हाथ पड़ गया । उस पत्र में उनके घर छोड़ आने की बात थी । पिता को मालूम हुआ । उन्होंने ने अपमान और क्रोध से बावले हो हुक्म दिया—“जो जेवर तुम्हारे शरीर पर है, सब उतार दो और अभी निकल जाओ !”—यह कह वे नीचे के कमरे में जा बैठे । प्रकाशवती ने सब जेवर उतार वहीं डाल दिया और मकान की छत पर जा साथ के मकान में चली गई । लाहौर में प्रायः ही पड़ोसी मकानों की दीवारें सामी होती हैं । और छतों की मुँडेरें छोटी-छोटी । इस मकान से वे नीचे गली में उतरें और दुर्गा भावी के यहाँ पहुँच गयीं ।

मैंने पूछा—“घर में रहने में अड़चन क्या है ?”

“पिताजी विवाह कर देना चाहते हैं । मैं विवाह नहीं करूँगी । उन्होंने ने आपका पत्र देख लिया है । इसलिए वे बहुत नाराज हैं ।”

“विवाह न करने के लिए ही आप को घर छोड़ना पड़ा है ?”

उन्होंने ने सिर झुकाकर स्वीकार किया ।

उपचाप सोच कर मैंने पूछा—“आप कितना पढ़ी-लिखी हैं ?”

“मिडिल पास करने के बाद हिन्दौरल की परीक्षा पास की है। घर वाले ज्यादा पढ़ने नहीं देते ?”

“कुछ भूगोल, इतिहास पढ़ा है ?”

“हां, सारी दुनिया का।”

इस भोले उत्तर से मुझे हंसी आ गई बोला—‘सारी दुनिया से क्या मतलब ? अपने देश का ही ठीक से आ जाये तो बहुत है।’ मेरी हंसी से उन्हें क्रोध आ गया। मैंने पूछा—“और क्या पढ़ा है ?”

“वेबे ने जो पुस्तकें दी थीं सब पढ़ी हैं।”

मैं यह जांचने की चेष्टा कर रहा था कि वे दल के लिये कितनी उपयोगी हो सकेंगी। उत्साह और लगन के सम्बन्ध में सन्देह न था परन्तु उत्साह के साथ ज्ञान भी तो चाहिये।

“देखिये”—मैंने बेलाग और कुछ कड़े स्वर में कहा—“आप यदि अपनी इच्छा के विरुद्ध विवाह का विरोध कर रही हैं तो हमें आप से सहायता ज़रूर है परन्तु इस काम में हम आपकी सहायता नहीं कर सकते। हमारा काम केवल राजनैतिक संघर्ष है।”

“आप का क्या मतलब ?”—प्रकाशवती ने घबराहट से पूछा।

“मतलब है कि विवाह के विरोध में आप घर छोड़ कर आई हैं तो हम आप के लिये कोई इंतजाम नहीं कर सकेंगे। हमारा यह काम नहीं है।

प्रकाशवती का सिर झुक गया। निराशा से बोलीं—“अच्छा, मैं चली जाऊंगी।”

“कहां जायेंगी ? घर लौट जाइये और पिता के अन्याय का विरोध कीजिये !”—मैंने सलाह दी।

“नहीं घर नहीं जाऊंगी। एक बार आगई हूं तो घर नहीं लौटूंगी और चाहे कहीं चली जाऊं ?”

“कहां जायेंगी ?”

“कहीं चली जाऊं, चाहे रावी ( नदी ) में।”

मेरा हृदय दहल गया। मैंने समझाना चाहा यह बुद्धिमानी नहीं है ?

“वेबे ने ( बहन प्रेमवती ) ने तो कहा था कि जब तक स्वयं इच्छा

न हो, विवाह न करना । घर के लोग दत्त का काम न करने दें तो घर छोड़ देना । आपने भी ऐसा ही लिखा था ।”—प्रकाशवती ने आंखों में आते आंसू रोकने के लिये ओठ दबा कर याद दिलाया ।

“आप तो कहती हैं घर विवाह के विरोध में छोड़ रही हैं । दत्त के काम के लिये तो आपने घर नहीं छोड़ा ?”

“विवाह कर लूं तो दत्त का काम कौन करने देगा ?”

“तो फिर कहिये कि दत्त के लिये ही घर छोड़ा है । ऐसी हालत में आप हम लोगों की सिर-आंखों पर हैं ।”—मैंने कड़ाई दिखाकर दत्त के सिर पर पड़ते बोझ से बचने की जो चतुरता की थी उसके लिये लज्जा अनुभव हुई । इसलिये कुछ खुशामद भी की—“मेरी बात का बुरा न मानिये । मैं असलीयत जान लेना चाहता था । मेरी बातें ज़रा कड़ी थीं इसके लिये क्षमा कीजिये ।”

जब तक मैं कड़ाई से बात कर रहा था प्रकाशवती भी गम्भीरता से जवाब दे रही थी । मैं भेंप कर क्षमा मांगने लगा तो वे आंचल में मुख छिपा आंसू पोंछने लगीं । सहसा खयाल आया, दत्त के दूसरे साथी इन्हें रोते देखेंगे तो क्या प्रभाव पड़ेगा इसलिये चुप कराने के लिये समझाने का यत्न किया परन्तु बात करते न बनती थी । अपनी आरम्भिक ठिठाई और कड़ाई के कारण एक भेंपसी अनुभव होने लगी और वह कुछ दिन बाद मेरी ‘कमजोरी’ बन गई । उसी दिन सन्ध्या मैंने उन्हें एक पत्र अपने पिता के नाम लिख देने के लिए कहा । पत्र का अभिप्राय पिता को यह बताना था कि उनकी लड़की किसी लज्जा-जनक प्रयोजन से घर छोड़ कर नहीं गई है । प्रयोजन फिलहाल विवाह न कर देश का काम करना है । वे इस विषय में शिकायत और शोर न करें । उससे लाभ के बजाय हानि ही होगी ।

शेरदिलों पर आक्रमण और साथी बन्धियों को छुड़ाने की तैयारी के समय सुखदेवराज ने एक और बहादुरी कर दिखाई । लार्सेस की मूर्ति को तोड़ने के सत्याग्रह के प्रसंग में मालरोड पर जनता और पुलिस में रोज कुछ धक्कमधक्का होता ही रहता था । सुखदेवराज उस ओर से घूमता हुआ आया और बोला—“नील, ( लाहौर का सुपरिण्टेंडेंट पुलिस ) सत्याग्रहियों को रोकने के लिए डाकखाने के सामने खड़ा है । बड़ा अच्छा अवसर है । एक रिवाल्वर दे दो । अभी साइकिल पर

जाकर उसे मार आता हूँ। खूब भीड़ जमा है। मैं पीछे से जाऊंगा और साफ निकल आऊंगा।”

उसके ऐसे अनुरोधों को पूरा न कर सकने से मैं कुछ रोंप अनुभव करने लगा था। उस समय मकान पर मेरे और प्रकाशवती के अतिरिक्त दूसरा कोई न था। पूछा—“यदि तुम्हारा पीछा किया गया ? कोई तुम्हें बचाने वाला भी तो चाहिए ? इस समय यहां कोई भी आदमी नहीं। मुझे तो वहां कई आदमी पहचानने वाले मिल जायेंगे। मैं फगर हूँ। मुझे देख कर, तुम्हारे नील को गोली मार सकने से पहले ही, कोई पुकार बैठा तो बात बिगड़ जायगी।”

“मुझे बचाने वाले रक्षक ( कवर ) की कोई जरूरत नहीं।”— उसने आपह किया। हार माननी पड़ी। उसे एक रिवाल्वर दे दिया परन्तु उसके मकान से निकलते ही मैंने फटपट एक पगड़ी सिर पर लपेट दी और पगड़ी का पीठ पर लटकता छोर सामने दांत से ऐसे थाम लिया कि नाक और ठोड़ी दिखाई न दे और जेब में पिस्तौल डाल खूब तेजी से साइकिल पर सुखदेव के बताए स्थान की ओर उसके पीछे भागा। किसी साथी को अरक्षित अवस्था में खतरे का सामना करने के लिए अकेले भेज देना मुझे सहा न हुआ। सुखदेव साइकिल को धीमे चला रहा था। इसलिए वह डाकखाने तक पहुंचने से पहले ही मुझे दिखाई दे गया। वह भीड़ और पुलिस के जमघट की ओर न जा भीड़ के पीछे से गवालमन्डी की ओर चला गया।

अनुमान किया कि वह ‘लोअर मालरोड’ से घूमकर दूसरी तरफ से पुलिस के पीछे आयगा। मैं उसकी प्रतीक्षा में पुलिस के पिछवाड़े जा टहलता रहा। नील भीड़ को रोके पुलिस से काफी दूर पीछे खड़ा सिगरेट सुलगाने स्थिति देख रहा था। फुटपाथ के समीप उसकी मोटरसाइकिल खड़ी थी। उसके समीप ही दूसरा सशस्त्र सार्जेंट मोटर साइकिल सहित खड़ा था। मैं सोच रहा था, ऐसे समय राज करना क्या चाहता है ? प्रतीक्षा में मालरोड पर कुछ दूर आगे जा पीछे लौटा। एक छोटी दुकान से एक बोतल लैमन पी कर समय काटा। मेरे देखते-देखते नील और गारा सार्जेंट अपनी मोटर साइकिलों पर बैठ पीछे की ओर लौट गये। मैं भी मकान पर लौट आया।

एक घण्टे बाद सुखदेव आया। मुझे पिस्तौल लौटाते हुए बोला—  
“स्थिति ठीक नहीं थी। नील के चारों ओर आदमी खड़े थे। गोली

किसी दूसरे को लग जाती ! मैं बहुत देर तक उसके चारों ओर घूमता रहा ।” इस समय इन्द्रपाल भी लौट आया था । उसके सामने उस पर जिरह कर उसे झूठा प्रमाणित करना ठीक न लगा । इन्द्रपाल पहले ही उससे खिन्न हो चुका था ।

×

×

×

यही उचित समझा गया कि प्रकाशवती अभी कुछ दिन केवल अध्ययन करे। फरारी की अवस्था में असंदिग्ध ढङ्ग से रहने और दल के साथियों के साथ निःसंकोच व्यवहार का अभ्यास कर ले । दल में उनका नाम कमला रख दिया गया । उन्होंने ने आते ही दूसरे दिन से इन्द्रपाल के मकान को साफ रखना और अंग्रेजी पढ़ना शुरू कर दिया । इस मकान में दिल्ली से बचन भी आ गया था । कभी कभी सम्पूर्णसिंह भी आ टिकता । भीड़ अधिक हो गई थी । ‘किला गुज्जरसिंह’ में भी दल ने एक छोटा सा मकान लिया हुआ था । सुखदेवराज, विशेश्वर और भगवती भाई भी लाहौर आने पर वहाँ रहते थे । सुखदेवराज ने राय दी—“यहाँ बहुत भीड़ हो गई है । कमला लिख पढ़ नहीं पायगी इसे हमारे मकान में भेज दो । वहाँ जगह काफ़ी है । मैं नियम से पढ़ा भी दिया करूँगा ।” दुर्गा भाभी ने राय दी—“अच्छा हो कमला इनके (भगवती चरण) या तुम्हारे साथ ही रहे या इसे दिल्ली में महाशय (कृष्ण) के यहाँ भेज दो ।”

सुखदेवराज का प्रस्ताव अच्छा न लगने पर भी मैंने भाभी की बात का ही विरोध किया—“इन बातों में क्या रक्खा है ? वहाँ (किला गुज्जरसिंह) जाने दो ।”—इस में अपनी इच्छा और रुढ़िगत संस्कार दोनों से लड़ने का प्रयत्न था ।

जाने क्या सोचकर भाभी बोली—“हटाओ सब भगड़ा । तुम उस से शादी कर लो ।” मुझे यह बात बहुत बुरी लगी क्योंकि यह मेरी उस इच्छा की ओर संकेत था जिसे मैं दबा देना चाहता था । मैंने क्रोध में उत्तर दिया—“बड़ी बत्तमीज हो तुम !”—भाभी मेरी इस धृष्टता को पी गई और चुप रहीं ।

नये सूत्रों से सम्बन्ध बनाये रखने के लिए मैं रावलपिण्डी और लायलपुर आता जाता रहता था । भगवती भाई भी दिल्ली चले गये थे । शायद सप्ताह भर बाद मैं किला गुज्जरसिंह के मकान में प्रकाशवती से मिला तो उन्होंने ने पूछा—“क्या उस मकान में जगह नहीं है ?”

“क्यों यहाँ कुछ तकलीफ है ?”—मैंने पूछा

“नहीं”

“तो फिर ?”

“वहाँ ही बुला लीजिये”—संकोच से उन्होंने कहा ।

“वहाँ भीड़ है, तकलीफ होगी ?”

“आपको भी होनी होगी ? वैसे ही मैं भी रह लूँगी ।”

“क्यों बात क्या है ?”

“वहाँ आप के पास रहूँगी तो जल्दी कुछ सीख जाऊँगी !”

“पढ़ती तो यहाँ भी हो ! तुम्हें तकलीफ न हो इसलिये यहाँ रखा गया है ।”

“आप को क्या मेरी वजह से तकलीफ होगी ?”

“वाह, मुझे तो अच्छा ही लगेगा ।”

“तो मुझे भी अच्छा ही लगेगा ।” उत्तर मिला

मैंने कई बार पूछा और कहा—“तुम्हें तकलीफ दे कर अपने पास रखना क्या उचित है ?”

“तकलीफ नहीं होगी”

शब्द तो शायद इतने ही थे परन्तु जब भाव प्रबल होते हैं अधिक शब्दों की जरूरत नहीं होती । मैंने याद दिलाया—“इस तरह सोचने से क्या फायदा ? इस मार्ग में कितने दिन की जिन्दगी है !”

“वो जैसे आपके लिये वैसे मेरे लिये”—उत्तर मिला । उन्होंने यह भी शिफायत की—“हरी भाई ( भगवतीचरण ) भी यहाँ से चले गये हैं । इन लोगों की छिछोरी बातें अच्छी नहीं लगती ।”

उसी रात दुर्गा भाबी से मिलने पर मैंने बहुत झिझकते हुए कह डाला—“तुमने जो कहा था वही ठीक है !”

“क्या”—उन्होंने पूछा

“कमला से शादी की बात.....समझो हो गई ।”

“अच्छा बचू ? तब कैसे बने थे ?” बहुत अच्छा हुआ ।” उन्होंने ने मेरी पीठ थपथपा दी । भाबी को इतना कह देने से मुझे संतोष हो गया कि कोई बात छिपा कर या अनुचित ढंग से नहीं कर रहा हूँ ।

मुझे भैया ने दिल्ली बुलाया था। मतलब था कि मैं जेल पर बिना गैस के आक्रमण की योजना उन्हें ठीक से समझा सकूँ और आक्रमण के समय मेरे अधिक उपयोगी हो सकने के लिए मुझे पिस्तौल के इलावा राइफल का भी अभ्यास करा दिया जावे। भैया ने एक राइफल भी खरीद ली थी। मैं प्रकाशवती को दिल्ली साथ ले गया। हम सब लोग तो जेल पर आक्रमण में जूझने वाले थे। सोचा, ऐसे समय उन का दिल्ली में रहना ही अधिक अच्छा है। उनका परिचय दल से सहानु-भूति रखने वाले कुछ लोगों से करा देने का विचार था ताकि हम लोगों के बिना वे बिलकुल निस्सहाय न हो जायें; अर्थात् दिल्ली में उन्हें खयालीराम गुप्त, महाशय कृष्ण और ध्रुवदेव आदि से परिचित करा दिया। व्यक्तिगत रूप से उन पर भरोसे की कमी का प्रश्न नहीं था। लेकिन अब भी मैंने उन्हें जेल पर आक्रमण की योजना के सम्बन्ध में कुछ न बताया।

दिल्ली आने पर राइफल के व्यवहार की शिक्षा के लिए भैया ने मुझे एक दिन के लिए मेरठ जिले में 'नलगड़ा' चलने के लिए कहा। कैलाशपति, लेखराम और शायद भवानीसिंह भी साथ थे। मुझे निशानाबाजी सीखने में विशेष उत्साह नहीं रहता था परन्तु भैया इस विषय में बहुत ध्यान देते थे। दृष्टिकोण के इस भेद का कारण यह था कि मैं तत्कालीन आतंकवादी कामों की आवश्यकता के विचार से ही सोचता था और वे हमारी व्यापक योजना के अनुसार 'गोरिला युद्ध' के लिए लोगों को तैयार करना चाहते थे। अस्तु, शस्त्र शिक्षा के लिए नलगड़ा जाते समय दो छोटे सूटकेसों में हथियार रख लिए गए और एक बड़े से होटल में पाँचों आदमियों के कपड़े तथा रात को सोने के लिए कम्बल आदि का बिस्तर बाँध लिया गया। चलते समय एक सूटकेस भैया ने अपने हाथ में लिया और शेष सामान मेरे हवाले कर दिया—“सोहन, खयाल रखना।”

मैं निकर कोट और हैट पहने था। भैया निकर कोट और बाबू लोगों जैसी गोल (क्रिस्टी) टोपी। लेखराम, कैलाशपति और भवानीसिंह धोती, पायजामा कोट आदि। मेरी पोशाक और व्यवहार के कारण तारी के झाँवर ने मुझे अपने साथ आगे की जगह दे दी। मेरे पीछे की सीट पर भैया और सब लोग पीछे बैठ गये। बैठते समय मैंने कैलाशपति को बिस्तर का खयाल रखने के लिए कह दिया। नलगड़ा जाने के लिए

दिल्ली और मेरठ के बीच सड़क पर एक थाने के सामने उतरे। थाने के दरवाजे के दोनों खम्भों पर हम लोगों की गिरफ्तारी के लिए इनाम के इश्तहार लगे हुए थे। एक आंर लाहौर प्रिन्स केस के फारों के इनाम का इश्तहार था जिसमें भैया और मेरा नाम था दूसरी आंर वायसराय की गाड़ी के नीचे विस्फोट के सूराग के लिये इनाम का इश्तहार था।

मैं अपने हाथकी अटेंची को लिये उतर गया था। बिस्तर लारी में ही चला गया था। भैया ने मुझे डांटा—“बिस्तर क्यों नहीं उतारा गया ?” मैंने सफाई दी—“मैं आगे था, कैलाशपति को कह दिया था। वह पीछे बैठा था।” वे बिगड़े—“जिम्मेवारी तुम्हें दी थी। बिस्तर में लोगों से मांगी हुई चीजें हैं। बिस्तर जब पकड़ा जायगा कपड़ों पर से निशान देख कर तहकीकात होगी। वो सब लोग फसंगे या नहीं ? लाहौर में पकड़े गये कपड़ों से क्या हुआ था ?”

“अब बिगड़ने से क्या फायदा—” मैंने कहा—“मेरे पीछे आओ !”—मैं थाने के भीतर चल दिया। भैया मेरे पीछे-पीछे चले : थाने का स्टेशन इंचार्ज और शायद हैडक्वांस्टेबल बरामदे में कुर्सी और स्टूल पर बैठे काम कर रहे थे। मैंने जाकर रोब से पूछा—“थाने का इंचार्ज कौन है ?”

थाने के लोग घबराहट में सलाम कर खड़े हो गये। मैंने कुर्सी खींचली और बैठ कर आधी अंग्रेजी और टूटी हिन्दुस्तानी में भैया को सम्बोधन किया—“मुन्शी, बिस्तर गुम का टीक रिपोर्ट दो !” और स्वयं सिगरेट जलाते हुए इंचार्ज को सम्बोधन किया—“आगे स्टेशन पर अबी फोन करो, बिस्तर पीचे बेजेगा। हम कल शिकार से आयागा।” और फिर भैया को सम्बोधन किया—“मुन्शी तुम समझाओ ! तुम कल इंदर पूवेगा।”

“हुजूर”—भैया ने हुकूम स्वीकार किया और थानेदार और मुन्शी को लारी में बिस्तर आगे चल जाने की बात समझाने लगे। मैंने फिर स्टेशन इंचार्ज की ओर देखा—“बिस्तर अबी नई आता है ता उसे डीली स्टेशन पर बेजेगा। समजा ! ऐड्रेस देता है।” एक काराज पर मैंने पता लिख दिया—“आर. के. मुडालयर, इन्जीनियर, सेन्ट्रल पी. डब्ल्यू. डी., केयर आफ स्टेशन मास्टर, दिल्ली।”

थाने से लौटने पर भैया का क्रोध बुझ चुका था, बोले—“साले,



वनता तो ऐसा है ? पर विस्तर न मिला तो मिर तोड़ दूंगा ।” —मैंने आश्वासन दिया—“मिलेगा । न मिला तो उस पर क्रान्तिकारियों की मोहर नहीं लगी है । सन्देश का कारण न होने पर भी क्यों घबराया जाये ?” दिल्ली लौटने पर तीसरे दिन स्टेशन पर विस्तर मौजूद था ।

गैस के अभाव में अदालत पर आक्रमण नहीं हो सकता था । हमने अपने साधनों के विचार से केवल भगतसिंह और दत्त को ही छुड़ाना तय किया । जेल पर आक्रमण या जेल के फाटक पर आक्रमण उस समय करना था जब भगतसिंह दत्त जेल की अदालत से लौट रहे हों । इसके लिए भी जितने साथियों को ले जाने के लिए पहले से टिका रखने की और फिर भगत और दत्त को, यदि उन्हें सफलतापूर्वक छीन कर लाया जा सके तो, छिपा लेने के लिए इन्द्रपाल का छोटा सा मकान और किला गुजरासिंह के मकान काफ़ी न थे । इस काम के लिए एक बँगला ले लेने का निश्चय किया गया । बंगले का बाह्य रङ्ग-ढङ्ग ऐसा बना लेना आवश्यक था कि किसी प्रकार के सन्देश के लिए गुन्जाइश न हो । बँगले को सन्देश से परे रखने और बहुत सम्मानित गृहस्थ का रूप दे सकने के लिए इस में ‘मेमसाहब लोग’ का दिखाई देना भी आवश्यक था । वे मेमसाहब लोग कौन हों, इस विषय पर भी विचार हुआ ।

इस समय दुर्गा भावी की परिस्थिति भी बहुत उलझन की थी । एक ओर तो खुफिया पुलिस छाया की तरह उनका पीछा किये रहती थी । हम लोगों से मिलना-जुलना तक कठिन हो रहा था । दूसरी ओर लाहौर में जयचन्द्र जी के दुष्प्रचार के कारण भी वे संकट में थी । दुर्गा भावी को खुफिया पुलिस के आदमी की खी समझने वाले लोग और उस प्रचार से प्रभावित पड़ोसी भी इन के इधर-उधर जाने पर नज़र रखना चाहते थे । कुछ लोगों ने खुफिया पुलिस के आदमी की बीबी को परेशान करना और चिढ़ाना भी देशभक्ति का कर्त्तव्य समझ लिया । भावी हम लोगों से मिलने या हमारे सन्देश आवश्यक स्थानों पर पहुंचाने के लिये प्रायः घर से गायब रहतीं । समय असमय, बल्कि अधिकांश में रात के समय पड़ोसियों के लिये अपरिचित लोग भी उन के यहां आते रहते । यह बात भावी को खुफिया पुलिस वाले की बीबी निश्वास करने वाले लोगों की दृष्टि से उनके उच्छ्वसल और अचानागर्ज हाने के लक्षण थे । इन लक्षणों का जबरदस्त प्रमाण यह था कि पति के घर से लापता होने पर भी वे कभी दुखी और रोती कलपती नहीं

दिखाई दीं। ऐसी धारणाओं के कारण लोग उनकी सहायता करने के बजाय उन्हें परेशान करने में ही संतोष पाते थे। ऐमे व्यवहार की शिकायत भी किससे की जाती? पास पड़ोस के लोगों की दृष्टि में वे देशभक्तों की शत्रु और पुलिस की दृष्टि में सरकार की शत्रु थीं।

इस विचित्र परिस्थिति के कारण भावी को बहुत परेशानी थी। जो लोग भगवती भाई को खुफिया पुलिस का आदमी नहीं समझते थे उन्हें भी आने जाने के स्थान प्रयोजन या मिलने वालों के नाम और दूसरे रहस्य नहीं बताये जा सकते थे। इसलिये ऐसे लोग भी उन्हें उच्छ्वस्त समझ बैठते थे। उन्हें भावी पर दूसरे ढंग से क्रोध आता। अर्थात्, “भगवती बेचारा तो देश के लिये घरबार छोड़ मारा-मारा फिर रहा है। इस उसका ज़रा गम नहीं। मजे में नये-नये मित्रों के साथ रंग रेलियां मना रही है।” इन्द्रपाल १९२६ के सितम्बर मास में जब पहले पहल दिल्ली आया था, भावी से बहुत कम परिचित था। लाहौर में उस ने उन के सम्बन्ध में इतनी अफवाहें सुनी थी कि उसका माथा गरम हो रहा था। उसने भगवती भाई के सामने स्पष्टवादिता से काम लिया—“एक क्रान्तिकारी की स्त्री को ऐसा व्यवहार नहीं करना चाहिये कि सभी लोग निन्दा करने लगे?”

भगवती भाई ने उस की भावना समझ समझाने का यत्न किया—“तुमने सुना ही है या कुछ देखा भी है? जब सुन कर ही विश्वास करना है तो मैं दूसरे लोगों की बातों की अपेक्षा अपनी स्त्री की ही बात पर ही विश्वास क्यों न करूँ?” उसे असाधारण ढंग से रहना पड़ता है और लोग उसे साधारण कसौटी पर जाँचते हैं—

दुर्गा भावी ने उस समय भी अपनी कठिन परिस्थिति के बारे में भगवती भाई को सन्देश भेज कर फरार हो जाने की अनुमति मांगी थी। भगवती भाई ने उन्हें मिलने के लिये दिल्ली बुलवाया था। अजमेरी दरवाजे पर महाशय कृष्णजी के मकान पर मेरे सामने ही बात-चीत हुई थी। उन का लड़का शची भी, जो अब इंजीनियर साहब हैं, तब साढ़े चार बरस का रहा होगा, माँ के साथ आया था। उसने पिता को छः मास से अधिक दिन बाद देखा था। शची पहले तो उन्हें देख अपनी मोटी-मोटी, नीली सी आंखें फ़ैला कर हैरान रह गया। फूले-फूले गालों में होंठ विस्मय से खुल गये—“पापा!” लेकिन शायद उस

अवस्था में भी वह समझने लगा था कि यह बात कहने की नहीं वह भपट कर चुपचाप पापा के गले में लिपट गया। पापा से विदा होते समय भी उसने रोने-धोने का कोई उपाय नहीं किया।

उस समय भगवती भाई ने भाबी को समझाया था—“घर छोड़ कर फरार होने की जल्दी मत करो ! हम दोनों के फरार हो जाने से सरकार घर, जयदाद और बैंक के हिमाय पर कब्जा कर लेगी। अबसर आने पर तुम्हें बुला लेंगे। यह लड़ाई काफ़ी लम्बी है।”—अब भाबी को मालूम हुआ कि दल के काम, विशेष कर भगतसिंह को जेल से छुड़ा कर छिपाने के लिये स्त्री पात्र की आवश्यकता है तो उन्होंने अबसर दिया जाने का तकाजा किया। इस बार भगवती भाई इन्कार न कर सके। तय हो गया कि मैं जल्दी बंगले का प्रवन्ध कर लूँ तो भाबी और प्रकाशवती उस गृहस्थ की गृहस्थिन बन कर उसमें टिक जायें।

सब काम बहुत जल्दी में किया जा रहा था। मई की दोपहर के सुनसान में घूम-फिर कर मैंने जेल के समीप ही, बहावलपुर रोड की एकान्त और असन्दिग्ध जगह में एक बड़े बंगले का आधा भाग किराये पर ले लिया। यहाँ पड़ोस में एक अबसर प्राप्त जज मि० खोसला रहते थे और बंगले के दूसरे भाग में एक मद्रासी इजीनियर।

बँगला किराये पर ले लिया था परन्तु फर्नीचर या चारपाई आदि कुछ न था। बँगले में पहुँचने से पहिले दुर्गा भाभी इन्दूपाल के मकान पर आ गई थीं। शची सायन था। दुर्गा भाबी संकट का सामना करने आई थीं और शची को सम्भवतः धन्वन्तरी के बड़े भाई विद्यारत्न जी को सौंप आई थी। विद्यारत्न जी उस समय भी एक अच्छी नौकरी पर थे। दुर्गा भाबी के साथ अपने कपड़ों का एक-सूटकेस ही था। मैं इन्हें टांगे पर बैठा, स्वयं साइकिल पर सवार हो बंगले में पहुँचाने गया। बंगले की मेहतरानी और मालिन नये किरायेदारों के आने की प्रतीक्षा बहुत कौतूहल और उत्सुकता से कर रही थीं। नवआगतों के मेमसाहबों को आते देख मेहतरानी ने मालिन को पुकारा—“आ गये, नये मेमसाहब लोग आ गये !” मालिन भी उत्सुकता से अपनी कोठरी से बाहर निकली परन्तु निराशा के स्वर में बोल उठी—“अरे, टांगे पर आई हैं !”

मालिन की बात गेरे कान से पड़ी। मस्तिष्क में खटका एक दम हुआ। हमें अपने उपयोग के लिये मोटर और फर्नीचर की आवश्यकता

न सही परन्तु संदेह से परे, सम्मानित साहब लोग इने का आडम्बर निग्राहने के लिये मोटर और फर्नीचर आवश्यक हैं ।

जेल पर आक्रमण करने और भगतसिंह और दत्त को छोड़ा कर लाने के लिये एक मोटर की व्यवस्था तो की ही गई थी । धन्वन्तरी को संदेश भेजा कि उस मोटर को यथासंभव अधिक से अधिक समय इस बंगले में खड़ा रहने दिया जाये । 'स्वयं मालरोड पर लाहौर के सब से बड़े फर्नीचर के व्यापारी 'हयात ब्रदर्स' के यहाँ पहुँचा और एक बड़ा सोफासेट, तीन चार कुर्सियाँ, चाय पीने और खाना खाने की मेजें, दो लोहे के और दो निवारी पलंग किराये पर ले दस्तखत कर दिये । हक्म दे दिया कि सामान हमारे बंगले पर पहुँचा दिया जाये । किराया तो महीना समाप्त होने पर दिया जाना था जो बेचारे को आज तक भी न पहुँच सका । एक बढ़िया नई सी लारी में यह सब सामान बंगले पर पहुँचा । उसी संध्या दरवाजों पर चिकें भी लग गई । एक भिखी सुबह-शाम छिड़काव भी कर जाने लगा । बंगले के स्थायी लौकरों और पड़ोसियों को हमारे सम्मानित होने का विश्वास हो गया ।

भगवती भाई दिल्ली गये कि प्रकाशवती को ले आवें और आजाद तथा दूसरे दो और साथियों के आवश्यक शस्त्रों सहित लाहौर पहुँचने की व्यवस्था कर आवें । लौट कर भगवती भाई ने असंतोष काट किया—  
“यह तुमने क्या अकलमंदी की है ! इस लड़की को ( उनका अभिप्राय प्रकाशवती से था ) सम्भालने का बोझ दल के सिर सहेड़ लिया । उस की न कुछ अभी उम्र है, न अध्ययन और न व्यवहारिक अनुभव ! एक अजीब फूहड़पना है । उससे बूँघट निकाल कर चलते भी नहीं बनता । वह बंगले की व्यवस्था के लिए भिल्कुल उपयोगी नहीं हो सकती बल्कि बेतुकी लगेगी । मैं उसे साथ लिवा तो लाया हूँ लेकिन सुरक्षा के लिये फिर दिल्ली लौटा देना ही ठीक होगा ।”

घर से ताज्जा-ताज्जा आने पर प्रकाशवती जी के आधुनिक व्यवहारिक ज्ञान का उदाहरण यह था कि उन्होंने ने कभी चाय की पत्ती न देखी थी, न चाय बनाना जानती थीं और न उसका स्वाद । उनके घर में केवल दूध का ही रिवाज था । उन के घर से आने के ही दिन पिता को पत्र लिखने के लिये मैंने अपना 'वाटरमैन' फाउन्टेनपेन दे दिया था । यह कलम पुराने ढंग का था । कलम की टोपी खोल कर पेंदी में लगा पेच की तरह घुमाने से निच बाहर निकल आता था और बन्द

करते समय नीचे से टोपी उल्टी घुमाकर खोलने से निब भीतर चला जाता था। पत्र लिखने के बाद पत्र को पढ़ने-पढ़ते उन्होंने कलम के नीचे से टोपी खोलली। मुंह पर टोपी लगाने के लिये नजर ऊपर की तो निब गायब ! उन्होंने समझा, निब कहीं गिर गया है। वे निब को फर्श पर ढूँढ़ने लगीं तो कलम की स्याही धोती पर फैल गई। उन्हें परेशान देखकर पूछा—“क्या हुआ ?” कुछ नहीं, कह कर उन्होंने ढाल दिया और निब को ढूँढ़ती रहीं। जब निब नीचे फर्श पर कहीं न मिला तो उन्होंने कलम के भीतर भाँका। कलम में धंसा हुआ निब चमक रहा था। उन्होंने एक साँक ले निब को ऊपर उठाने की चेष्टा प्रारंभ की। आखिर मैंने कलम उनके हाथ से ले, नीचे का सिरा घुमाकर निब को ऊपर निकाल कर दिखाया, यह है तरीका ! मारे लज्जा के उनका चेहरा सुर्ख हो गया।

प्रकाशवती के सम्बन्ध में भगवती भाई की वह धारणा उस समय मुझे अनुचित न लगी। वे जैसे रुढ़िप्रस्त परिवार और समाज के अंग से आई थीं, वहाँ उस युग में आधुनिक व्यवहार के ज्ञान की आशा की ही नहीं जा सकती थी। यह दूसरी बात है कि उन्होंने शीघ्र ही असाधारण ग्राह्यता का परिचय दिया। केवल दो मास बाद ही वे दिल्ली की नई बम फैक्टरी में न केवल बम का मसाला बनाने के काम में सहयोग देने लगीं, फैक्टरी का भीतरी प्रबन्ध भी उन्हीं के हाथ में था और साथी उन्हें मजाक में ‘कामरेड सुपरिन्टेन्डेन्ट’ पुकारते थे।

उसी संध्या या अगले दिन भगवती भाई ने किला गुजरसिंह के मकान से आकर बात की—“भइ, दुर्गा के साथ बंगले में दीदी भी रहेंगी। वो नहीं मानतीं। चलो जी, एक के बजाय दो होने से बंगला अधिक भरा पूरा भी लगेगा। बाद में साथियों को इधर-उधर करते समय बे उनक लिए परदे का काम भी दे सकेंगी।”—दीदी का तकाजा था कि घटना के बाद भगतसिंह को बचा कर ले जाने का काम अभी एक बार पहले कर चुकी हैं। उन्हें भी तो कुछ करने का अवसर मिलना चाहिए ! भगवती भाई ने दीदी के बंगले में आकर सहयोग देने के बारे में जो उप-योगिता बताई, वह तो ठीक थी परन्तु दीदी की लगन और सादगी का जो वर्णन उन्होंने किया, वह मुझे अवश्य कुछ अद्भुत लगा। दीदी साहस में कुछ दिन रह चुकी थीं। इसलिये गस्ते में पहिचाने जाने की आशंका से उन्होंने प्रेषट निकाल लिया था। अभ्यास न होने के कारण

घूँघट निकाल कर चलने में जो असुविधा उन्हें हुई उसका वर्णन करते हुए भगवती भाई ने गद्गद स्वर में कहा—“She is so simple, कितनी भोली हैं !” घूँघट निकाल कर उनसे चलते ही नहीं बनना ।”

प्रकट में तो मैं भगवती भाई के विचार से सुशीला जी की सादगी और भोलेपन के अनुमोदन में मुस्कगाया परन्तु दूसरा कारण था, एक ही व्यवहार को दो भिन्न-भिन्न मानसिक अवस्थाओं में देख कर परस्पर-विरोधी परिणामों पर पहुँचना ! प्रकाशवती से सुशीलाजी की उम्र प्रायः नौ-दस वर्ष अधिक रही होगी । उन का शिक्षा और जीवन का अनुभव भी कहीं अधिक व्यापक था । उनका घूँघट न सम्भाल सकना भगवती भाई को विश्वास और आदर उत्पन्न करने वाली सादगी और भोलापन जान पड़ा और अनुभवहीन प्रकाशवती का घूँघट ठीक से न निकाल सकना, केवल फूटड़पन । अस्तु, सुशीलाजी भी बंगल में आ गई ।

उस दिन या अगले दिन मैं फिर दिल्ली गया । इस बार प्रयोजन था भगवती भाई के निर्णय के अनुसार प्रकाशवती को दिल्ली लौटा कर शस्त्रों और साथियों सहित भैया कलाहौर पहुँचने का समय और दृढ़ निश्चित कर आने का । इस बार प्रकाशवती को दिल्ली में महाशय कृष्णजी के मकान पर पहुँचा कर लौटने से पहिले मैंने यह बात देना आवश्यक समझा कि—“तुम मुझसे आखिरी बार मिल रही हो । हम लोग जेल पर आक्रमण करने जा रहे हैं । मेरा विश्वास है, हममें से कोई भी बचकर न लौटेगा । शायद भगवती भाई को पीछे छोड़ दिया जाय । उस अवस्था में वे जैसा कहें, करना । शायद वे भी न बचें । हम लोगों के मारे जाने का समाचार तुम्हें २ या ३ जून को अखबारों से मिल जायगा । उस हालत में तुम ख्यालीगम गुप्ता से दिल्ली दल के नेता कैलाशपति का पता पालेना ।”—प्रकाशवती मेरी बात सुन कर मुन्न रह गई । कुछ बोल न सकी । मैंने पूछा—“घबरा गई हो ?” वह बोल तो न सकी परन्तु सिर हिलाकर इनकार किया ।

मैंने समझना चाहा—“इस मार्ग में तो यही होता है । सम्भव है, महीने, दो महीने में तुम्हारे मर जाने का भी दिन आ जाय । पकड़ी मत जाना ।”—मैंने एक बहुत छोटा पिस्तौल उन्हें आशंका का सामना करने के लिये दे दिया । यह बात दोपहर के समय हुई थी । सोचा, हम लोगों की उदासी या चुपड़ी देख कृष्णजी या उन की पत्नी को कुछ संदेह न हो इसलिए हम दोनों किसी बहाने से बाहर चले गये । मैं निश्चित मृत्यु

के लिए तैयार था परन्तु नये 'प्रेम' को छोड़ कर लौटना शक्य न लग रहा था। उसी भावना में मैंने बिदा होते समय पूछ लिया—“क्या तुम मेरी याद रखोगी ?” उन्होंने ने गर्दन झुका हमी भर उत्तर दिया—“मैं जल्दी ही आ मिलूंगी।” कुछ कह न सका। उत्तर से मुझे संतोष तो हुआ परन्तु कुछ दूर जाकर परचाताप होने लगा कि स्वयं मरने जाने से पहले दूसरे के लिए दुख का कारण बन जाने से क्या लाभ ? इससे मैं क्या पाऊंगा ? मेरी यह भावना बहुत कुछ वैसी ही थी जैसे किसी युग में लोग सरते समय इस आश्वासन से संतोष पाते थे कि उन की मृत्यु के बाद उनकी स्त्री भी उन की चिता पर सती हो जायगी ; या मिश्र के राजाओं की कब्र में उन की एक-दो जीवित पत्नियों को भी दफना दिया जाना उन के गौरव का चिन्ह माना जाता था। यह पत्नी को सम्पत्ति के रूप में प्यार करने की भावना का आत्मिक रूप है।

बंगाल में दुर्गा भाबी, सुशीला जी, वक्चन, मैं और आक्रमण में भाग लेने के लिये मैया द्वारा भेजे हुए एक साथी मास्टर छैलबिहारी थे। भगवती भाई और मुखद्वाराज किला गुजरसिंह के मकान में थे। छैलबिहारी हमारे घरे के रूप में काम कर रहा था, अर्थात् बंगाल के बाबर्ची खाने से खाना उठा कर ले आना या वरामदे में घूम कर जब-तब मेज़ छुसियों को भाड़-पोछ देना। यह तो तय हो चुका था कि जेल पर वम, राइफल और पिस्तौलों से आक्रमण किया जायगा लेकिन अब भी दो महत्वपूर्ण बातें निश्चय न हो पाई थीं। मेरी योजना अनुसार आक्रमण भगतसिंह के बोस्टल जेल जाने के लिये सेंट्रल जेल के फाटक से निकलते समय किया जाना चाहिये था। सेंट्रल जेल का फाटक मुख्य सड़क पर, सड़क से केवल आठ-दस गज एक ओर है। दूसरी योजना भगतसिंह की थी, इसके अनुसार उन के बोस्टल जेल से वापिस निकलते समय आक्रमण होना चाहिये था। बोस्टल-जेल का फाटक मुख्य सड़क से लगभग सौ फुट पर है। दोनों में से कौनसी योजना काम में लाई जाय, यह बात मैया पर छोड़ दी गई थी। दूसरा प्रश्न था, मैया द्वारा साथ लाये हुए तीन आदमियों के अतिरिक्त लावार से बोन बार व्यक्ति आक्रमण में भाग लेंगे ? मुख्य प्रश्न भगवती भाई के घरे में ही था। वे इस काम में भाग लेने के लिये जिद्द कर रहे थे। मेरा आग्रह था कि जब आजाद और मैं दोनों भाग ले रहे हैं तो उन्हें पीछे रहना चाहिये।

सुखदेवराज के बारे में भी प्रश्न था। भगवती भाई उसे खूब साहसी और चतुर समझ कर आक्रमण में रखना चाहते थे। मुझे इस विषय में शंका थी। मेरा आग्रह था कि इस काम में केवल उन्हीं लोगों को भेजा जाय जो किसी भी हालत में पीठ न दिखायें। मैंने उन्हें सुखदेव के नील को मारने न जाकर यों ही लौट भूठ बोल देने की बात बताई। इन्द्रपाल का अनुभव भी बताया कि यदि चानाकी से भय में बच सकने की आशा होगी तो सुखदेवराज खूब साहस दिखावेगा और जब भय से बचने का रास्ता न होगा तो पीठ दिखा जायेगा। उसका साहस चोर का है, सैनिक का नहीं। यह शिकायत भी की कि वह दल के दूसरे लोगों से ऐसी बातें करता है जिनका परिणाम दल में फूट और खास कर मेरे प्रति अविश्वास पैदा करना होगा।

भगवती भाई को मेरी बात से बहुत दुःख हुआ। कुछ सोच कर बोले—“आपस में ऐसा संदेह अनुचित है।” और झिझकते हुये बताया—“तुम्हें मालूम है, तुम्हारे बारे में उसका क्या खयाल है?” उन्होंने ने सुखदेवराज की शिकायत बनाई कि उस समय नील को मार सकने का बहुत अच्छा मौका था लेकिन उसके सुभाव देने पर मैं उसकी सहायता के लिये नहीं गया बल्कि प्रकाशवती के साथ पीछे बैठ रहा। प्रकाश को मैंने केवल अपने शौक के लिये ही उसका घर छुड़वा दिया है। उस ने यह भी शिकायत की कि प्रकाशवती को किला गुज्जरसिंह के मकान में रहने के लिये भेज दिया गया था और मैं बिना किसी से पूछे उसे विल्ली ले गया।

मुझे क्रोध आ गया मैंने कहा—“उसकी यह शिकायतें चुपचाप सुनकर तुमने उसे अनुशासन की अवहेलना के लिए उरसाहित किया है। यहाँ इन्चार्ज मैं हूँ। उसे यदि मेरे व्यवहार के लिए शिकायत थी तो पहले मुझे कहना चाहिए था। क्या तुम ने उससे पूछा है कि मेरा इन बातों के लिए क्या उत्तर है?” यह बात लगभग २७ मई को हुई थी। भगवती बोले—“इस नाजुक समय में मुकद्दमेवाजी का अवसर नहीं है। मैंने उसे कुछ उत्तर नहीं दिया है केवल सुन भर लिया है। एक सप्ताह की ही तो बात है। इसके बाद सब कुछ देख लिया जायेगा।”

मैंने उन्हें सुखदेव के नील को न मारने जाकर यों ही लौट आने और आकर भूठ बोलने का प्रमाण देना चाहा—“प्रकाशवती को मैंने यह तो नहीं बताया कि सुखदेव कहाँ गया था परन्तु उसके जाते ही मैं



उसे यह कह कर गया था, मेरे आने में बहुत देर हो जाये तो भी धन-गना नहीं। इन्द्रपाल लौट आये तो उसे संध्या तक कहीं न जाने के लिए कह देना। मैं यहाँ हूँ। तुम अभी दिल्ली किसी को भेज कर सच्ची खान जान सकते हो ! सुखदेवराज, इन्द्रपाल और दूसरे लोगों ने मेरे विषय में क्या कहता फिरता है, उसकी चिन्ता मैंने केवल इसलिए नहीं की कि मुझे तुम पर और भैया पर भरोसा था। प्रकाशशर्मा के घर से आने के विषय में तुम भावी और प्रेम से पूछ सकते हो कि उसके घर छोड़ने से पहले मैंने उस में केवल एक दिन आध घण्टे बात की थी और वह भी प्रेम के सामने। उसके आने के दिन जो बात हुई थी मैंने तुम्हें तभी बता दी थी और जो कुछ किया तुम्हारी राय से ! उस के आ जाने के बाद दूसरी बात है। भावी ने कह चुका हूँ कि मैं उससे विवाह कर लूँगा बल्कि भावी ने स्वयं ही सुझाया था। मैंने पंजाब के इंचार्ज की हैसियत से उसे दिल्ली पहुँचा दिया था। इसका खास कारण था प्रकाश की शिकायत सुखदेव के व्यवहार के लिये।”

“खैर, यह तो हुआ लेकिन हम लोगों के जीवन की अस्थिरता और जिम्मेवारी में इन बातों के लिये जगह कहाँ है ? तुम प्रेम की बात सोचोगे या दल के काम की ?”—भगवती भाई ने अंग्रेजी में प्रश्न किया।

“सोचने की बात ही क्या है ? यह तो बिना सोचे, दमन करने पर भी हो गया। बाकी रही निर्वलता आने की बात ? उस के लिये तुम्हें इन्द्रपाल का लखनऊ में दिया उत्तर याद होगा। उससे साफ बात मैं और क्या कह सकता हूँ ; जब १८ या २० रुपया माहवार के लिये सेना में भरती होने वाली सिपाही घर में स्त्री, बाल-बच्चे होते हुए भी तोपों के सामने सीना देने का कर्तव्य पूरा करते नहीं किभ्रकते तो क्या सब कमजोरी हमी लोगों के लिये है ? हम में तो कर्तव्य की भावना उन से बहुत अधिक होनी चाहिये.....”

भगवती भाई ने मेरा हाथ पकड़ मुस्कना कर कहा—“लेकिन यह बात तुमने मुझसे क्यों नहीं कही ?”

मैंने जिद्द भी की कि यह बातें अभी भैया के सामने साफ होनी चाहियें। मैं तो आक्रमण में सर जाऊँगा और यह कलंक मेरे सिर रह जायगा !

बहुत गम्भीर होकर वे बोले—“मेरा विश्वास करो, सुखदेव ऐसा आदमी नहीं है। आज्ञा से इस बारे में कुछ मत कहना, खबरदार ! राज कुछ न कर सकने से स्थिर है, ऊपपटांग हरकतें उससे हो रही हैं। दिल का बुरा नहीं है। एक घटना में भाग लेकर वह स्थिर हो जायगा।”

भैया, भगवती भाई और मुझे बैठाकर बहुत देर तक विचार करते रहे कि जेल पर आक्रमण भगतसिंह की योजना से या मेरी योजना से किया जाये ? मेरी योजना सेन्ट्रल जेल के फाटक पर उस समय आक्रमण करने की थी जब भगतसिंह दत्त को कचहरी में या रविवार के दिन बोस्टल जेल में वन्द साथियों से मुकद्दमे के सम्बन्ध में कानूनी सलाह के लिये लेजाया जा रहा हो। भगतसिंह की योजना थी कि आक्रमण उनके बोस्टल जेल से निकलते समय, जब वे फाटक से निकल कर लारी में बैठाये जाने वाले हों किया जाये। भैया ने मेरी योजना की भूल सुझाई, सेन्ट्रल जेल के फाटक पर जेल की गारद अधिक है और शेरदिल पुलिस की एक छोलदारी भी है। बोस्टल जेल के दरवाजे पर केवल छः सशस्त्र सिपाही रहते हैं।

मुझे बोस्टल जेल के विषय में यह आपत्ति थी कि जेल का फाटक सड़क से लगभग सौ गज दूर है। हमारी मोटर जेल के फाटक की ओर घूमते ही पहरे के सिपाही सतर्क हो जायेंगे। भगतसिंह, दत्त को जिस समय लारी में लेजाया या लाया जायगा पुलिस के छः सशस्त्र सिपाही इसके साथ होंगे। भगत और दत्त को घेरे हुए सिपाहियों पर हमें दूर से गोली चलानी पड़ेगी ! गोली भगत और दत्त को भी लग सकती है ! बोस्टल जेल पर पिस्तौल या बम की आहट होते ही सेन्ट्रल जेल के फाटक पर तैनात शेरदिल पुलिस की गारद इस ओर दौड़ पड़ेगी ! सेन्ट्रल जेल के फाटक पर आक्रमण करते समय, भगत और दत्त के जेल फाटक से निकलते ही एक बम जेल गारद पर और दूसरा बम शेरदिलों की छोलदारी पर फेंक दिया जाये। भगतसिंह, दत्त हमारी कार की ओर दौड़ आयें। बमों के एक साथ चलने से भगदड़ मच जायगी। यदि कोई सिपाही भगत, दत्त का पीछा करेगा तो हमारे पांच आदमी उन्हें पिस्तौलों से रोक सकेंगे। शायद हमें सफलता हो जाये ! सेन्ट्रल जेल बिल्कुल सड़क पर है, वहां से दिन भर में सैकड़ों मोटरों और सवारियां गुजरती हैं। हमें फाटक की ओर घूमना न पड़ेगा। हमारे समीप आने से जेल वाले सतर्क न होंगे।

भगवती भाई का विचार था कि मैं सेन्ट्रल और वोस्टल जेलों की स्थिति को दूर से देखकर योजना बना रहा हूँ। भगतसिंह उस अवस्था में से प्रतिदिन गुजरता है। इसलिये उसका विचार अधिक भरोसे योग्य है। भगतसिंह की योजनानुसार ही चलना तय हुआ। फिर भगवती भाई के घटना में भाग लेने का प्रश्न आया। उन्होंने द्रवित स्वर में कहा—“मैं कोई तर्क नहीं कर सकता लेकिन चाहता हूँ कि इस घटना में अवश्य भाग लूँ। यदि मैं मारा भी गया तो पंजाब में धन्वन्तरी, सुखदेवराज आदि कई योग्य साथी यहां का काम सम्भालने के लिये हैं। सोहन (यशपाल) घटना के बाद मैया के साथ रह सकता है। वह केन्द्र के आदमियों से भी परिचित है। मैं चाहता हूँ सोहन दम बार घटना में न जाये।”

उस समय मैंने अनुरोध किया कि फैसला अगले दिन प्रातः तक स्थगित रखा जाय। जेल पर आक्रमण की तारीख १ जून रविवार निश्चित थी। एकान्त में मैंने भगवती भाई को समझाना चाहा—“इस अवसर पर मेरे आक्रमण में साथ न जाने का प्रभाव अच्छा नहीं होगा। तुमने कमला (प्रकाश) के सम्बन्ध में जैसी बातें सुनी है वे सुखदेव ने दूसरों से भी कही हैं। यही समझा जायगा कि मैं जान बचा कर पीछे रह गया हूँ। दूसरा मतलब यह भी निकल सकता है कि मेरी योजना न मानी जाने के कारण मैंने सहयोग नहीं दिया।”

“What nonsense ! (क्या बकवास है) उन्होंने कहा—और मेरे कन्धे पर हाथ रख कर उत्तर दिया—“इस प्रकार की बातों का उत्तर नहीं दिया जाता ? मेरे लिये क्या नहीं कहा गया ? मैं हर बार तुम्हारी बात मानता रहा हूँ, इस बार मेरी बात मान जाओ !” कुछ कहते न बन पड़ा।

### भगवती भाई की शहादत

२८ मई सुबह ही भगवती भाई ने मुझे कहा—“बसों को भर कर तैयार कर दो ताकि एक को आजमा लिया जाये।” रोहतक में तैयार किये मसाले में से अभी कुछ मसाला शेष था। मैया ने कानपुर में खोल दलवा लिये थे और इस अवसर के लिये तीन खोल लेते आये थे। मैंने खोलों को जांच कर कहा—“इनमें से एक का टिगर (घोड़ा) दीला है। पेचकस लाकर ठीक करना होगा।”

बम के खोल में मसाला भरने से पहले उसे भीतर से साफ करके कोई गहरा रोगन लगा दिया जाता था ताकि पिक्रिक एसिड और लोहे का परस्पर स्पर्श होने से रासायनिक क्रिया न आरम्भ हो जाये ! ऐसी रासायनिक क्रिया से उत्पन्न गरमी का परिणाम काफी देर बाद, चार पांच या दस दिन बाद भी, जब गरमी शनैः शनैः काफी बढ़ जाये, प्रकट हो सकता है। मैंने 'जापानकलैक' रोगन खोलों के छेद से भर कर खोलों को सूख जाने के लिये रख दिया। मेरे विचार में खोलों को आठ-दस घण्टे में सूखना चाहिये था। तब तक पेचकस भी आ जाता। आठ-नौ बजे मैं साइकिल पर बहावलपुर रोड के बंगले से बाहर चला गया। अब सब काम दो-तीन दिन में ही पूरा करना और जांच लेना आवश्यक था। साथियों को छिपाने की जगहें, मोटर का ट्रायल, लेखराम और धन्वन्तरी द्वारा लाये गये दोनों ड्राइवरों में से कौन ठीक रहेगा आदि-आदि !

मैं दोपहर बाद तीन बजे, मई की तीखी धूप में जगह-जगह घूम फिर कर लौटा था। अपने लिये रखी टंडी खिचड़ी खा रहा था। उस समय बंगले में भाभी, सुशीला जी, छैलबिहारी और मदनगोपाल ही थे। भैया धन्वन्तरी के साथ मोटर को स्वयं देख लेने के लिये गये थे। भगवती भाई, बच्चन और सुखदेव एक बम लेकर उसका परीक्षण करने रावी के किनारे चले गये थे।

“बम भरा किसने ?” वह सूख भी गया था ?—मैंने विस्मय से पूछा। पता लगा कि बम को धूप में रखकर सुखा लिया गया था। भगवती भाई और सुखदेवराज ने मिलकर बम भर लिया था और ट्रिगर भी ठीक कर लिया था। बात हो ही रही थी, एक टांगा बंगले में आया। उसमें सुखदेवराज दिखाई दिया। “मुझे टांगे से उतार लो”—उसने पीड़ा विकृत स्वर में पुकारा। छैलबिहारी, मदनगोपाल और मैंने उसे सवारी से उतार लिया। उसके पाँव में लिपटे कपड़े में से जगह-जगह खून फूट रहा था। हम लोगों ने आशंका से चोट का कारण पूछा। पीड़ा से हाँठ दबाते हुए उसने बताया—“बम को आजमाइश के लिए फेंकते समय बम हरी (भगवती) के हाथ में फट गया। वे बहुत जखमी होकर गिर पड़े हैं। मेरे पाँव में सख्त चोट आई है। बच्चन पीछे था। उसे चोट नहीं आई। वह उनके पास है।”

मैंने मास्टर छैलबिहारी को साथ लिया और तुरन्त मालरोड पर

चारिंगकाम की ओर दौड़ चले। हम लोग सड़क पर सचमुच दौड़ लगा रहे थे। वहाँ से एक टैक्सी किराये पर ले गयी किनारे के जंगल के जितना समीप पहुँच सकते थे गये और फिर रेतीले मैदान को पार कर घने जंगल में धंसे। भटक-भटक कर वृचन को पुकारा। उसके उत्तर की पुकार के सहारे ढूँढ़ लिया। देखा—

भगवती भाई घुटने उठाये चित्त पड़े थे। उनकी दोनों बाहें कोहनियों से उठी हुई थीं। एक हाथ कलाई से उड़ गया था दूसरे की उँगलियाँ जड़ से फट गई थीं। चेहरे पर कई जगह गहरे बावों से खून वह रहा था। पेट में दाईं ओर बड़े-बड़े छेद होकर खून वह रहा था और बाईं ओर से पेट फट कर कुछ आँतें बाहर आ गई थीं। वृचन एक कपड़ा भिगो लाया था और उनके मुँह में पानी की बूँदें निचोड़ रहा था।

हमें देख पहले वे ही बोले—“तुम आ गये, अच्छा हुआ। आजाद भी आ जाते तो देख लेता।”

“भैया इस समय घर पर न थे वरना जरूर आते।”

“कोई बात नहीं”—उन्होंने हमें परवाह न करने के लिये कहा।

हम सभी लोग स्काउटिंग की शिक्षा पाये हुए थे। आम्ने सामने से अपनी बाहों को जोड़ उन्हें उठाकर जंगल से बाहर गाड़ी तक ले जाने का यत्न किया। शरीर हिलते ही उनके मुख से चीख निकल गयी। उन्हें फिर लिटा दिया। सोचा एक खाट या स्ट्रैचर के बिना उनका शरीर नहीं उठाया जा सकेगा।

रुंधे हुए गले को घश में कर मैंने आश्वासन दिया—“हम अभी जा कर खाट लाते हैं। घबगना नहीं।”

“तुम समझते हो मैं डर रहा हूँ? यही दुख है कि मैं भगतसिंह को छुड़ाने में सहायता न दे सकूँगा। यह सूख्य दो दिन बाद होती।”

उन्हें उठाकर ले जाने के लिये आवश्यक सामान लेकर मेरे लौटने की बात के उत्तर में उन्होंने कहा—“व्यर्थ है। ऐसा न करो। बम का धड़ाका बहुत जोर का हुआ था। यदि उस की आहट के सन्देह में पुलिस खोज करती आ जाय तो क्या फायदा? यदि हाथ रह जाते तो तुम एक रिवाल्वर दे जाते और पुलिस को मेरे यहाँ जरूरी होने की खबर दे दी जाती। भगतसिंह को छुड़ाने का यत्न नहीं करना चाहिये।” वे रुक-रुक कर अंग्रेजी में बात कर रहे थे। दिमाग इतना साफ था

कि उन्होंने ने अपने वचन करने की निराशा के सम्बन्ध में यह अनुमान बताया कि पेशाब की हाजत होने पर भी पेशाब नहीं आ रहा। वम का कोई टुकड़ा गुर्दे में चला गया है। मृत्यु का यों साक्षात्कार करके भी भय की अस्वीकार करने वाले ऐसे क्रान्तिकारियों को ही गांधी जी ने वाइसराय इरविन के प्रति सहानुभूति के अपने प्रस्ताव में 'कायर' और 'जघन्य' काम करने वाले बताया था।

छैलबिहारी को उनके पास छोड़ मैं वक्चन को लेकर लौटा। आवश्यक चीजें समेटने के लिये हम क्रिश्चियन कालेज के बोर्डिंग में पहुँचे। देवराज सेठी और सच्चिदानन्द हीरानन्द वात्स्यायन (अब अज्ञेय के नाम से प्रसिद्ध) से उन्हीं दिनों परिचय हुआ था। दोनों ही हृष्ट-पुष्ट बलिष्ठ शरीर थे। भगवती भाई को सुविधा से उठा सकने के लिये वे सहायक हो सकते थे। यहां से ही दो चादरें और खाट भी ले ली। रास्ते में बरफ ले ली कि घावों पर लगा सकेंगे और चुसाते रहेंगे। इन्द्रपाल को भी साथ ले लिया और तुरन्त फिर उसी स्थान की ओर लौटे।

अन्धेरा घना हो चुका था। हम लोग टार्चें जलाकर घने जंगल में उन्हें खोज रहे थे। छैलबिहारी का नाम ले पुकारना शुरू किया। कोई उत्तर न मिला। हमारी टार्चों के प्रकाश से और चिल्लाहट से पेड़ों पर बसेरा करते पंखी डर-डर कर उड़ रहे थे परन्तु हमारी पुकार का कोई उत्तर न था। टहनियों से लटकती सफेद कपड़े की धजियाँ दिखाई दीं। इन धजियों की दिशा में बढ़ते गये। टार्चों के प्रकाश में भगवती भाई का निःश्राण शरीर हम लोगों के सामने पड़ा था। छैलबिहारी उनकी मृत्यु के बाद, शायद भयभीत हो उन्हें अकेला छोड़ कर चला गया था। हृदय उमड़ कर मुंह में आ गया। होंठ काट कर अपने आप को वश किया। वक्चन विह्वल हो फूट फूट कर रो रहा था। अब क्या हो सकता था? शव को उठाकर ले जाने से उसे फिर बंगले के बाहर निकालने की समस्या बन जाती। दूसरे सब साथी खतरे में पड़ जाते। साथ लायी हुई एक चादर से हमने उनका शरीर ढंक दिया।

रुंधे हुए गले से मैंने आदेश दिया—“We must honour our Brave Leader and give him last Salute (अपने वहादुर नेता के सम्मान में अंतिम सलामी दी जानी चाहिये।) मेरे 'सैल्यूट' ! कहने पर सब लोग शव के चारों ओर एक मिनट तक सलामी में माथे पर हाथ छुआये खड़े रहे। हम लोग लौट आये। लौटते

समय मेरे घुटने और पूरा शरीर जर्जर हो रहा था। कदम न उठता था। मैं एक बार सुबह से रात एक वजे तक चौमठ मील चलता रहा था परन्तु बेसी थकावट तब भी अनुभव न हुई थी।

मैं और बच्चन बंगले पर लौटे। सब लोग बीच के बड़े कमरे में इकट्ठे हो प्रतीक्षा कर रहे थे। जैसे संकट के समय मनुष्य और जीव मिमिट जाते हैं। हम लोगों को खानी हाथ देख सब लोगों ने धड़कते हृदय से लम्बा सांस लिया। उनकी आशंका और जिज्ञासा से फैली हुई आंखें पूछ रही थीं, क्या हुआ ?

कुछ कहने का सामर्थ्य शेष न था। दोनों हाथ हिलाकर संकेत किया—“सर्वनाश !” बच्चन फिर रो पड़ा। भाभी जैसे बैठी थीं वैसे ही आंखें मूँद रह गईं। सुशीला ने सिर झुका दोनों हाथों से थाम लिया। भैया निश्चल फर्श की ओर देखते रह गये। मदनगोपाल भी पत्थर की मूर्ति की तरह सुन्न खड़ा था। उसी समय छैलबिहारी पहुँचा। पैदल आने के कारण वह पीछे रह गया था। उस पर आंख पड़ते ही मुझे क्रोध आ गया। धीमे स्वर में परन्तु क्रोध से फटकारा—“तुम छोड़ कर कैसे आ गये ?” उसने विवशता प्रकट की—“मृत्यु हो जाने के बाद मैं आया हूँ।”

“तुम्हें वहाँ रहने के लिए कहा था। हम लोग पुकारें लगाते रहे।”

“रास्ता दिखाने के लिए मैंने टहनियों से ध्वजियाँ लटका दी थीं।”

“छोड़ आने के लिए तुम्हें किसने कहा था ?”—क्रोध में थिरकते होंठों से भैया ने पूछा परन्तु क्रोध व्यर्थ समझ चुप रह गये।

बहुत देर तक कोई भी कुछ न बोल सका। भैया सब से पहिले बोले—“अब कुछ नहीं हो सकता। आप लोग उठिये।” कठिनाई से निकलते शब्दों में उन्होंने भाभी को सम्बोधन किया—“तुम हम सब को माँ-बाप हो। तुमने सर्वस्व पाटों के लिए न्यौछावर किया है। हम सब तुम्हारे जर्णी हैं। तुम्हारे प्रति अपने कर्तव्य की कसौ तर्ही भूलेंगे।”—भैया और बच्चन भाभी को दोनों ओर से धात कर एक पलंग की ओर ले गए और लिटा दिया। उनमें स्वयं कोई संका नहीं जान पड़ती थी। न आंखों में आंसू, न दोड़ों पर शब्द, हृदय फाड़ देने वाली चीट की सह सकने के लिए जीव या आंसू से सहायता ले लेने का भी अहंसार न था। उनके आत्मदमन पर ही बंगले में इकट्ठे सब फरारों

और दल के नेता की सुरक्षा निर्भर थी। जैसे लिटा दिया लेट गई। उसके बाद भैया ने दीदी को भी धैर्य रखने के समझ कर दूसरे पलंग पर लिटा दिया। लगभग रात के ग्यारह बज चुके थे। मैं अपने दुख में सब का दुख भूले, एक सोफे पर निश्चेष्ट आंखें मूंद पड़ा था।

भैया ने स्वयं बंगले की बिजली बुझाई और मुझे बाहर ले जाकर पूछा—“शरीर किस अवस्था में छोड़ आए?”—मैंने बताया कि अंधेरा घना होने और आस पास की जगह ठीक से मालूम न होने के कारण केवल एक चादर से ढांक आए हूँ। उन्होंने सुझाया—“जंगली जानवर, गीदड़, लोमड़ी या लकड़बग्घा शरीर को खगाव न करे। मैं भी एक बार देख आऊँ! सुबह अंधेरा रहते चलेंगे और कुछ प्रबन्ध कर आयेंगे।” वे मुझसे भगवता भाई के लगे घावों का वास्तव पूछते रहे। मैं यथाशक्ति बताता रहा।

“अब क्या करना होगा?”—उन्होंने पूछा। “एक्शन किया जा सकेगा? दो आदमी कम हो गए हैं।

एक्शन जरूर हो। यह उनका अंतिम अनुरोध था। “अब तो करना ही होगा जरूर।”—मैंने उत्तर दिया।

सुबह अंधेरा रहते भैया ने पुकारा—“उठो चलना है।” मैंने साइकिलें निकालीं। भैया भाभी और सुशीला जी को कहने गये कि हम लोग शव का प्रबन्ध करने जा रहे हैं। सुशीला जी ने आग्रह किया कि वे भी अंतिम दर्शन के लिये साथ चलेंगी। भैया ने मुझसे पूछा—“ले चलें?” मैंने इन्कार कर दिया। सुशीला जी ने बहुत अनुनय किया। भैया ने मेरी ओर देखा—“क्या हर्ज है?” मैंने समझाया—“अभी सड़कों पर बिजली जल रही है। जगह-जगह पुलिस के सिपाई मिलेंगे। इस अंधेरे में किसी स्त्री को साइकिल के पीछे बैठा कर ले जाने से ही संदेह होगा।” उन दिनों लहौर में भी किसी स्त्री का साइकिल से पीछे बैठा कर अना-जाना लोगों की निगाह खींचता था। भाभी हम लोगों से मिलने के लिये कभी धर्मपाल या धन्वन्तरी के साथ साइकिल पर बैठ कर रात में आती थीं। यह उनके उच्छ्रिखल समझे लिये जाने का कारण था।

भाभी अब भी वैसे ही निश्चल पड़ी थीं। मैं, भैया और बच्चन तीनों राखी किनारे जंगल में पहुँचे। पौ फटने को हो रही थी। कहीं



कहीं कोई कौवा बोलने लगा था। उस जंगल में लाहौर भर के कौवे बसेरा लेते थे। हमारी आइट से ही कौवों की नांद खुली होगी। भगवती भाई का शरीर श्वेत चादर से ढका पड़ा था। किसी जानवर ने उसे छेड़ा न था। चादर के कोनों और किनारों को हम पत्थरों में जैमे दबा गये थे, वे वैसे ही दबे थे। केवल खूब बड़े-बड़े चेंटे, शायद रक्त की गंध से आकर्षित होकर चादर के ऊपर काफी संख्या में घूम रहे थे।

हम लोगों ने आम-पाम जगड़ की जांच पड़ताल की। साथ फावड़ा ले गए होते तो वहाँ कब्र या समाधि के लिए जगह खोद सकते थे। घूम फिर कर चारों ओर देखा। लगभग पचाम-साठ गज पर रावी नदी की एक शाखा थी। जल काफी गहरा था। हम लोग निरुपाय थे। रात जो चादर शव पर ओढ़ा आये थे उसी में शरीर को उंकड़ बैठा कर अच्छी तरह बांधा। इस समय तक शरीर बिल्कुल ढेंठ गया था। वचचन साथ एक कैंची ले गया था। शव के माथे पर मे कुछ बाल काट लिए जो हम लोगों ने स्मृतिचिह्न रूप रख लिए थे। तीनों साथी मिलकर शव को जल तक उठा ले गए। शरीर की गठरी में कुछ बड़े-बड़े पत्थर भी डाल दिए ताके ऊपर तैर न आये और जल में समाधि दे दी।

बंगले में बिल्कुल मातम था। कोई किसी से बोल न पाता न खाने पीने की किसी को सुध थी। भैया कभी-कभी १ जून के ऐवशन के बारे में बात करने लगते। मुझ से बोलते न वनता। मैं एक ही उत्तर देता—“ऐक्शन जरूर करना है। जैसे होगा, करेंगे।”

सुशीला जी अपनी आँखें पोंछतीं हुई भाभी को सान्त्वना देने की चेष्टा करतीं परन्तु भाभी बिल्कुल निश्चल और निष्पलक, लकड़ी की तरह सीधी पड़ी रहतीं। भैया भी बारबार उन के पास बैठ दल पर उनके श्रृण और उनके प्रति दल के कर्तव्य की बात कह कर सान्त्वना देते। तब भी वे निरुत्तर और निश्चल रहतीं। अलबत्ता जब वचचन उन्हें सान्त्वना देने के लिए उन के समीप जा कर फूट-फूट कर रोने लगता तो वे उसे सहारा देने के लिए उस के सिर पर हाथ रख देतीं। वचचन को भैया आजाद और भगवती भाई दोनों के प्रति भी अगाध अनुक्ति थी। रोते-रोते उस ने कहा—“भैया ने तान्नि की भावना की चिन्गारी मेरे हृदय में जगाई थी, शायद भाई उसे जबर ज्वाला बना गये।”

हम लोगों ने बच्चन से घटना का ब्यौरा पूछा । मालूम हुआ, मैं जब बम के खोलों के भीतर रोगन लगा कर उन्हें सूखने के लिए रख गया था तो सुखदेवराज ने जल्दी मचाई कि इन्हें धूप में रख कर सुखा लिया जाय । वैसा ही किया गया । धूप में रखने से खोलों का रोगन दो तीन घन्टे में (उनके विचार से) सूख गया । उसके बाद उसने बम भरने का आग्रह किया । भगवती भाई ने बम भर दिया । मैंने याद दिलाया कि मैंने पहिले ही कहा था कि एक बम का टिगर ढीला है । बच्चन ने कहा—“हम लोगों को उस समय ढीला नहीं मालूम हुआ । “बम भर लिये जाने पर वे तीनों बम की आजमाइश के लिए साइकिलों पर रावी की ओर चले गए । साइकिलें घाट पर छोड़ उन लोगों ने सनातनधर्म कालेज के मल्लाह से एक नाव ली और नाव पर चढ़ सूने जंगल की ओर चल गए । जंगल में जा एक स्थान चुन भगवती भाई बम को फेंकने के लिए तैयार हुए । बच्चन और राज के पीछे हट जाने पर बम का घोड़ा चढ़ाने से पहिले भगवती भाई ने कहा—“इस बम का टिगर तो ढीला है, इसे रहने दिया जाय ।” सुखदेवराज उन की ओर बढ़ गया और बोला—“तुम्हें डर लगता हो तो लाओ मुझे दो !”


“ऐसी क्या बात है ?” भगवती भाई ने हंस कर कहा—“जो मेरे लिए है वही तुम्हारे लिए भी । तुम पीछे हट जाओ ।” उन्होंने हाथ फैला कर बम फेंका । बम उन के हाथ से छूटते-छूटते फट गया । भगवती भाई बम के टुकड़ों की चोट और विस्फोट के धक्के से गिर पड़े । यदि बम का टिगर ठीक होता तो फेंक दिए जाने के बाद बम को जमीन पर गिरने की चोट से ही उसे फटना चाहिए था ।

भगवती भाई के इस प्रकार असह्य पीड़ा में शहीद होने से मुझे ऐसा अनुभव हो रहा था जैसे इसके लिए अपराधी मैं ही हूँ । जब मैंने देख लिया था कि टिगर ढीला है तो मुझे उसी समय ठीक कर देना चाहिए था और बम को आजमाने के लिए वे गये ही क्यों ? लेकिन यह सब मेरे लौट आने से पहले ही हो चुका था । मैं भाबी को सान्त्वना देने का भी साहस न कर सका । मुझे यह ख्याल भी न आया कि उनकी इस विपत्ति में हम लोग यही एक चीज उन के लिए कर सकते हैं और दल के सब लोगों में उनका सबसे पुराना परिचित मैं ही हूँ । मैंने भगवती भाई की मृत्यु से अपनी चोट को भाबी के दुख से भी बड़ा समझ लिया । जैसे मेरे अवसाद में मुझे उनसे भी अधिक


हिन्दुस्तान समाजवादी  
प्रजातन्त्र सेना के दो नेता



हि० स० प्र० स० की मोहर



चन्द्रशेखर 'आजाद'  
ब्रिटिश साम्राज्यशाही पुलिस से लड़ते हुए  
२८ फरवरी १९३१ को यलफ्ट डार्क हल्लाहाद में  
शहीद हो गये



भगवतीचरण  
रावी नदी के किनारे एक बम का परीक्षण करने हुए २८  
मई १९३० को आक्रामिक विस्फोट से शहीद हो गये ।



सांत्वना की आवश्यकता है। एक बार भी उनके पास जाकर सांत्वना का कोई शब्द न कह सका। बहुत दिन बाद मैं अपनी भूल जान पाया और बहुत ग्लानि भी अनुभव हुई। अपने सुख-दुःख और दृष्टि-कोण की तुलना में दूसरों की अनुभूति को भूल जाना ही स्वार्थपरता का मूल है।

X

X

X

२० या २१ मई के दिन सोचा कि एक पत्र लिख कर प्रकाशवती को भगवती भाई की शहादत की सूचना दे दूँ। खाना खाने के कमर में कोई न था। वहीं बैठ कर पत्र लिखने लगा। पत्र आरम्भ करने से पहले सोचा कि पत्र किस पते पर भेजा जाय ? प्रकाशवती कृष्ण जी के यहाँ थीं। उनके पते पर लिखते संकोच हुआ। उनकी अदमनीय काँतूहल की प्रवृत्ति जानता था और शंका थी कि वे पत्र को पहले स्वयं पढ़ बिना न रह सकेंगे इसलिये श्रीमती कृष्ण के भाई ध्रुवदेव जी के पते पर पत्र भेजना निश्चय किया। लिफाफे पर पहले ही पता लिख लिया। पत्र का भाव लगभग ऐसा था—“बहुत ही अप्रत्याशित विस्फोट में भगवती भाई शहीद हो गये हैं। अपने बाद जिसके भरोसे तुम्हें छोड़ जाने का विश्वास था, वह मुझसे पहले ही चल दिया। भगवती भाई के बिना दल का एक हाथ टूट गया। भावी की अवस्था समझ सकती हो। उसने सर्वस्व दल को दे दिया था। अप्रत्याशित घटना ने उससे भी बड़ी चीज उनसे छीन ली। आख उठा कर उन की ओर देखने का साहस नहीं होता न कुछ कहने का ही। सांत्वना का एक शब्द भी मैं उन्हें नहीं कह पाया हूँ। मेरे बाद भावी के प्रति तुम जितना भी श्रद्धा मानो, कम होगा। उनके लिये सभी प्रकार का सहारा बनना तुम्हारा कर्तव्य होगा.....” पत्र समाप्त नहीं कर पाया था कि ज़रा जेल के सामने चक्कर लगा आने के लिये भैया ने पुकार लिया।

अध लिखा पत्र और पता लिखा लिफाफा जेब में लिये चलना उचित न जंचा। किसी समय भी सड़क पर पकड़ा या मारा जाना असम्भव न था। मेरी जेब में जिस व्यक्ति के पते पर लिखा पत्र मिलता, उसकी खैर न थी। पत्र और लिफाफा फाड़ दिये। ठीक याद नहीं छैल-बिहारी या मदनगोपाल जो सामने दिखाई दिया, उसे पुकार कर काराज के टुकड़े उसके हाथ में दे दिये—“यह जला देना।”

काराज के वे टुकड़े जलाये न गये बल्कि उपेक्षा से बंगले या रसोई

में किसी स्थान पर फेंक दिये गए। जिस अवस्था में हमें बंगले से भाग जाना पड़ा, पुलिस ने सूराग ढूँढ़ने के लिए बंगले के कोने-कोने की तलाशी ली। वे कागज उनके हाथ पड़ गए। ध्रुवदेव तुरंत गिरफ्तार कर लिये गये। पुलिस ने उनसे भेद निकालने के लिये उन्हें खूब सताया। अपनी इस भूल के लिए मेरे मन में सदा ही कलख और घार पड़तावा बना रहा। लेकिन ध्रुव जी शरीर से जितने संक्षिप्त हैं, हृदय से उतने ही विशाल। छूट कर आये तो मेरी फ़रारी की अवस्था में फिर भी सहायता करते रहे। उन्हें मेरी नीयत पर इतना विश्वास था कि आज भी वह मित्रता कायम है।

ध्रुवजी बताते भी क्या ? उन्हें यह गालूग ही न था कि हम लोग लाहौर में या बहावलपुर रोड पर थे। उनसे केवल 'कमला' के बारे में पूछा जा सकता था क्योंकि उन की मार्फत 'कमला' के लिये पत्र लिखा गया था। पुलिस ने ध्रुवजी के मकान के साथ ही उन के सम्बन्धी कृष्ण जी के मकान की भी तलाशी मकान को घेर कर सरगर्मी से ली। प्रकाशवती पकड़ी नहीं गई। क्योंकि तलाशी से कुछ देर पहले जब खुफिया पुलिस अभी मकान की देख-देख कर रही थी, उन्हें कुछ शंका हुई और वे आशंका अनुभव कर कृष्ण जी से कुछ कहे बिना ख्याली-राम जी गुप्त के यहाँ चली गई।

x

x

x

रावी किनारे मल्लाह के पास छोड़ी हुई साइकिलों को वापिस लाने और सुखदेवराज के पांव के इलाज की व्यवस्था आदि कई काम थे। १ जून को जेल पर आक्रमण करना ही था। इसलिए हम लोग दिल पर पत्थर रख उस चिन्ता में व्यस्त हो गये। मैं और भइया दोनों बार-बार बोस्टल जेल और सेन्ट्रल जेल के सामने से जगह का निरीक्षण करते हुए गुजरते। भइया बार बार पूछते—“सोहन कहाँ ठीक रहेगा, सेन्ट्रल पर या बोस्टल पर ?” मेरा एक ही उत्तर था—“फैसला तो हो चुका, बोस्टल पर।”

१ जून को सुबह ही मैया ने कहा—“आज पाँच बजे एक्शन करना है। बाबूभाई और राज की जगह किन दो को लिया जाय ? दो आदमी हैं, छैलबिहारी और मदन। इनमें से जिसे चाहो चुन लो।”

इन दोनों को यह तो मालूम था कि किसी बहुत बड़े एक्शन की तैयारी है परन्तु एक्शन कहाँ और कैसे होगा; कौन लोग इसमें भाग

लेंगे; यह बातें मालूम न थीं। भैया ने मुझे ही कहा—“तुम इन में से जिसे उचित समझो उसे अलग ले जाकर बाल कर लो और साइकिल पर ले जाकर स्थान दिखा, समझा आओ।”

भैया की यह बात भावी के कान में पड़ी। उन्होंने आग्रह किया—“आक्रमण में ‘उनकी’ जगह जाने का अवसर मुझे दीजिए। सब से पहले यह मेरा अधिकार है।”

भैया ने मेरी ओर देखा। हम दोनों ने समझाया—“इस समय आप रहने दीजिए।”

“क्यों?”—भावी ने जिद्द की।

“भैया ने आंसु पोंछ कर कहा—“ऐसा कोई भी कदम सोच विचार कर उठाना ठीक होगा। लड़के का भी प्रश्न है।”

“लड़का अब आप लोगों का है, आपके जिम्मे है।”

“भावी अभी मान जाओ!”—भैया ने समझाया। सुशीलाजी ने भी आक्रमण में भाग लेने के लिये आग्रह किया परन्तु उन्हें भी इन्कार कर दिया गया।

मुझे छैलबिहारी जँचा। उसे एक ओर ले जाकर बात की—“हम भगतसिंह और दत्त को जेल से छुड़ाने के लिए आज जेल के फाटक पर आक्रमण करेंगे। यह निश्चय समझ लो कि वहाँ मारे जाने की ही अधिक सम्भावना है। गोली चलने पर भागने का कोई सवाल न होगा। ऐसी अवस्था में मैं या भैया भागने वाले को स्वयं गोली मार देंगे। यदि साहस नहीं है तो पहिले ही इन्कार कर सकते हो।” छैलबिहारी ने उत्तर देने से पहले विचार करने के लिए समय चाहा। प्रायः आध घण्टे बाद आकर उसने उत्तर दिया—“मुझसे न हो सकेगा।”

अब मदनगोपाल को बुलाकर बात की। उसे भी पूरी स्थिति समझा कर पूछा कि साथ चलने को तैयार है या नहीं। मदनगोपाल कुछ देर खड़ा सोचता रहा और फिर उसने हामी भरली। मैंने उसे तैयार रहने के लिए कहा। कुछ मिनट बाद भैया ने मुझे दिखाता कि वह एक सूने कमरे के कोने में आसन बिछाकर गीता का पाठ कर रहा था। भैया ने संकेत से उसके प्रति अपनी विरक्ति और निराशा प्रकट की—

गीता से पाया साहस कहीं ऐन वक्त पर ठसक न जाये।”

यह गीता पढ़ते-पढ़ते मदनगोपाल गिरफ्तारी के बाद मुखबिर बन

गया। उसने अपने बयान में पुलिस के सन्तोष के लिए वीसियों बेसिर घेर के झूठ बक डाले। आदमी मुखविर प्राणों के भय से बनता है। जो एक बार डरा, पुलिस उससे जो चाहे कहला या कर सकती है। मदन गोपाल ने अपने बयान में अपनी वीरता प्रकट करने के लिए यह भी कहा कि छैलविहारी के भय दिखाने पर आजाद ने क्रोध में कहा—“यदि एक्शन का सवाल सामने न होता तो उसे गोली मार देते।” यह बात झूठ है। किसी आदमी के अपने साहस की सीमा प्रकट कर देने पर गोली मार देने की बात हम लोग न करते थे अलवत्ता मदनगोपाल के मुखविर बन जाने की बात मालूम होने पर उसे गोली मार देने की इच्छा भैया क्या, सभी लोगो की थी।

मदनगोपाल रिवाल्वर या पिस्तौल का उपयोग न जानता था। भैया ने एक खाली रिवाल्वर उसके हाथ में थमा कर निशाना साधना और रिवाल्वर चलाना सिखा दिया और गोलियाँ भगने का ढङ्ग भी बता दिया। भैया ने सबको ड्यूटियाँ बाँटकर समझा दिया कि आक्रमण के समय किसे क्या करना होगा। हथियार बाँटते समय मेरी और भैया की जेबों का सब रूपया सुरीला जी को सौंप दिया गया लेकिन कुछ सोच भैया ने पन्द्रह-पन्द्रह रूपये फिर सब को बाँट दिये; यदि किसी हालत में जरूरी होकर बिखर ही जायें तो निरुपाय न रहें।

वोस्टल जेल के फाटक पर पुलिस की लारी के धूमने के लिये जगह तंग थी इसलिये लारी फाटक से पन्द्रह-बीस कदम दूर खड़ी होती थी। भगतसिंह की योजना थी कि हम लोग ठीक ऐसे समय वोस्टल जेल के फाटक की ओर मोटर ले आयें जब उन लोगों को लारी में बैठाने के लिये फाटक से निकाला जा रहा हो। हमें देख कर और हमारा संकेत पाकर वह और दत्त फाटक से निकल पुलिस की लारी के पास पहुँच हम लोगों की ओर दौड़ पड़ेंगे। उस समय उनके साथ की गारद पर और लारी पर आक्रमण करना होगा। भैया ने ड्यूटियाँ इस प्रकार बाँटीं—जगदीश और बच्चन एक बजे ही जेल के सामने की सड़क पर घूमते हुए भगतसिंह और दत्त के वोस्टल जेल की ओर जाने की प्रतीक्षा करने लगे। बच्चन ने ढाई बजे बंगले पर आकर खबर दी कि पुलिस की लारी भगतसिंह और दत्त को सवा दो बजे वोस्टल जेल पहुँचाकर लौट गई है। भगतसिंह दत्त के अब पांच बजे वापिस लौटने की आशा थी। हम लोग चार बजे कार में अपने अपने निश्चित स्थानों पर बैठे ही



थे कि सुशीला जी ने पुकारा ठहरिए—वे कमरे से निकलीं। उनकी बांह से कुछ खून बह रहा था। खून में उगली भर उन्होंने सब के साथे पर टीके लगा दिए। भाभी पत्थर की मूर्ति की तरह बगमड़े में सुन्न खड़ी देख रही थी।

हम लोग बोस्टल और सेंट्रल जेल के सामने होते हुए दूर नहर की ओर चले गए। इस समय वक्चन हमारे साथ कार में आ गया था। अब जगदीश का काम था कि भगतसिंह दत्त को वापिस लाने के लिए लारी के बोस्टल जेल की ओर चलते ही हमें संकेत दे दे। हम कार का मुख्य जेल की ओर मोड़ प्रतीक्षा कर रहे थे। इंजन चालू था। सदा यों ही मांटर का ढक्कन खोल कुछ देख भात कर मोटर को रोकने का बहाना कर रहा था। जगदीश का संकेत मिलते ही हम लोग लौट पड़े। हम बहुत तेजी से आ गये। पुलिस की लारी अभी बोस्टल जेल के फाटक पर पहुँच ही रही थी। हम बोस्टल जेल के लिये मुख्य सड़क से फटने वाली सड़क के मोड़ पर रुक गये। लारी आहिस्ता-आहिस्ता फाटक पर पहुँची। कुछ देर जेल के फाटक की ओर मुंह किये रुकी, जैसे सदा खड़ी होती थी परन्तु जाने क्यों, फाटक को तुरन्त खुलना न देख मुड़ जाने के लिए लौट पड़ी। लारी में कैदियों के बैठने का रास्ता पीछे से था। लारी के यों पहले से मुड़ जाने का अर्थ हुआ कि अब भगतसिंह और दत्त को फाटक से निकलते ही गाड़ी में बैठा दिया जायगा। गाड़ी फाटक से सट कर खड़ी हुई, जैसे पत्नी को एक पिंजरे से दूसरे पिंजरे में बदलने के लिए पिंजरों के मुंह सटा दिए जायें। भगतसिंह और दत्त को पन्द्रह-बीस कदम चल सकने या भाग सकने का अवसर मिला रहा।

हमारी कार मोड़ पर खड़ी त्वर त्वर कर रही थी। मैया ने जेल के फाटक की ओर देखते हुए मुझे सम्बोधन किया—“सोहन अब !”

“बहिये !”

“कैसे ?”—विस्मय से मैया ने पूछा।

“जो भी हो !”

“हूँ”

भगतसिंह और दत्त यन्त्र जेल फाटक की सीढ़ियों के पास पार आते हुए दिखाई दिए। योजना के अनुसार पिछली रात पर से बाई

और, बचचन दाई ओर और बीच में मदनगोपाल बैठा था। भैया ने धीमे से निर्देश दिया—“सिगनल !”

बचचन ने बांसुरी बजाना शुरू किया कि भगतसिंह, दत्त हमें देख कर सावधान हो जायें। यह सिगनल पूर्व निश्चित था। जेल के फाटक की ज्विड़री खुली। हमारी मोटर धीमी चाल से जेल की ओर बढ़ी। भगतसिंह से इशारा मिलते ही हमें जेल की ओर दौड़ पड़ना था। मेरा काम था बाईं ओर बेंच पर बैठे जेल के छः मशख सिपाहियों पर पहले बम फेंक कर उन पर गोली चला कर उन्हें समीप न आने देना। बचचन का काम था लारी पर बम फेंक उसमें बैठे पुलिस के सिपाहियों को गोले बहना। मदनगोपाल को दौड़ कर अपनी ओर आने भगतसिंह और दत्त को एक एक रिवाल्वर दे देना था। भैया के पांख के पास बड़ा मात्रर पिस्तौल रखा था जिसे राइफल की तरह कंधे से टिका गोली चलाई जा सकती थी। वे जिस किसी को आगे बढ़ता देखते, गोली मार देते।

भगतसिंह और दत्त बाहर निकले। भगत ने माथा खुचाने का इशारा न किया। भैया ने पूछा—“कहो !”

“बढ़ो”—मैंने भगतसिंह की ओर देखते हुए भैया को उत्तर दिया। ब्राइवर ने इंजन तेज किया परन्तु भैया ने उसके हाथ पर हाथ रख रोक दिया—“ठहरो !” भगतसिंह ने हमारी ओर कदम न उठा लारी के दरवाजे की ओर ही कदम उठाया।

भैया ने धीमे से कहा—“लारी को आने दो !”—उनका अभिप्राय था, आ तो गये ही हैं, ऐसे नहीं तो दूमरे ढंग से सही। इस समय तक हमारी मोटर पर सन्देह हो जाना चाहिए था। बचकर बिना सन्देह पैदा किए लौट जाने की बात हमारे अनुमान से खतम हो चुकी थी। भगतसिंह और दत्त को लिए पुलिस की लारी हमारी बगल से गुजरी। उन दोनों ने हम लोगों की ओर देखा। आंखें मिलीं और बिलुड़ गईं। हम लोग निश्चल रह गये।

भैया ने ब्राइवर को तुरन्त लौट चलने के लिए कहा। गाड़ी तेजी से चली। हम लोगों ने दो-तीन सड़कों पर घूम-घूम कर पीछे देखा कि पीछा तो नहीं किया जा रहा ? एक सूनी जगह में फुरती से कार का नक्कर बदल बंगले पर लौट आया। गाड़ी की काबल पर गाड़ी और सूनी सड़क

जी बराम्दे में दिखाई दें। उन लोगों को देख मेरी आंखें भुक गईं। दूसरों पर क्या बीती, वे जानें। हम खून का टीका लगावा कर गए थे।

मैया ने मुझे सम्बोधन किया—“बताओ, क्या कर सकते थे ? स्वाधुखा बढ़ा ! बढ़ा ! कहे जा रहे थे तुम ?” आज नहीं तो कल सही !”

मैंने स्वीकार किया—“तुमने बुद्धि से काम लिया। मैं भावुकता में बह गया था। सोचने का काम आप ही का था !”

×

×

×

## बहावलपुर रोड पर विस्फोट

रात काफ़ी देर तक बात होती रहा। मैया ने कहा—“भगत और दत्त को छुड़ाने का काम जरूर करना है परन्तु ऐसे नहीं। पन्चीस-तीस आदमियों को लेकर, जैसे ‘चटगाँव’ में किया गया है।” यह कहना व्यर्थ था कि मैं तो दो मास से यही बात कह रहा था। शरीर और मन ऐसे शिथिल जान पड़ रहे थे जैसे खूब जोर का ज्वर होकर उतर गया हो। हम दोनों बराम्दे में लेटे थे। मैया काफी रात तक बान करते ही रहे। कुछ नींद ले सकने के लिए मैं भीतर चला गया।

ब्राह्मरूम के पिछवाड़े के बड़े कमरे में दाईं-बाईं दीवारों के साथ लोहे का स्प्रिंगदार पलंग लगे हुए थे। छत से भिजली का बड़ा पंखा लटका था। भाभी एक पलंग पर सोयी हुई थी। पंखा चल रहा था। मैं दूसरे पलंग पर बिना कुछ बिछाये जा लेटा और नींद आ गई।

आहत से नींद खुली। देखा, भाबी उठकर बाहर जा रही है। उनके उठने से लोहे के पलंग के स्प्रिंग चराने की आहत हुई थी। पौ फटने का समय था। मैं भी उठ गया। बाहर जाने से पहले पंखा बन्द कर दिया। ब्राह्मरूम लॉव मैं बराम्दे में ही पहुँच पाया था कि भयंकर धड़ाके से बंगला हिल उठा। नींद से चौंक कर मैया ने पुकारा—“क्या बम फट गया ?”

“हूँ”—मैं स्तब्ध सा रह गया था।

“एक दूर बंगला जाली कर दो !”—उन्होंने कहा। हम लोग कपट का दृष्टिकोण को छोड़ देगों में सम्मिलित लगे। इसी समय दूसरी आर गड़ा हुआ। बड़ा-से उल्लास में हुए थे जिसमें दो मिनट पहले से और आधा सो रहे थे। नहीं आलसारी में वे दोनों बस रखे थे जो

पिछली संध्या जेल पर आक्रमण करने के लिए जाने समय मेरे और बच्चन के हाथ में थे। तीन-चार मिनट में हथियार और महत्वपूर्ण काराज समेट लिए। मोटर बंगले पर न थी। वह रात लौटा दी गई थी। मदनगोपाल और छैलविहारी को एक एक रिवाल्वर देकर यूनिवर्सिटी ग्राउण्ड के मैदान में जाकर प्रतीक्षा करने के लिए कहा गया। भैया ने हथियारों से भरे बेग उठाये। बच्चन और मैंने अपनी साइकिलों के पीछे दुर्गा भावी और सुशीला जी को। सूनी सड़कों का चक्कर दे, कोई पीछा नहीं कर रहा यह आश्वासन पा, हम लोग इन्द्रपाल के मकान पर पहुँच गये।

इन्द्रपाल ने बंगले में बम फट जाने और हमारे भाग आने की बात सुन चिन्ता प्रकट की—“वहाँ तो मेरे घर का सभी सामान मौजूद है ? अगर पकड़ा गया ?” इन्द्रपाल की आशंका ठीक थी। कुछ ही दिन पहले विवाह होने पर दहेज में उसे जो सामान मिला था, हम लोग उठा ले गए थे। इनमें से कई चीजों पर उसका नाम और उपहार मिलाने की तिथि भी लिखी हुई थी। मैंने कहा—“इतनी जल्दी पुलिस नहीं पहुँची होगी। देख आऊँ अवसर हुआ तो सामान उठा लायेंगे।

भैया ने ताकीद की—“सम्भल कर ! बचपन न करना !” मैंने बंगले के सामने से घूम कर देखा अभी बिलकुल सुनसान था। भीतर गया और एक परदा उतार जितना सामान सम्भला एक गठरी बांध इन्द्रपाल के यहाँ लाँट आया और बताया कि अभी तो वहाँ बहुत कुछ है ?

बच्चन को भावी और सुशीलाजी के साथ सुरक्षित स्थान पर पहुँचा दिया गया। मैं, भैया और इन्द्रपाल फिर साइकिलों पर लौटे। चौकस हो बंगले के भीतर झाँक कर देख लिया। भैया ने सुभाया—“हम लोग बचपन कर रहे हैं। पड़ोसी इंजीनियर के यहाँ टेलीफोन है। वह जिम्मेवार सरकारी नौकर है। उसने अगर पुलिस को फोन कर दिया हो तो ?”

मैंने पड़ोसी इंजीनियर का दरवाजा खटखटाया। वे बाहर निकले। ने अंग्रेजी में बात की—“कोठी में विस्फोट हो गया है ?”

“घबराकर उन्होंने स्वीकार किया—“हां”

“आपने पुलिस को फोन तो नहीं किया ?”

“अभी तो नहीं किया पर कर देना चाहिये ?”

“अभी न कीजिये ?”

“क्यों ?”

हम क्रान्तिकारी लोग हैं। विस्फोट आकस्मिक रूप से हो गया है। आप आध घंटे तक ठहर कर फोन कीजिये। इससे सरकार के प्रति कर्तव्य पालन भी हो जायगा और इतने समय में हम अपना प्रबन्ध भी कर लेंगे।” उन्होंने सज्जनता से मेरी बात स्वीकार कर ली और वैसा ही किया भी। हम लोगों ने केवल निरर्थक चीजें छोड़ बंगले से सब कुछ हटा लिया।

ध्रुव जी के फंसने के अतिरिक्त इन इंजीनियर साहब पर हम लोगों के कारण जो वीती, उसके लिये भी दुख है। जब मैं इंजीनियर से बात करने गया तो इन्द्रपाल मेरे साथ था। यह ठीक है कि इन्द्रपाल जान बचाने के लिये मुखबिर न बना था बल्कि मुखबिर बन जाने के लिये तैयार दूमेरे लोगों से अपने साथियों को बचाने के लिये ही मुखबिर बना था। उसने बहुत से लोगों को पुलिस की लपेट में आने से बचाया भी परन्तु जाने क्यों, इन इंजीनियर साहब की बात उसने पुलिस से कह दी। इन्हें खूब परेशान भी किया गया और उनका ओहदा गिराकर सरकार ने इनसे बदला भी लिया। इंजीनियर साहब ने हम लोगों के प्रति जिस सद्भावना और सहानुभूति का परिचय दिया उसके लिये वातावरण पैदा करने वाली कुछ घटनायें पिछले दिनों हो चुकी थीं।

x

x

x

### जलगाँव अदालत में मुखबिर पर गोली

फरवरी १९३० में एक और घटना से जनता में हमारे दल के प्रति आस्था बढ़ने में सहायता मिली। जलगाँव अदालत में साथी भगवानदास ने लाहौर पड़यन्त्र के मुखबिर जयगोपाल को गोली मार कर जखमी कर दिया था। साथी भगवानदास लगभग अक्टूबर १९२६ में साथी सदाशिव राव मलकापुर के साथ गिरफ्तार हुए थे। इन लोगों के गिरफ्तार होने के समय जनता का व्यवहार और भगवानदास के अदालत में गोली चलाने पर जनता की प्रतिक्रिया के अन्तर से गत चार मास में क्रान्तिकारियों के प्रयत्नों से जनता की भावना पर पड़े प्रभाव का बहुत अच्छा उदाहरण मिलता है।

अक्टूबर १९२६ में जब भैया आजाद ने भगवती भाई के प्रति अविश्वास के कारण हम लोगों से सम्पर्क करने से इन्कार कर दिया था

वे ग्वालियर में काफी कठिन अवस्था में थे। वहाँ किसी प्रकार पाँव जमते न देख उन्होंने भगवानदास और सदाशिव राव दोनों को बस बनाने का सामान और यन्त्र लेकर पूना जाने के लिए कह दिया। पूना में राजगुरु का जमाया हुआ दल का एक अङ्ग था। पूना जाते समय भुसावल में गाड़ी बदलनी पड़ती है। भुसावल में 'मादक द्रव्य नियंत्रक' ( इक्साइज ) पुलिस की बहुत चौकसी रहती थी। प्रायः ही मुसाफिरों के सामान की जाँच की जाती थी।

पुलिस ने भगवानदास और सदाशिव राव की गठड़ी और बक्सों की भी जाँच करनी चाही। सदाशिव के समझाने बुझाने का कोई परिणाम न हुआ। बक्सा खोल कर दिखाना ही पड़ा। उसमें तेजाब आदि की बोतलें देख पुलिस को सन्देह हुआ। भगवानदास ने इन बोतलों को असूय्य औपधियाँ बना कर पुलिस को बहलाना चाहा परन्तु तलाशी में कारतूतों की एक बड़ी पुडिया भी निकल आई। बक्स में कपड़े में लिपटा एक पिस्तौल भी था जिसे भगवानदास ने ज़ातुरी से उठा कर पहिले बाहिर रख दिया था। पुलिस के बहकने की सम्भावना न देख भगवानदास ने सदाशिव को संकेत किया, उठाओ और भागो ! सदाशिव ने केवल पिस्तौल न उठाकर पूरा बक्सा ही उठा कर भागना शुरू किया। दोनों प्लेटफार्म से सिगनल की ओर भाग चले। पुलिस के सिपाही उनके पीछे दौड़े। सिपाहियों ने भीड़ को सहायता के लिये पुकारा—“दौड़ो बस मारने वाले भागे जा रहे हैं !” भीड़ सिपाहियों के साथ दौड़ पड़ी। बक्सा उठाये सदाशिव का पांव सिगनल की एक तार में उलझ गया और वह गिर पड़ा। उसे पुलिस के हाथ पड़ता देख भगवानदास ने जेब से पिस्तौल निकाल भीड़ की ओर मंह कर हवा में गोली चला दी। इस पर भी भीड़ ने उन लोगों का पीछा न छोड़ा। वे दोनों रास्ता बदल, स्टेशन का जंगला कूद, सड़क लांघ बस्ती की ओर दौड़े। स्थान से अपरिचित थे। स्वयं ही पुलिस चौकी में पहुँच गये और गिरफ्तार हो गये।

बिना कुछ कर पाये गिरफ्तार हो जाने और दल का बहुमूल्य सामान खो देने की भगवानदास और सदाशिव को बहुत ग्लानि थी। मुखबिरों के वयानों से उनका सम्बन्ध लाहौर षड़यन्त्र से मालूम हो ही चुका था। दोनों को लाहौर लाकर पुलिस ने मुखबिर जयगोपाल और फणीन्द्र से पहचानवा लिया था परन्तु उनका मुकद्दमा जलगांव में ही

हो रहा था और वे धूलिया जेल में बन्द थे। इन लोगों ने अपने विश्वस्त, भाँसी के प्रसिद्ध वकील रा० वी० दुलेंकर को परामर्श के लिये धूलिया जुलवा कर आज़ाद को संदेश भेजा कि उनके मुकद्दमे में दुबारा गवाही देने के लिये जयगोपाल और फणीन्द्र जलगांव अदालत में आयेंगे। यदि उन्हें एक पिस्तौल पहुंचा दिया जाय तो वे मुखविरों को मार सकते हैं।

जनवरी १९३० में संदेश मिलने पर मैथा ने भगवती भाई को उन दिनों की याजना समझने और पारस्विक दखन के लिये भेजा। भगवती भाई भाँसी के वकील की हैसियत से इन दोनों से जेल में मिले और मैथा को अनुमात दे दी। २० फरवरी की शाम सदाशिव के भाई शंकरराव मल्कापुर दोनों अभियुक्तों के लिये भोजन लेकर जेल में गए ता मैथा को दिया एक बरा हुआ पिस्तौल कदोरदान में साथ ले गए।

भगवानदास और सदाशिव ने अपनी योजना पूर्ण करने के लिए जेल वालों पर अपनी सज्जनता और नियमानुकूल रहने की धाक पहिले ही जमा ली थी। कभी कभी सिपाहियों को गात सुना कर उन का मनोरंजन भी करते रहते थे। २१ फरवरी को उन लोगों की जलगांव का सेशन अदालत में पेशी थी। उसी दिन दोनों मुखविर जयगोपाल और फणीन्द्र गवाही देने के लिए आने वाले थे। भगवानदास जेल से अदालत जाते समय पिस्तौल जेब में लेते गए। अदालत में दोपहर के विराम के समय भगवानदास और सदाशिव के लिए शंकरराव खाना लेकर गए थे। दोनों अभियुक्तों के लिए बराम्दे के नीचे दो कुर्सियां डाल दी गईं। शंकरराव बराम्दे में उनके सामने उकड़ु बैठ उन्हें भोजन करा रहे थे। अभियुक्तों के पाछे अदालत के अहाते में एक छोलदारी में दाना मुखविरों और उनकी रक्षा के लिए तैनात पुलिस अफसरों के लिए मजबूत कुर्सियों पर भोजन की व्यवस्था की गई थी।

भाजन करने के लिए दाना अभियुक्तों की हथकाइयां दाँये हाथों से खोल कर बायें हाथों में ही लगा दी गई थीं। शंकरराव ने उन्हें बताया—“तुम्हारी पीठ पीछे छोलदारी में दोनों मुखविर पुलिस वालों के साथ खाना खा रहे हैं।” भगवानदास और सदाशिव ने परामर्श किया—इससे अच्छा अबसर और जगह होगा। भगवानदास कुर्सी से उछल पिस्तौल निआल छोलदारी की ओर लपका। छोलदारी के दरवाजे पर

खड़े लहीम शहीम सब इन्स्पेक्टर नानकशाह ने रास्ता रोका । भगवान् दास ने पहली गोली उसी पर चलाई । गोली नानकशाह की जांघ को छीलती हुई निकल गई और वह चिल्ला कर अपनी जान बचाने के लिये भागा ।

भगवान् दास ने छोलदारी का पर्दा उठाया । फणीन्द्र गोली की आहट सुन पहिले ही कुर्सी से खिसक मेज के नीचे घुस गया था । जयगोपाल हिम्मत कर भगवान् दास की ओर भपटा । भगवान् दास ने उसी पर गोली चलायी । गोली जयगोपाल के कंधे पर लगी और वह चिल्लाकर अदालत की ओर भागा । मुखविरों के साथ भोजन के लिए बैठा पुलिस का इंचाज अफसर भी मेज के नीचे घुस गया था । भगवान् दास ने झुक कर गोली चलाने का यत्न किया परन्तु पिस्तौल अड़ गया ।

वह छोलदारी से अदालत के कमरे की ओर भागा ताकि उनके बिरुद्ध गवाही के लिए रक्खा हुआ, उनके पास पकड़ा गया पिस्तौल उठा ले । सदाशिव उससे पहिले ही उस ओर दौड़ने के कारण पकड़ लिया गया था ।

नानकशाह चोट खाकर पहिले ही उस ओर भागा था । भगवान् दास को अपनी ओर आते देख 'मरता क्या न करता' की अवस्था में वह भगवान् दास पर टूट पड़ा और अपने वीर से भगवान् दास को नीचे गिरा कर दबा लिया । पुलिस के दूसरे आदमियों ने दौड़ कर उसे काबू कर लिया । इस अवसर पर जलगांव की बहुत सी जनता क्रांतिकारियों का मुकद्दमा देखने के लिये अदालत में घिर आई थी । क्रांतिकारियों और पुलिस की इस लड़ाई में जनता ने पुलिस का साथ न दिया बल्कि क्रांतिकारियों के समर्थन में 'क्रांति जिन्दाबाद !' के नारे लगाने लगी ।

अदालत की कार्यवाई स्थगित करके मुखविरों को उसी समय एक लाठी में सुरक्षित स्थान की ओर खाना कर दिया गया । उस समय भीड़ 'गद्दार मुर्दाबाद !' के नारे लगा रही थी और लाठी पर पत्थर फेंके जा रहे थे । नौ या दस आदमी गिरफ्तार हुए और जलगांव में दफा १४४ लग गई । चार महीनों में क्रांतिकारियों के प्रति जनता की भावना में इतना परिवर्तन आ गया था क्योंकि इस बीच वाइसराय की गाड़ी के नीचे बम विस्फोट, चटगांव में शस्त्रागार पर हमला, और



‘फिलासफी आफ़ दी बम’ के वितरण की घटनायें हो चुकी थीं। जनता जान चुकी थी, क्रान्तिकारी कौन हैं और उनका प्रयोजन क्या है ?

जनता ही नहीं पुलिस भी इस परिवर्तन से न बची थी। हवालात में पिस्तौल पहुँच जाने और अदालत में गोली चल जाने के कारण क्रान्तिकारी अभियुक्तों पर चौकसी रखने वाले देशी सिपाहियों को अयोग्य समझा गया। उसी समय गोरे साजेंट बुलाकर पुगने विपदाहियों की बदली कर दी गई। इन सिपाहियों में से कुछ अपनी शिथिलता के कारण सजा पाने की आशंका से घबरा रहे थे। इन्हीं सिपाहियों में से दूम्रों ने अपने साथियों को फटकार दिया—‘क्यों मरे जा रहे हो ? नौकरी चली जायगी ? ..... बहुत होगा चार-छः महीने की जेल हो जायगी। मां के इन लालों को देखो, देस और कौम के लिये जान दे रहे हैं !’

बाइसराय की गाड़ी के नीचे विस्फोट हुए दो माम हो चुके थे। उस घटना की तहकीकात करने के लिये खास लण्डन से स्काउटलैंड-गार्ड के जासूस बुलाये गये थे। वे भी कुछ न कर पाये थे। अब अदालत में ही मुखविरों पर गोली चल गई थी इसलिये जनता क्रान्तिकारियों को सहानुभूति के योग्य समझने लगी थी। हम अनुभव कर रहे थे कि जनता का साहस और चरित्र बढ़ रहा था लेकिन साहस और चरित्र के लिये भौतिक कारण या परिस्थितियाँ ही उसे थाम रही थीं।

जिन चीजों को कम महत्वपूर्ण समझ मैं बंगले में छोड़ आया था उनमें मेरे हाथ के हिन्दी में लिखे बहुत से कागज थे। इन्द्रपाल के भ्रमण पर या बंगले में जब भी मुझे कुछ समय मिल जाता, मैं आस्करवाल्ड के प्रसिद्ध नाटक “वीरा दी निहिलिस्ट” (अराजक वीरा) का अनुवाद किया करता था। इन कागजों को कहां सम्भालता फिरेगा ? यह सोच कर वहां ही छोड़ दिए। यह कागज पुलिस के हाथ पड़ने पर उन्हें मालूम हो गया कि यशपाल बंगले में ज़रूर था। मेरे पुलिस को बार-बार चक्रमा दे देने के कारण पुलिस मुझ से बहुत नाराज थी। जनता से क्रान्तिकारियों को जो सहानुभूति मिलती थी उसी के बल पर हम पुलिस के हाथ न पड़ सकें लड़ सकते थे। पुलिस जनता में क्रान्तिकारियों के विरुद्ध घृणा फैलाने की तिकड़म करती रहती थी इसलिए मुखविरों से क्रान्तिकारियों के चरित्र के बारे में भी छोटें कसबायें जाते थे। मुखविर बन जाने पर सदनगोपाल ने बयान दिया

कि वहावलपुर रोड के बंगले में बम विस्फोट हो जाने के कारण भगत-सिंह को छुड़ाने की योजना पूरी न हो सकी। विस्फोट का कारण यह था कि जिस आलमारी में बम रखे थे उसके पाम खड़ा होकर यशपाल भाभी से छेड़खानी कर रहा था। आलमारी हिल जाने से बम फट गया। यशपाल सुशीला दीदी से भी छेड़खानी किया करता था। इसमें आजाद नागाज रहते थे।

उपरोक्त वयान दिलाते समय पुलिस ने या मदनगोपाल ने यह न सोचा कि बम विस्फोट से आलमारी के किबाड़ उड़ गये थे और बम के टुकड़ों ने सामने की दीवार को जगह जगह छेद कर उसका पलस्तर उड़ा दिया था। ऐसी अवस्था में समीप खड़े यशपाल की क्या हालत होती? छेड़खानी भी उस स्त्री से, तीन दिन पूर्व ही जिसका पति बम से घायल हो कर मर गया हो! जिसे घायल अवस्था में यशपाल ने स्वयं देखा हो! यशपाल तो बम के प्रभाव को जानता ही नहीं था या उसे घायल होने और मर जाने का कुछ खयाल ही न था।

सुशीला जी और भाभी को धन्यवन्तरी ने सुरक्षित स्थानों में पहुँचा दिया। मदनगोपाल को मैंने उम्मी गेज मोटर से पालमपुर पहाड़ की ओर के लिए जाते, दल से सहानुभूति रखने वाले केवलकृष्ण के एक मित्र की कार में लाहौर से निरापद बाहर भिजवा दिया। गरमी का मांसम था एक परिवार शिमला जा रहा था। उन के साथ छैलबिहारी को भिजवा दिया। बचपन में बहुत समय तक रही संग्रहणी के प्रभाव ने मेरा पेट बार बार खराब हो जाता था। भगवती भाई की मृत्यु और दूसरी घटनाओं का तनाव भी मुझ पर काफ़ी पड़ा था। मैंने से मैंने कहा, मैं दो-तीन सप्ताह विश्राम चाहता हूँ। वे मान गये और तय हुआ कि मैं जुलाई के पहले सप्ताह में दिल्ली पहुँच जाऊँ।

मैंने हाकी का मैच खेलने वाले खिलाड़ी की पोशाक पहनी और बैसी ही पोशाक पहने केवलकृष्ण के साथ उस की मोटरसाइकिल पर अमृतसर पहुँच गया। वहाँ से दिल्ली। मेरा विचार देवराज और वाल्मयान के साथ कुछ दिन पहाड़ में रह आने का था। दिल्ली से मैं प्रकाशवती को भी साथ ले गया। मेरा यह काम भी मेरे अपराधों की सुधि में खास तौर पर गिना गया।

## दिल्ली में बड़ी बम-फैकरी

भगतसिंह और दत्त को जेल से छुड़ाने के लिए विराट आयोजन मुख्यतः भगवती भाई द्वारा दुर्गा भावी से दिलाये पांच-छः हजार और सुशीला जी द्वारा अपनी कलकत्ते की नौकरी की कमाई से दिए दो-दो हजार रुपये से ही हुआ था। इसके बाद आर्थिक कठिनाई बहुत बढ़ गई। मैथरा आजाद ने जुलाई १९३० के पहले सप्ताह में दिल्ली, चांदनी चौक में घण्टा घर के पास दोपहर के समय 'गडोदिया स्टोर' में डाका डाल दिया। मैथरा, विद्याभूषण और काशीराम पिस्तौल लिये ऊपर की मंजिल में गडोदिया की गद्दी पर पहुँचे। स्टोर में काम करने वाला साथी विश्वभरदयाल वहाँ पहले से मौजूद था। उसने आने के लिये ठीक समय पहले से बता दिया था। धन्वन्तरी और भवानीसिंह गोली में जीने के सामने पिस्तौल लिये खड़े रहे ताकि चीख पुकार होने पर कोई ऊपर न जा सके और हमारे साथी चिर न जायें। गद्दी पर केवल पिस्तौल दिखाकर ही काम चल गया। लगभग १७२०० रुपये के लोभ तीन चार मिनट में ले आये। जीने में बाहर निकलने पर कुछ आदमियों ने शोर मचाना चाहा। उस समय एक गोली मैथरा को और एक विद्याभूषण को चलानी पड़ी। कुछ ही कदम पर टाउन हॉल के हाते में लेखराम मोटर लिये खड़ा था। इन लोगों के मोटर में बैठने ही भोटा चल दी। रुपया न्यू हिन्दू होस्टल में प्रो० गिन्स ने पचास गज दिया गया और फिर शनैः शनैः जगह-जगह बाँट दिया गया। इसके लिये दिल्ली पहुँचने से पहले ही हो चुकी थी।

इसैती में पाई गई रकम का अच्छा बड़ा भाग दिल्ली में कैलाश-पति और कानपुर में कीरनदत्त सिन्हा को इस उद्देश्य से दिया गया कि दिल्ली में बम का मसाला बनाने का और कानपुर में बम के खोल ढालने

और खगदने के लिए कारखाने बनाये जावें। अभिप्राय था कि बम इतनी संख्या में बन सकें कि हमारे पयल इक्के-दुक्के आतंकवादी कार्यों तक ही सीमित न रहें बल्कि गोरिल्ला दलों का रूप ले सकें। प्रत्येक प्रान्त के संगठन कर्ता को प्रचार द्वारा सार्वजनिक सम्पर्क बढ़ाने के लिए एक एक माइक्लोस्टाइल खगदने का भी निर्देप दिया गया। पंजाब के भाग में दो हजार रूपए विशेषकर इस प्रयोजन से रखे गए थे कि सीमान्तप्रदेश में ब्रिटिश विरोधी बादशाह गुल से सम्पर्क स्थापित कर उस प्रदेश में अपने दृष्टिकोण से राजनैतिक प्रचार किया जाये।

मैं दिल्ली आकर भैया से मिला। लाहौर लौटकर अपने काम में लग जाना चाहता था परन्तु भैया ने पहले दिल्ली में बम का मसाला बनाने का कारखाना जमा देने के लिए कहा। दल में मेरे अतिरिक्त कोई व्यक्ति यह काम न जानता था। मुझे कहा गया—यह काम सभी प्रान्तों की दृष्टि से आवश्यक है। पंजाब में धन्वन्तरी घर छोड़ कर मेरी जगह काम सम्भाल रहा है।

विमलप्रसाद जैन ने 'भन्डेवाला' में एक खूब बड़ा मकान इस प्रयोजन के लिए चुनकर मुझे दिखाया। मकान में खूबी यह थी कि मकान के चारों ओर खुली जगह थी। पड़ोसियों के भीतर भांकने या गन्ध सूंघने की आशंका न थी। हवादार कमरे खुली छतें। मकान ले लिया गया। दल की ओर से आदेश था कि इस बार फैक्टरी ऐसे पर्दे और ढङ्ग से जमाई जाए कि स्थायी रूप से चलती रहे। भीतर बम का मसाला निरापद रूप से बनाने के लिए बाहरी रूप-रंग भी कुछ होना चाहिए था। यह सोचकर कि पिक्रिक एसिड धोने के कारण निरन्तर तेजाबी पानी बहेगा हम लोगों ने फैक्टरी को साबुन के कारखाने का आवरण देना निश्चय किया। ऊपर के सब इन्तजाम विमल के सुपुर्न थे। उसने एक अच्छा साइनबोर्ड "हिमालयन टायलेट्स" के नाम से बनवा लिया।

हमारे इन कामों में और पिक्रिक एसिड आदि बनाने में भी रसायन (कैमिस्ट्री) पढ़ा आदमी बहुत सहायक हो सकता था। इस लिए लाहौर से सच्चिदानन्द, हीरानन्द वात्स्यायन को बुला लिया। वात्स्यायन ने पिछले अप्रैल, मई मास में ही कार्लज छोड़ दल का काम आरम्भ कर दिया था। कैलाशपति को मैंने आवश्यक सामान की सूचियाँ बना दीं। सामान आ गया। हमने जीने से ऊपर पहुँचते

ही सामने पड़ने वाले कमरे में फैक्टरी का दफ्तर था 'शोरूम' बना लिया। वात्स्यायन ने नुसखों की किताब ले कुछ मुंह पर मलने की क्रीम और कुछ सुगन्धित तेल बना लिया। इन सब पर हमने अपने कारखाने के नाम के लेबल छपवा कर लगा लिए। कला की ओर प्रवृत्ति रखने वाले दो आदमी यानि वात्स्यायन (अज्ञेय) और मैं मिल गये थे; हमारे कारखाने की चीजों के नाम भी कलापूर्ण ही रखे गए अर्थात् 'वसन्तपराग हेयर आईल', 'वसन्त पराग क्रीम', 'वसन्त पराग सोप'। साबुन हम लोग न बना सके परन्तु शोरूम में तो साबुन हाना ही चाहिये था। विमल साबुन के सांचे बनवा लाया और हम न कुछ टिकियां बाजार से साबुन की ले उन पर वसन्त पराग सोप के सांचे लगा दिये। तेल, साबुन और क्रीम बनाने में तो वात्स्यायन ने ही मुख्यतः सहायता दी परन्तु पिक्रिक ऐसिड का कोई अनुभव न होने से और उसका विपाक्त वाष्प उसके कोमल शरीर और स्वाभाव को सहन न होने से इस काम का बोझ न सम्भाल सका। मेरा विचार यही था कि वह इस काम को सम्भाल लेगा तो मुझे लाहौर जाना का अवकाश शीघ्र ही मिल जायगा।

पिक्रिक बनाने के काम में मेरे साथ वात्स्यायन, विमलप्रसाद जैन, प्रकाशवती और गिरवरसिंह सहयोग दे रहे थे। कलाशपति ने भी आरम्भ में यह काम सौख लेने की उमंग प्रकट की परन्तु तेजाबों के दम घोंटने वाले वाष्प से घबरा कर छोड़ बैठ। पिक्रिक एसिड की धोवन का पीला पानी मकान से लगातार बहने से पड़ालियों को सन्देह न हो इसलिए उसमें कुछ सोडा मिला दूसरा कोई रंग छोड़ दिया जाता था।

पिछले छः मास में कैलाशपति के व्यवहार और वेश-भूषा में काफी परिवर्तन आ गया था। अब उसके बाल और चेहरा सदा चिकनाई से चमकते रहते। बाल खूब ढङ्ग से कढ़े हुए और चेहरे से क्रीम की सुगन्ध आती रहती। खूब इल्ली किया हुआ कमीच, चुराक महीन धाँती और नई चप्पल। चलता तो बंगाली बाबुओं की तरह धोती का छोर हाथ में धामे, भाँते सभी लोगों की निगाहें उसी की ओर लगी हों। उसके प्रति मेरी आरम्भिक सहानुभूति गायब होकर कुछ दूसरी तरह की भावना होने लगी थी। कैलाशपति के इस परिवर्तन की ओर मैंने कई बार भैया का ध्यान दिलाया—“ठंडी का जवानी चढ़ रही है।” कैलाशपति का एक जगनाम 'ठंडीप्रसाद' भी था। यह परिवर्तन भैया का भी दीखता था।

परन्तु उतना न खटकता जितना मुझे । कैलाशपति के व्यवहार में यह परिवर्तन आ जाने का कारण मेरे अनुमान में यह था कि अब उसके हाथों में दल का हज्जारों रूपया रहता और सैकड़ों खर्च होता था । दल के लिए पचास या सौ रुपये का तेजाब खरीदते समय आठ आने की पांड क्रीम की शीशी अपने चेहरे के लिए खरीदते उसे किफक न होती होगी । कैलाशपति की इस आत्मरति और अपने आप को आकर्षक बनाने के प्रयत्नों का वास्तविक कारण हमें उसकी गिरफ्तारी के बाद ही पता लगा ।

दिल्ली बम-फैक्टरी में रोहतक के कच्चे मकान की बम-फैक्टरी की सी अवस्था न थी । मकान तो बढ़िया हवादार था ही इसके अतिरिक्त काम करते समय तेजाब के वाष्प का असर शरीर पर न हो, इस विचार से मसाला बनाने वाले लोगों के लिए खास बर्दियां बनवा ली गयी थीं । यह बर्दी खूब मोटी जीन की थी । बर्दी का नमूना शायद मैंने और वात्स्यायन ने सोचा था । उस समय 'बुशार्ट' का रिवाज न था । यह भारत को दूसरे महायुद्ध में यहां आये अमरीकनों की ही देन है परन्तु हम लोगों ने अपनी सुविधा के विचार से तभी अपनी बर्दी बुशार्ट और पतलून बनाई थी । विमल, वात्स्यायन, प्रकाशवती और मैं इसी पोशाक में दिन भर काम करते थे । दिल्ली में हम लोगों ने राहतक से दूने परिमाण पर काम शुरू किया अर्थात् एक साथ दो-दो स्टाव चलाते थे । मकान तो अच्छा था परन्तु वाष्प भी दूनी मात्रा में उठते थे । संध्या तक हम लोगों का हाल बहुत बुरा हो जाता । पिक्रिक एसिड और गनकाटन बनाने के बाद हम लोगों ने डाइनामाइट का मसाला और नाइट्रोग्लेसरीन भी बनाई । यह बहुत ही भयंकर विस्फोटक पदार्थ था । एक दिन तेजाब की बोतल में जिसमें शायद बंद भर तेजाब रह गया था वात्स्यायन ने लगभग आधा औंस 'नाइट्रोग्लेसरीन' डाल दी । गनीमत यह थी कि कार्क ढीला था । वह जाकर छत से टकराया । वरना बोतल फटकर हम लोग जख्मी हो जाते ।

कैलाशपति दांगों और ठेलों पर तेजाब लाता रहता और हम लोग मसाला बनाते रहते । प्रायः ही संध्या समय यह हाल हो जाता कि सिर दर्द के कारण हम में से कोई भी खिचड़ी बना लेने योग्य भी न रहता । हाथ पिक्रिक एसिड से इतने रच गये थे कि जिस चीज में लग जाते, कड़वी हो जाती । ऐसी अवस्थामें हम लोग कभी 'मानसरोवर' ।

या दूसरे होटल में जाकर कुछ खाने के लिये मजबूर हो जाते। कभी सिर दर्द के कारण ताजी हवा में जाने की इच्छा होती। विमल का एक बढ़िया टांगे वाले से परिचय था। उसके टांगे पर चार-पांच मील घूम लेते। जैसे मुझ कैलाशपति का नया व्यवहार अखर रहा था, वैसे उसे हम लोगों का यह व्यवहार अखरता। हमारा होटल में खाना खाना और टांगे की सैर उसे असह्य ऐयाशी जान पड़ती। वह भैया से जाकर शिकायत करता कि मैं दल का रुपया बरबाद कर रहा हूँ। फैंक्टरी में ऐसा कोई खर्च न था जो मुझ अकले के लिए ही होता परन्तु फैंक्टरी की मुख्य जिम्मेवारी मुझ पर थी और समझा जाता था कि मैं ही अपने मजे के लिए रुपया बरबाद कर रहा हूँ।

x

x

x

### यशपाल की प्राणदण्ड

तीस-चालीस पौंड पिक्कि ऐसिड, काफ़ी गनकाटन, नाइट्रोग्ले-सरीन आदि तैयार हो गये। साधारणतः इतने मसाले से पांच छः सौ बम बन सकते थे। मसाला बनाने वालों का स्वास्थ्य भी काफ़ी खराब हो चुका था। इसलिए कुछ दिन के लिए काम बन्द कर दिया गया। एक दिन दोपहर के समय कैलाशपति ने मुझे सूचना दी—“कल कानपुर में केन्द्राय समिति की बैठक है। आज रात की गाड़ी से चले जाओ। आगे राह बताने वाला साथी कानपुर स्टेशन पर मिल जायेगा।

“क्यों ? क्या नहीं जाओगे ?”—मैंने सुझाया—“जब जाओ मुझे भी साथ लेकर चलना !”

“मैं भी चलूंगा”—कैलाशपति ने स्वीकार किया परन्तु मुझे ज़रूरी काम है। यदि पहली गाड़ी से न चल सका तो दूसरी से आ जाऊंगा। तुम पहली गाड़ी से ही जाना। आदमी स्टेशन पर प्रतीक्षा कर रहा होगा ?”

उन दिनों मैं कैलाशपति की हर बात काट देता था। “तुम यदि दूसरी गाड़ी से जाओगे तो उसमें क्या मेरे लिए जगह नहीं होगी ?”—मैंने उसे चिढ़ाने के लिये पूछा।

“तुम्हारे पहुँच जाने से भैया निश्चित हो जायेंगे। मैं तो वहाँ से ही आ रहा हूँ। तुम से कुछ बातचीत बैठक से पहले करना आवश्यक

होगा। हो सकेगा तो मैं भी उसी गाड़ी से चलूंगा पर मेरी प्रतीक्षा में रह न जाना।”—कैलाशपति ने समझाया।

स्टेशन पर तैनात खुफिया पुलिस की दृष्टि में न पड़ने के लिए मैं प्रायः गाड़ी चलने के समय ही पहुँचता था। दिल्ली स्टेशन पर मैंने कैलाशपति को खोजने का यत्न न किया। कानपुर पहुँच कर स्वयं भीड़ में घिर कर आंख दौड़ा-दौड़ा कर प्लेटफार्म पर देखा। वह दिखाई न दिया। मेरे लिए स्टेशन पर प्रतीक्षा करने वाले दल के साथी मुझे पहचानते तो अवश्य थे परन्तु मैं जानबूझ कर भीड़ में घिर गया था। मैंने उन्हें इसलिए न पहचाना कि मेरी आंखें तो कैलाशपति को खोज रही थीं या यह केवल अवसर की बात थी।

केन्द्रीय समिति की बैठक के लिए या भैया को ढूँढ़ने के लिए कहां जाना चाहिये यह मुझे मालूम न था। मुझे कैलाशपति पर खीझ उठ रही थी कि, नालायक बाल काढ़ने या धोती में चुन्नट डालने में रह गया होगा, गाड़ी पर न पहुँच सका। भैया का पता लगाने के लिए स्थिर पते अर्थात् वीरभद्र तिवारी के ही मकान पर पहुँचा।

वीरभद्र तिवारी तब कानपुर के 'श्रद्धानन्द पार्क' में कांग्रेस दफ्तर के समीप ही रहता था। मैं जीना चढ़ा कर ऊपर पहुँचा तो सामने वही फर्श पर बिछे विस्तर पर पाल्थी मारे बैठा दिखाई दिया। मुझे देख जैसे विस्मय से तिवारी की आंखें फैल गईं उससे मैं समझ गया कि मुझे देख वह चौंक गया है। मेरे यों सहसा वहां आ जाने की उसे आशा न थी। एक फरार को अपने जीने पर सहसा धड़धड़ाते चढ़ते आते देख घबराहट और विस्मय से वीरभद्र की आंखें फैल जाना स्वाभाविक ही था। विशेष कर जब कि साथ के मकान में क्रान्तिकारी फरारों की खोज के लिये तैनात खुफिया पुलिस के इन्स्पेक्टर शम्भुनाथ रहते थे।

बिना सूचना दिये वीरभद्र के मकान पर पहुँच जाने की सफाई में मैंने विवशता प्रकट की—“केन्द्रीय समिति की बैठक के लिये मुझे बुलाया गया है। कैलाशपति वायदा करके भी साथ न आया और उसक वायद के अनुसार मुझे स्टेशन पर भी कोई साथी राह दिखाने वाला न मिला। मुझे कोई दूसरा स्थान यहां मालूम नहीं इसलिए, यहां आने के लिये विवश था।”



तिवारी ने अपने बिस्तर पर हाथ रख मुझे समीप बैठने का संकेत किया। मैं बैठ गया। शरत बाबू का एक उपन्यास “अरक्षणीया” मेरे हाथ में था। वीरभद्र ने पुस्तक मेरे हाथ में ले ली और पुस्तक के शीर्षक का ‘अ’ अक्षर उंगली से छिपा कर मुझे दिखाया। उसका कुछ अभिप्राय न समझ मैं बोला—“रास्ते में पढ़ कर समय काट रहा था।”

“हां, ‘अरक्षणीया’ नहीं ‘रक्षणीया’ होना चाहिये !”—बहुत गम्भीरता से वीरभद्र बोला।

अब मुझे उस उपन्यास की कहानी और विषय याद नहीं। उस समय भी मैं पुस्तक पूरी नहीं पढ़ पाया था। समझा कि बात उपन्यास के नाम की सार्थकता के सम्बन्ध में हो रही है। उत्तर दिया—“कह नहीं सकता। पूरी पुस्तक पढ़कर ही कुछ कहा जा सकता है।”

“लेकिन मैं सब कुछ समझ कर ही कह रहा हूँ।”—वीरभद्र ने उसी गम्भीरता से उत्तर दिया।

“हो सकता है”—मैंने मुस्कराकर उत्तर दिया—“मैं भी पूरी पुस्तक पढ़ लूँ।”—मेरी कल्पना साहित्यिक प्रसंग में ही उलझी हुई थी।

“यह अच्छा हुआ कि कैलाशपति साथ नहीं आया। यह भी अच्छा हुआ कि तुम्हें रिसीव करने (लेने) के लिये स्टेशन पर भेजा गया साथी तुम्हें देख न सका और तुम यहां आ गए !”

मैंने अनुमान किया तिवारी केन्द्रीय समिति से पहले मुझ से कुछ बात कर लेना चाहते हैं। सम्भव है भैया से इसका कुछ मतभेद हो। मैंने प्रश्न किया—“कहिए, अच्छा ही संयोग हुआ। बात क्या है ?”

“बहुत ही अच्छा संयोग हुआ !”—वीरभद्र ने मेरी आंखों में निगाह डाल संतोष का लम्बा श्वास लिया !

“मैं उनकी बात की प्रतीक्षा उत्सुकता से कर रहा था। वह बोला—“आज दिन भर यहाँ ही रहो। बाहर न जाना। रात की गाड़ी से लौट जाओ !”—वह मुझसे आँखें मिलाये था।

“मैं तो केन्द्रीय समिति की बैठक के लिए आया हूँ !”

“केन्द्रीय समिति की बैठक हो चुकी।”

“क्या मतलब ?”—अत्यन्त विस्मय से मैंने पूछा।

वीरभद्र ने प्रश्न किया, मेरे लिए सबसे सुरक्षित स्थान कौन है ?

मैंने उत्तर दिया—“सभी स्थान एक जैसे हैं। जहाँ भी काम करना हो ! दिल्ली में मेरा काम समाप्त हो चुका है। पंजाब ही लौटना होगा।” उम्मेने बताया कि पंजाब मेरे लिए सुरक्षित नहीं है। मेरा विस्मय बढ़ा। अनुमान किया शायद वहाँ कुछ गिरफ्तारियाँ हो गयी हों जिनका पता मुझे समाचारपत्रों से न लग सका हो और वीरभद्र ने अपने विशेष सूत्र से जान लिया हो ?—“पंजाब में क्या हुआ”—मैंने उत्सुकता से प्रश्न किया।

वीरभद्र ने समझा कि मैं उसकी बात समझ नहीं पा रहा हूँ। मेरे दोनों हाथ अपने दोनों हाथों में ले और निगाह मिलाये वह बोला—“बचन दो जो मैं कह रहा हूँ किसी से न कहोगे ?”

“पार्टी सीक्रेट ( दल का रहस्य ) किसी से कहने का प्रश्न ही क्या है ? ऐसी आशंका मुझसे तुम्हें हो कैसे सकती है ?”—असुविधा अनुभव करते हुए मैंने प्रश्न किया।

“यह बात पार्टी सीक्रेट से भी अधिक सीक्रेट है !”—वीरभद्र ने आग्रह किया—“जो मैं कह रहा हूँ वह पार्टी के भी किसी आदमी को न बताने का वचन दो ! आजाद को भी नहीं !”

“मैं पार्टी के हित के विरुद्ध कोई बात नहीं कहूँगा।”—मैंने हड़ता से कहा—“मैं भी पार्टी के हित की ही बात कह रहा हूँ। मेरी तुम्हारी कोई विशेष मित्रता नहीं है। तीन-चार बार ही तुम्हें मिला हूँ लेकिन तुम्हारे विषय में जो पहले सुना था और अब सुना है उसके आधार पर ही पार्टी के हित में यह वचन चाहता हूँ।”

“यदि पार्टी के हित में यह सीक्रेट रखना आवश्यक है तो मैं वचन देता हूँ कि कभी किसी से यह बात न कहूँगा”—मैंने हाथ मिला कर आश्वासन दिया।

“केन्द्रीय समिति की बैठक हो चुकी है”—वीरभद्र ने बताया और उसमें निर्णय हुआ है कि तुम्हें यहाँ बुलाकर शूट कर दिया जाये !”

“क्यों, किस बात के लिये ?”—मुझ पर मानो नीले आकाश से बिजली गिर पड़ी।

“यह अनुमान है कि तुममें कायरता और विलासिता आ गई है। और तुम काम और खतरे से बचना चाहते हो। तुम किसी भी समय दल के साथ विश्वासघात कर सकते हो।”

घोर अपमान अनुभव हुआ। मैंने पूछा—“इस सन्देह का कारण और प्रमाण ? मेरा ऐसा क्या व्यवहार देखा गया ? कौन यह बात कहता है ?”

“वह बात जाने दो !—” वीरभद्र ने मेरा हाथ थामे समझाया—“तुम्हें गोली मार देना मैं पार्टी के हित में नहीं समझता। तभी तुम्हारे हाथ में “अरक्षणीया” का ‘अ’ दबा कर मैंने कहा था “रक्षणीया” होना चाहिये। इसीलिये मैंने कहा था कि अच्छा हुआ तुम यहाँ आ गये और खबरदार हो गये ! किसी को यह पता लगने का अर्थ कि मैंने केन्द्रीय समिति का निर्णय पूर्ण नहीं होने दिया, यह होगा कि मुझे गोली मार दी जाय !”

मैं बहुत विचिन्त हो गया। बार बार आग्रह किया कि गोली मुझे मार दी जाने के निर्णय का कारण मुझे बताया जाय ! यदि मेरा अपराध प्रमाणित होता है तो मुझे गोली मार दी जाय, मैं आपत्ति न करूंगा। वीरभद्र ने समझाया यह नहीं हो सकता। किसी भी आदमी को यह पता लग जाने पर कि उसे किसी कारण से गोली मार देने का विचार है, वह व्यक्ति पुलिस को सूचना देकर खुद बच सकता है और दूसरे सब साथियों को फंसा दे सकता है।

“इस का मतलब यह है कि मुझ पर यह संदेह किया जा रहा है कि मैं अब पुलिस के पास जा कर अपनी रक्षा करूंगा और दूसरों को फंसा दूंगा”

“यह मेरा संदेह और अनुमान नहीं है।”—वीरभद्र ने मुस्करा कर उत्तर दिया—“परन्तु यह दूसरों का अनुमान है। मुझे ऐसा संदेह होता तो मैं यह बात तुम से कहता ही क्यों ! मुझे तो पूरा विश्वास है कि तुम ऐसा नहीं कर सकते इसीलिये मैंने तुमसे यह बात कह दी और अपने आप को तुम्हारे हाथ में दाँतों के खतरे में दे दिया है। जिस रोज भी तुम रहस्य खोल दो मैं सबसे अधिक खतरे में हूँ लेकिन मेरा यह विश्वास है कि यह पार्टी की भूल है इसलिये मैं पार्टी के हित के लिये यह खतरा सिर ले रहा हूँ।”

अपने प्रति ऐसे अपमानजनक संदेह की घृणा से मेरा मन जल उठा। बहुत देर अन्धक ही बैठा रहा। अपना अपराध जानने के लिये कई बार फिर वीरभद्र से अनुरोध किया और कहा—“मुझे आजाद तो मिला दो। मैं उन लोगों से बात करना चाहता हूँ। वह मेरा अपराध

बनायें और प्रमाणित करें। किसी को अपराध बताये या प्रमाणित किये बिना सजा दे देना क्या न्याय है ?”

वीरभद्र ने समझाया—“केन्द्रीय समिति तो निश्चय का चुका है कि तुम से कोई बात किये बिना तुम्हें गोली मार दी जाये। अब यदि तुम जाकर आजाद से इस विषय में बात करोगे तो पहिला प्रश्न यही होगा कि तुम्हें रहस्य पता कैसे लगा ? इसका मतलब होगा मुझे गोली मार दिया जाना।”

चुप रह जाना पड़ा। कुछ देर सोचकर मैंने फिर प्रश्न किया—“ऐसी अवस्था में मैं कर क्या सकता हूँ ?”

“कम से कम अपनी और प्रकाशवती की रक्षा कर सकते हो। तुम्हें गोली मार देने के बाद दल उसे भी गोली मार देगा। यदि तुम अपनी रक्षा करते हुए अपने सूत्रों से कोई ऐसा एक्शन कर सको जिस से दल को यह मान लेना पड़े कि तुम विलासिता में फँस कर केवल अपनी जान ही नहीं बचाते फिर रहे हो या तुम से विश्वासघात की आशंका नहीं की जानी चाहिए तो मुझे पूरा विश्वास है कि दल को अपना निर्णय बदल देना पड़ेगा और तुम पर अपराध लगाने वाले झूठे प्रमाणित हो जावेंगे। मुझे भरोसा है कि तुम दोनों में से एक या दोनों ही बातें कर सकते हो। इसलिए मैं दल के हित में तबतक सिर ले रहा हूँ।” मैंने जानना चाहा कि केन्द्रीय समिति में कौन लोग मौजूद थे ? पंजाब का प्रतिनिधि कौन था। पूर्व निश्चय से तो मैं ही पंजाब का प्रतिनिधि हूँ। वीरभद्र ने और कुछ बताने से इनकार कर दिया।

मैं मन और मस्तिष्क की विकट परेशानी में दिन भर गुम-सुम पड़ा सोचता रहा कि मैं क्या कर सकता हूँ ? अब तक केवल पुलिस का ही भय था। इन दिनों सब स्टेशनों, डाकखानों और सार्वजनिक स्थानों में बहुत बड़े बड़े इश्तहार लाहौर पड़यंत्र और बाइसराय की गाड़ी के नीचे विस्फोट करने वाले क्रान्तिकारी फरारों की गिरफ्तारी के लिए लगे हुए थे। इन लोगों का गिरफ्तार करा देने के लिए बड़े बड़े इनामों की घोषणा थी। इन इश्तहारों में मेरा चित्र प्रायः सब से ऊपर रहता था और इनाम भी आजाद और मेरे लिये ही सबसे अधिक था। इस आशंका के ऊपर दूसरी आशंका, उससे भी बड़ी, आ पड़ी कि मेरे क्रान्तिकारी साथी जहाँ भी मुझे देखेंगे, गोली मार देंगे। पुलिस मेरे नये स्थान और रंग-ढंग नहीं जानती थी परन्तु क्रान्तिकारी साथी

तो यह सब भी जानते थे। अब तक विदेशी सरकार और उसकी पुलिस के हाथों जिन्हें मैं शत्रु समझता था, प्राणों की आशंका थी। इस के जिये मैं गौरव अनुभव करता था। अब अपने साथियों की दृष्टि में अपमानित होकर प्राणरक्षा के लिये और अपने आप को निर्दोष प्रमाणित करने के लिए भागते फिरने का प्रश्न था ; यह परिस्थिति मुझे बहुत ही अपमान की जान पड़ी। अब प्रश्न प्राणरक्षा का नहीं बल्कि अपने सम्मान की रक्षा का था।

साथियों की दृष्टि में पुनः सम्मान और विश्वास प्राप्त कर लेने के बहुत सीधे से तरीके की कल्पना की कि मैं अभी उठ कर सीधा डिप्टी कमिश्नर की कचहरी में या पुलिस सुपरिन्टेंडेंट के दफ्तर में चला जाऊँ। हो सके तो डिप्टी कमिश्नर या पुलिस सुपरिन्टेंडेंट को या दूसरे किसी बड़े अफसर को गोली मार कर लड़ता हुआ मारा जाऊँ और चिल्ला-चिल्ला कर यह कह दूँ कि मेरे साथियों ने मुझे कायर और विश्वास के अयोग्य समझ लिया है। मैं अपनी जान देकर उनका भ्रम दूर कर रहा हूँ, मैं न कायर हूँ न विश्वास के अयोग्य ! इस प्रकार की दुस्साहस-पूर्ण और आवली कल्पनाओं से मैंने जबरदस्ती छीन लिए गये सम्मान को पुनः पा लेने के कई एक्शन सोच डाले। बहुत सम्भव है कि आत्महत्या से मिलता जुलता कोई ऐसा एक्शन मैं कर ही डालता परन्तु प्रकाशवती के प्रति अपनी जिम्मेवारी का ध्यान आया कि इस प्रकार की आत्महत्या उन के प्रति अनुत्तरदायित्वपूर्ण व्यवहार होगा। दूसरा ढङ्ग सोचना शुरू किया। अपना एक स्वतंत्र छोटा सा संगठन बना कर कोई ऐसा एक्शन कर दिखाऊँ जिससे दल को मेरे प्रति अविश्वास का दृष्टिकोण बदल देना पड़े। निश्चय किया कि पंजाब जाकर अच्छी तरह जाने पहचाने साथियों से मिलूँ और उन्हें साथ ले कम से कम तीन 'शेरदिलों' से हथियार छीनने का एक्शन कर दल को वह हथियार सौंप कर हन्हें अपने निर्णय पर दुबारा विचार करने के लिए मजबूर करूँ। उस समय मेरे हाथ में दो ही पिस्तौल थे। सोचा, एक-एक शेरदिल को दो-दो हथियारों से विवश करने के बजाय एक पिस्तौल से काम ले लिया जाय या इस तरह का कोई दूसरा एक्शन लाहौर की स्थिति देख कर कर लूँ। मैं केवल लाहौर के साथियों पर ही भरोसा कर सकता था।

रात की गाड़ी से मैं देहली के लिए लौट पड़ा। अब स्टेशन पर मैं

न केवल पुलिस से बल्कि अपने साथियों से भी सतर्क था। दिल्ली में सीधा वम-फैक्टरी में गया क्योंकि प्रकाशवती को वहीं छोड़ गया था। अभी सूर्योदय न हुआ था। यह निश्चय न था कि केन्द्रीय समिति का निर्णय अभी तक फैक्टरी के लोगों को मालूम हुआ है या नहीं। फैक्टरी से प्रकाशवती को ले जाना आवश्यक था। मैं दोनों ही तरह की परिस्थिति के लिये तैयार था। यदि साथी मेरा विरोध किये बिना प्रकाशवती को ले जाने दें या मेरा अपराध बता कर बात करना चाहें तो बिना भगड़े भंकट के बात कर उसे संकट से बाहिर ले जाऊँ और यदि कोई हथियार चला दे तो हथियार का इस्तेमाल करना ही होगा। कैलाशपति का उस समय फैक्टरी में होना निश्चित था।

किबाड़ खटखटाने पर दरवाजा गिरिवरसिंह ने खोला। उसने जैसे मुस्करा कर बात की उस से अनुमान हुआ कि फैक्टरी में आशंकित होने की आवश्यकता नहीं। विमल और वात्स्यायन फैक्टरी में ही थे। मुझे याद है कि वात्स्यायन मुझे देख मौन रह गया था। उस मौन का विशेष अर्थ मैं न समझा। उसका कभ-कभी मौन रहना साधारण बात थी। भीतर जा प्रकाशवती को तुरंत अपना कपड़ा-लत्ता और तैयार पिक्रिक एसिड आदि संभाल कर साथ चलने के लिये कहा। उन्होंने कोई विस्मय प्रकट न किया क्योंकि उस समय के जीवन में इस तरह स्थान बदल लेना साधारण सी बात थी। मैंने आशंका या घबराहट पैदा करने वाली कोई बात या व्यवहार भी न किया। विमल ने ज़रूर पूछा—“क्यों ? कहां जा रहे हो, क्या बात है ?”—उसे उत्तर दिया—“जान पड़ता है फैक्टरी पर पुलिस को संदेह हो गया है। तुम लोगों ने कोई बेपरवाही की होगी। मैं कमला को तुरंत दूसरी जगह पहुँचा रहा हूँ। तुम लोग भी प्रवन्ध करो।”

इसी समय कैलाशपति आ पहुँचा। उसके चेहरे पर विस्मय स्पष्ट था। उसे मैंने फटकार कर प्रश्न किया—“यह है तुम्हारे कानपुर पहुँचने के वायदे का हाल ?”—वह मुझे जीता-जागता सामने देख घबराहट में कुछ उत्तर न दे सका। मैंने उसके उत्तर की प्रतीक्षा भी न की। बाद में मुझे विमल से मालूम हुआ कि उसने तुरंत कैलाशपति से फैक्टरी पर हो गये सन्देह की बात कह कर आशंका प्रकट की। कैलाशपति ने उसे उत्तर दिया—“वह बात बना रहा है। केन्द्रीय समिति ने इसे शूट कर देने का निश्चय किया है। इसीलिये उसे

कानपुर बुलाया गया था। किसी तरह वच कर दिल्ली भाग आया है। अब कमला को लेकर भागा जा रहा है।”

बिमल ने कैलाशपति से कहा—“अगर दल का ऐसा निर्णय है तो तुम यहां के इन्चार्ज हो, मुझे आर्डर और ग्वारंटर दो। मैं इसे अभी शूट कर देता हूँ।

कैलाशपति ने साहस की कमी से या अवसर ठीक न समझ बिमल को मेरा पीछा कर यह पता लेने का ही आर्डर दिया कि मैं कहाँ जा रहा हूँ। बिमल को अपना पीछा करते हुए मैं न देख पाया। प्रकाशवती को मैंने ‘जामा मस्जिद’ के समीप अपने एक पुराने सहपाठी और केवल मुझमें ही सम्बन्धित वेदराज भट्टा के मकान पर पहुँचा दिया। इस समय भी मैंने प्रकाशवती को फैक्टरी से इस प्रकार लाकर नयी जगह रख देने का कारण या अपने विरुद्ध दल के निर्णय की बात न कही। मेरा अभिप्राय उन्हें घबराहट और परेशानी से बचाये रख कर परिस्थिति का उपाय करना था। उस समय जैसे एक्शन की योजना मैंने सोची थी वह ऐसी न थी कि वे उसमें भाग ले सकतों। मैं उसी दिन संध्या लाहौर के लिए चल दिया।

बहुत सा पिकिक ऐसिड, नाइट्रोग्लिसरीन आदि चीजें सुरक्षित रूप से लाहौर ले जाने के लिए मैंने वात्स्यायन को भी साथ चलने के लिए कहा। उस समय मुझे मालूम न था कि मुझे शूट कर देने का निर्णय उसे मेरे कानपुर से लौटने के पहले ही कैलाशपति द्वारा मालूम हो चुका था। यह मालूम हो जाने पर भी वात्स्यायन ने कैलाशपति के बजाय मेरा ही साथ दिया। वात्स्यायन को सन्देह से परे रखने के लिए साहय का वेश पहना सेकण्ड क्लास का टिकट ले दिया। उसके सूटकेस में सब सामान रख दिया और स्वयं उसका चपरासी बन् साथ ही सर्वे ट्रस की गाड़ी में बैठा। भयंकर विस्फोटक पदार्थों से भर सूटकेस को स्टेशन पर मैंने स्वयं ही ठाँवा और सेकण्ड क्लास की गाड़ी में फटके-धक्के से सुरक्षित जगह पर रख दिया। लाहौर पहुँच वात्स्यायन ने सब सामान मुझे सौंप दिया। इसी सामान के भरोसे मैं कुछ न कुछ कर सकने की आशा लिए था।

लाहौर पहुँच मैंने साथियों से मिल तुरन्त ही किसी एक्शन की योजना को पूर्ण कर सकने की चेष्टा आरम्भ की। लाहौर में साथी दो उपदलों में बँटे हुए थे। वह बँटवारा किसी राजनैतिक सिद्धान्त, कार्य-

क्रम अथवा संगठन के रूप में नहीं था केवल साथियों की शिक्षा, आर्थिक स्थिति और सामाजिक परिस्थितियों से स्वभाविक रूप में था। उदाहरणतः इन्द्रपाल और भागराम द्वारा मुफ्तसे परिचित गुलाबसिंह जहांगीरीलाल आदि साथी निम्न-मध्यम श्रेणी के स्वयं अपनी जीविका कमाने वाले और साधारण शिक्षा ( केवल हिन्दी-उर्दू ) पाये हुए लोग थे। दूसरी और वात्स्यायन, देवराज सेठी, केवलकृष्ण, सुखदेवराज, दुर्गादास, रणवीर और धन्वन्तरी आदि मध्यम श्रेणी के युनिवर्सिटी में ऊँची कक्षाओं से आये हुए विद्यार्थी थे जो प्रायः अपने निर्वाह के लिए अपने परिवारों पर निर्भर करते थे। इस प्रकार के अधिकांश साथियों का परिचय दल से धन्वन्तरी और सुखदेवराज द्वारा हुआ था। मेरे लाहौर से बाहर रहते समय यह लोग संगठनात्मक रूप से भी धन्वन्तरी और सुखदेवराज को ही दल का स्थानीय नेता या उत्तरदायी व्यक्ति समझ रहे थे।

कानपुर में मुझे यह आभास मिल चुका था कि मेरे विरुद्ध निर्गम्य करने वाली केन्द्रीय समिति में पंजाब के प्रतिनिधि के रूप में धन्वन्तरी या सुखदेवराज रहे होंगे। लाहौर छोड़ने से पूर्व, बहावलपुर रोड के बंगले में विस्फोट होने के समय तक लाहौर में दल के काम के लिए मैं मुख्यतः धन्वन्तरी पर निर्भर करता था। नौजवान सभा के संगठनकर्ता के रूप में काम करते रहने के कारण उसके परिचय और प्रभाव का क्षेत्र विस्तृत था और संगठन की योग्यता भी। सुखदेवराज का तो मैं किसी प्रकार विश्वास करने के लिये तैयार न था परन्तु धन्वन्तरी के पुगाने अनुभव के आधार पर यह अनुमान और धारणा थी कि यदि मैं दल का प्रभाव बढ़ाने वाला कोई एकशन करने की चेष्टा करूँगा तो वह नैतिक रूप से मेरी सहायता करने के लिए बाध्य हो जायगा।

विद्यार्थियों के क्षेत्र में वात्स्यायन का प्रभाव और प्रतिष्ठा थी। वह उस समय भी अंग्रेजी और हिन्दी में कविता कहानी आदि लिखा करता था और बौद्धिक व्यक्ति या कलाकार माना जाता था। कोई भी काम कर सकने के लिये रुपये और साथियों की आवश्यकता थी ही। गडोदिया स्टार की डकैती के बाद दल आर्थिक कठिनाई में न था परन्तु स्वतंत्र रूप से काम कर सकने के लिये मैं दल से धन न पा सकता था। आवश्यक धन अच्छी पारिवारिक स्थिति के साथियों से ही मिल सकता था। बौद्धिक और सैद्धान्तिक रूप से भी यही लोग अधिक



सचेत थे या स्वयं इसी क्षेत्र का जीव होने के कारण मेरा आकर्षण उसी ओर हुआ। मैंने वात्स्यायन की मार्फत इस क्षेत्र के साथियों से सम्पर्क और सहायता का यत्न किया। वात्स्यायन मेरी योजना सुन कर चुप ही रह गया। उसने विरोध किया न सहायता का उत्साह प्रकट किया। जिन दूसरे साथियों से मैं मिला उन का भी प्रायः यही व्यवहार रहा। इस पर भी मैं यह न समझा कि मुझे शूट कर दिये जाने का निर्णय यहां पहुँच चुका है। यही अनुमान किया कि मेरी अनुपस्थिति में पंजाब का नेता और उत्तरदायी व्यक्ति धन्वन्तरी और सुखदेवराज को मान कर यह लोग मेरी योजनानुसार चलने के लिये भिन्न रह रहे हैं। मैंने धन्वन्तरी को साथियों के सामने बुलवाकर बात करने का यत्न किया परन्तु उसका कुछ परिणाम न हुआ।

विद्यार्थियों के क्षेत्र से निराश होकर मैंने दूसरे क्षेत्र अर्थात् इन्द्रपाल, भागराम, जहांगीरीलाल आदि के क्षेत्र में यत्न आरम्भ किया। दिल्ली से लाया हुआ पिकिक एसिड इन्द्रपाल को सौंप यह बताया जा चुका था कि पंजाब का नेता अब मैं नहीं बल्कि सुखदेवराज और धन्वन्तरी हैं। मैंने इन्द्रपाल को शेरदिलों पर आक्रमण कर उन के हथियार छीन लेने और दल का प्रभाव बढ़ाने की योजना समझाकर उसे धन्वन्तरी को इस काम में सहायता देने के लिये प्रेरित करने के लिये कहा। अपने विरुद्ध निर्णय की बात उसे न बता कर समझाया कि प्रायः तीन महीने मेरे लाहौर से बाहर रहने के कारण मेरे सम्बन्ध यहां टूट चुके हैं। धन्वन्तरी और सुखदेवराज पीछे काम करते रहे हैं इसलिये उन का सहयोग आवश्यक है। अपने विरुद्ध निर्णय की बात न बताने का कारण था कि मैं अपने साथियों की दृष्टि में अपना सम्मान खो देना और दल में फूट की बात बता कर उनमें दल के प्रति अश्रद्धा पैदा न कर देना चाहता था।

इन्द्रपाल द्वारा भेजे गये सन्देशों के उत्तर में मुझे सुनसान स्थान में मिलने का उत्तर मिलता। मैं आग्रह करता कि बातचीत दो-चार ऐसे साथियों के सामने हो जिन्हें मैं भी जानता हूँ। मैं आग्रह करता कि वे लोग या तो इन्द्रपाल के मकान पर आ जायें या किसी और साथी के मकान पर, जहां हम लोग पहले मिलते रहते थे। ऐसा अनुरोध न माना गया। यह समझ लेना कुछ भी कठिन न था कि मुझे एकान्त में अकेले बुलाने का प्रयोजन दूर से छिप कर गोली मार देना ही था।

मुझे एकान्त स्थान में अकेले जाने से इनकार करते देख इन्द्रपाल को विस्मय हुआ। उसके कारण पूछने पर मैंने बताया कि सुखदेवराज और धन्वन्तरी मुझे चपचाप शूट कर देना चाहते हैं। मुझे मेरा अपराध भी नहीं बताया गया और न सफाई देने का कोई अवसर दिया गया है। इन्द्रपाल विस्मय और क्रोध में स्तब्ध रह गया। उसने आजाद के सामने मामला रखने का परामर्श दिया। मैंने बताया कि यह लोग मुझे आजाद का पता नहीं बता रहे हैं। उसे मेरे विरुद्ध जाने क्या-क्या कहा गया है। अपने साथियों से कह रहे हैं कि आजाद ने और केन्द्रीय समिति ने मुझे शूट करने का फैसला किया है। मैं चाहता हूँ मुझे अपराध बताया जाये और केन्द्रीय समिति और आजाद के सामने मेरी बात सुनी जाये। यदि बहुमत को मेरी बात पर विश्वास न हो तो बेशक गोली मार दी जाये लेकिन यह लोग अपना झूठ प्रकट होने के भय से ऐसा अवसर नहीं देना चाहते। इन्द्रपाल का क्रोध और बढ़ा। वह पिस्तौल लेकर मेरे साथ चलने के लिए तैयार हो गया और भागराम को भी साथ ले चलने लिए बुला लाया।

धन्वन्तरी ने इन्द्रपाल की मार्फत मुझे पौ फटने के समय डी० ए० वी० कालिज बोर्डिङ्ग के पीछे एक छोटे से सूने पड़े बोर्डिङ्ग-हाउस में बुलाया था। पंजाब में गरमी की छुट्टियां यू० पी० की अपेक्षा पिछड़ कर होती हैं और स्कूल कालिज विलम्ब से ही खुलते भी हैं। इस भाग में प्रायः ऐसे विद्यार्थी रहते थे जिन्हें कालिजों के बोर्डिङ्ग में स्थान न मिलता, जो किरायात से रहना चाहते या निजी तौर पर परीक्षाओं की तैयारी कर रहे थे। यह चारों ओर कमरों से घिरा एक बड़ा पर्देदार मकान था जिसे बोर्डिङ्ग बना लिया गया था। छुट्टियों के कारण बोर्डिङ्ग और पास पड़ोस भी त्रिलकुल सूना पड़ा था। हम लोग जब बोर्डिङ्ग में पहुँचे, धन्वन्तरी आंगन के बीचोंबीच खाट पर बैठा था। चारों ओर के कमरे सूने थे परन्तु दरवाजों की आड़ में दो-तीन व्यक्तियों के होने की पूरी शंका थी। मुझे दो साथियों के साथ आता देख धन्वन्तरी की साधारणतः बनी रहने वाली मुस्कराहट लोप होकर चेहरा क्रोध से गम्भीर हो गया। उसके क्रोध का कारण समझ कर भी मैंने मुस्कराहट से आत्मीयता के स्वर में पूछा—“कहो भई, तुमसे मिलन के लिए कब से परेशान हूँ।”

“मैंने तुम्हें अकेले बुलाया था।”—सख्त अफसराना ढङ्ग से वह बोला—“यह लोग क्यों आये है?”

“हम लोग शहर से एक साथ आ रहे थे। ऐसी क्या बात है ? आओ, हम दोनों उधर वान कर लें !” —धन्वन्तरी इसके लिये तैयार न हुआ। जो वह चादता था उसके लिये मैं कैसे तैयार हो जाना ? अब तक मुझे भरोसा था कि सुखदेवराज को छोड़ कर जिस किसी ने भी मुझे बात करने का अवसर मिलेगा, मैं अपनी बात समझाकर आजाद तक अपना संदेश पहुँचा सकूँगा। सबसे अधिक आशा धन्वन्तरी से ही थी परन्तु वह बात के लिये तैयार ही न हुआ। इस घटना से मैं निराश हो गया। अब तक मैंने दिल्ली और लाहौर में इन्द्रपाल के अतिरिक्त अपने विरुद्ध निर्णय की बात किसी को न बताई थी। दल के साथियों का विचार था कि कानपुर स्टेशन पर मुझे लेने भेजे गये साथियों की बेपरवाही के कारण मैं झुंझलाकर दिल्ली लौट गया और अनुशासन की चिन्ता न कर अवारागर्दी कर रहा हूँ। धन्वन्तरी के अकेला बुलाने पर भी मैं दो आदमी साथ ले गया, इसे धन्वन्तरी ने मेरी ओर से अनुशासन की कमी समझा या भय को भाँप जाना। इस विषय में उससे कभी बात नहीं हुई। उस समय दल से पा लिए निर्णय के अनुसार मुझे गोली न मार सकने की विफलता उसका अपमान बनी हुई थी और अपने विचार में, वह मेरे दल को हानि पहुँचा सकने का अवसर पा सकने से पहले ही जल्दी गोली मार देना ही अपना कर्तव्य समझे हुआ था।

धन्वन्तरी अथवा दल से सहयोग और सहायता मिलना सम्भव न देखकर मैं काफी रिवाल्वर-पिस्तौल और बम के खोलों के बिना ही इन्द्रपाल, भागराम के साथ कोई बड़ा एक्शन कर डालने की योजना बनाने लगा। दिल्ली से साथ लाया हुआ पिक्निक एलिड और नाइटिंग्लेसरीन आदि विस्फोटक पदार्थ मेरे पास काफी मात्रा में थे। हमने मालरोड के समीप पुलिस लाइन की बारकें उड़ा देने की तद्विषय सोचनी आरम्भ की। इन्द्रपाल और भागराम को मैंने चिकें या सिरकी बना कर बेचने वाले लोगों के वेश में वहाँ घूम-घूम कर भेद लेने की सलाह दी। साधनों के अभाव में हम लोगों ने यहाँ ऐसे बम लगा देने की बात सोची जो खास स्थानों पर रख दिए जाने के बाद अनिश्चित समय पर आकस्मिक रूप से फट जाते। हमारी इस उतावली योजना की मूल प्रेरणा शीघ्र ही कुछ करके धन्वन्तरी और सुखदेवराज को अपनी अपेक्षा अयोग्य और अकर्मण्य प्रमाणित कर देना था।

## अतिशीचकर

बहावलपुर रोड पर दुर्घटना के बाद लाहौर छोड़ते समय मैं मैया से सलाह किये बिना इन्द्रपाल से कह गया था कि तुमने दल में काफ़ी दिन जिम्मेवारी से काम किया है। इस समय मेरा यहाँ रहना सम्भव नहीं। मेरी अनुपस्थिति में तुम पंजाब के संगठनकर्ता की स्थिति से काम करते रहना। इन्द्रपाल ने अपनी समझ के अनुसार उत्साह से अपने क्षेत्र में काम आरम्भ कर दिया था और अपने छोटे संगठन का नाम “आतिशीचकर” रख लिया था। उसके प्रयत्न स्वरूप १६ जुलाई १९३० को पंजाब में छः स्थानों लाहौर, अमृतसर, रावलपिण्डी, शेखुपुरा, गुजरावाला, लायलपुर में बम विस्फोट किया गया था। इन्द्रपाल ने यह सब काम स्वतंत्र स्थिति में किया था उसके साथ देने वाले जहांगीरीलाल, कुन्दनलाल, भागाराम, जयप्रकाश, दयानाराय, हंसराज आदि थे। शिक्षित समझे जाने वाले लोगों का उस से कोई सम्पर्क न था। धन्वन्तरी और सुखदेवराज के अपने आप को दल का संगठनकर्ता बताने पर उसे अच्छा न लग रहा था। वह मेरे अतिरिक्त किसी दूसरे का नेतृत्व और अधिकार मानने के लिए तैयार न था।

इन्द्रपाल के पास पिकिक एसिड या बमों के खोल नहीं थे। धन्वन्तरी से कोई सहायता न पा कर उसने गुलाबसिंह और हंसराज की सहायता से आतिशबाजी में काम आने वाले मसालों से सिगरेट के डिब्बों में यह बम बना लिये थे। बमों की स्वयं निश्चित समय पर चला देने की योजना बना लेने में हंसराज ने उसे सहायता दी थी। योजना बहुत साधारण थी। मोमबत्ती की जड़ में आग पकड़ने वाले मसाले में सनी रस्सी चिपका कर बम से लगा दी गई थी। मोमबत्ती को जला कर छोड़ दिया गया। पांच छः घन्टे में मोमबत्ती समाप्त होने पर मसाला सनी रस्सी ने आग पकड़ ली और बम फट गया। इन बमों के धड़ाके से जब पुलिस ने जाकर ऐसे घटनास्थल पर तालाशी ली तो वहाँ रक्खी चीजों में छिपे हुए बम हिलने पर फट गये। इस घटना से एक जगह सबइंस्पेक्टर और दो जगह सिपाही मारे गये।

इन्द्रपाल ने यह विस्फोट केवल जनता में पैदा हो जाने वाली घबराहट का तमाशा देखने के लिये ही नहीं किया था। वह सरकार पर आक्रमण और सर्वसाधारण से सम्पर्क स्थापित करने के महत्त्व

को भी समझना था। अपने बहुत परिमित क्षेत्र में केवल अपने साधियों के परिवारों का पेट काटकर जमा किये रुपये में इन लोगों ने उर्दू में छपाई करने लिये एक हैंड प्रेस भी खरीद लिया था। विस्फोट सुबह सुबह हुआ था और उससे पहली रात इन लोगों ने अपना घोषणा पत्र भी बांट दिया था। दूसरे लाहौर षडयंत्र के मुकद्दमे में यह घोषणा पत्र पुलिस ने ब्रिटिश मन्त्राट के विरुद्ध युद्ध घोषणा के प्रमाण स्वरूप पेश किया था। इसका नम्बर E. X. P. । A. E. था। घोषणापत्र उर्दू में था उसकी हिन्दी प्रतिलिपि इस प्रकार है :—

### हिन्दुस्तान सोशलिस्ट रिपब्लिकन एसोसियेशन

“भारत माता की इज्जत के रखने वाले ! आजादी के अलमन्नरदार पंजाबियो !

सैमूलकी हुकूमत का बोझ और गुलामी के कलंक का टीका अब ज्यादा देर तक बरदाश्त नासुमकिन है। मादरे हिन्द के पुरतबस्समश्चेहरे पर लगे हुए इस कलंक को तुमने अपने बेशकीमती खून को पानी की तरह बहा कर धो डालने का पाक और मुसम्मिमर इगदा कर लिया है। तुम जिन्दगी की बाजी लाग कर मैदाने जंग में उतर आये हो। जो तुम्हारे इस पाक इगदे में दखलअन्दाज होता है, वो गद्दार और काफिर है। क़ुदरत की हुकूमत में हर एक जानदार खुदमुख्तयार है। दुनिया के मैदानेजंग में वही लोग जिन्दा रह सकते हैं जो अपनी जिन्दगी की बाजी लगाकर जिन्दा रहने के हकूक हासिल कर लेंगे।

जीना है तो मरना सीखो !

दुश्मन का मुकाबिला करने के लिए हमको जंग ही करनी पड़ेगी। बेकसूर और नन्ही दुनिया का खूँख्वार, वहधियार दुश्मन के हाथों खून गिरवाना और सैकड़ों जिन्दगियों को तबाह कर देना जंग नहीं कहलाता। यह खुदकुशी है ! पबलिक शान्तमयी सत्याग्रह के गुमराह-कुनश् उसूलों का काफी तजरुबा कर चुकी है। हजारों हमबतनों के जेल में सड़ने, करोड़ों रुपये के फिजूल खर्च और सैकड़ों जिन्दगियों के गैट गद्गार चुकने के बाद शान्तमयी सत्याग्रह की लड़ाई में हमको सिर्फ नाकाबधियों ही हासिल हुई है। हमारी पिछली पन्नाह बरस की तारीख इस बात की गवाह है। बेकसूर और मजलूम लोगों का

१ सुन्दर, २ परित्र और इत, ३ भटकाने वाले, ४ पीड़ित।

खून बहाने से, वेइनसाफी और जुल्म का खात्मा नहीं हो सकता। खुद अपना ही खून बहा कर और अपनी ताकत घटा कर हम को आजादी हासिल न होगी। आजादी हासिल करने के लिए गुलामी की जन्जीरों को तोड़ना निहायत जरूरी है जुल्म और नाइनसाफी पर मचनी गैरहकूमत को उखाड़ फेंकना निहायत जरूरी है।

जंग में फतह हासिल करने के लिए हमको एक ताकतवर फौज की सूरत में मुनज्जम हो कर दुश्मन का मुकाबिला करना होगा। बगैर निजाम के इस बिखरी हुई हालत में दुश्मन का मुकाबिला करने से कोई फायदा नहीं है। इस में हमारा अपना ही नुकसान है। पेशावर में करीब दूई सौ हिन्दुस्तानियों का खून गिरा कर हमें क्या मिला? हिन्दुस्तान सोशलिस्ट रिपब्लिकन आर्मी ने चटगांव की मिसाल से आप को रास्ता दिखा दिया है। मुनासिब तौर पर मुसल्लार और मुनज्जम होकर दुश्मन का मुकाबिला कितनी अच्छी तरह किया जा सकता है, यह नुमायों४ हो चुका है।

गैरमुल्की हुकूमत के नुमाइन्दा वाइसराय हिन्दुस्तान की हमदर्दी का ढोंग रच कर अब अपनी असली सूरत दिखा रहा है। आपकी जवांमर्दी और हिम्मत के इम्तहान का वक्त अब आ गया है। दुश्मन को खबर देकर उस पर वार करना जंग के असूतों के खिलाफ है। जगह-जगह पर फौजी शक्ति में मुनज्जम हो कर तैयार होना होगा। ताकत और हथियारों को इकट्ठा करने और हिन्दुस्तान सोशलिस्ट रिपब्लिकन एसोसियेशन (H. S. R. A.) आपको फतह के रास्ते पर ले जायगी।

यह जंग फैसलाकुन ५ होगी! आजादी या मौत!"

इन्द्रपाल और उसके साथियों द्वारा प्रकाशित घोषणा में विदेशी सरकार के विरुद्ध क्रान्ति के लिये दृढ़ निश्चय और बलिदान की भावना की कमी नहीं है परन्तु 'फिलासफी आफ दी वम' की तुलना में यह निस्सन्देह भिन्न स्तर की शिक्षा और राजनैतिक परिस्थिति का ज्ञान रखने वाले लोगों की लिखी हुई चीज है। यह इस बात का स्पष्ट प्रमाण है कि धन्वन्तरी और सुखदेवराज इन लोगों का मार्ग निर्देशन नहीं कर रहे थे। हिन्दुस्तान सोशलिस्ट रिपब्लिकन एसोसियेशन के नाम पर

बलिदान हो जाने के लिए तैयार लोगों में परस्पर सहयोग की कभी के दोनों ही कारण थे। दल की ओर से नियत संगठनकर्ता का इन लोगों की उपेक्षा करना और इन लोगों का उस पर अविश्वास ! इस कारण अपने इन साथियों का बलिदान मुझे व्यर्थ ही जंचा। जिसका कारण संगठन का शैथिल्य था।

इन्द्रपाल को इस घटना से स्वयं भी संतोष न हुआ था। वह अब कोई अच्छा एक्शन करने की फिक्र कर रहा था। हंसराज ने इन वसों को स्वयं चलाने का तरीका तो बता दिया परन्तु स्वयं अलग हो गया। उसने फिर विश्वास दिलाया कि कुछ दिन में 'मूर्छा गैस' बना देगा। इन्द्रपाल ने अपने गरीब साथियों से माँग-ताग कर हंसराज को इस काम के खर्च के लिये लगभग दो सौ रुपया भी दिया था। हंसराज गैस बना देने में हीले-बहाने करता जा रहा था। इन्द्रपाल बहुत चिढ़ गया। यह सोच कर कि हंसराज आशंका में फँसने के भय से जान बूझ कर काम नहीं कर रहा, उसने हंसराज को मजबूर कर देना चाहा। उपाय यह किया कि एक सूटकेस में कुछ विस्फोटक पदार्थ तेजाब के साथ इस तरह रख दिये कि सूटकेस का पट रख देने पर कुछ देर बाद विस्फोट हो जाय। इस सूटकेस में उसने कुछ कागज भी रख दिये जिनमें कुछ काल्पनिक पतों पर लिखी हुई चिट्ठियों के साथ हंसराज का वास्तविक पता भी था। वह सूटकेस को साथ लिए बाजार गया। एक दुकान पर सूटकेस रख दही की लस्सी पीने लगा और सूटकेस को छोड़ आगे चल दिया। कुछ देर बाद सूटकेस मामूली धड़के से थिना किसी की चोट पहुँचाये फट गया। पुलिस तहकीकात करने पहुँच गई।

इन्द्रपाल ने हंसराज को संदेश भेज दिया कि तुम पर पुलिस को संदेह हो गया है। तुरन्त घर छोड़ कर हमारे पास आ जाओ। तुम्हारी रक्षा का प्रबन्ध कर देंगे। तीसरे-चौथे दिन वास्तव में ही लायलपुर में हंसराज के मकान की तलाशी हो गई। हंसराज घर छोड़ चुका था इसलिए गिरफ्तार नहीं हुआ। जब इन्द्रपाल को आशा थी कि हंसराज 'भारता क्या न करता' की अवस्था में उनकी सहायता करेगा ही परन्तु हंसराज अब भी हीले-बहाने कर अपनी रक्षा के प्रबन्ध की ही माँग कर रहा था। वह कभी सुखदेवराज के दल में हो जाने की बात करता कभी इन्द्रपाल के दल में। इसके अतिरिक्त हंसराज को यह भी ख्याल था

कि वह इन्द्रपाल और इस उपदल के दूसरे साथियों की अपेक्षा अधिक शिक्षित है और दल के काम को चलाने के साधन मूर्छा गैस, वायरलेस आदि उसी के हाथ में हैं इसलिये इन लोगों को उसका नेतृत्व मानना चाहिये । वह बहुत रागीवी में निर्बाह करने की कठिनाई की शिकायत करता रहता । इन्द्रपाल और उसके साथी अपनी सब जमा पंजी आतिशीचक्र या बम चलाने, प्रेस खरीदने और हंसराज से मूर्छा गैस बनवाने में खर्च कर चुके थे । अवसरवश इन लोगों की 'शेरे खालसा' अखबार से नौकरियां भी छूट गई थीं । यह लोग भैया, भेरे, धन्वन्तरी या मुखवेवराज की तरह अपनी बातचीत से परिचितों को क्लेशित कर रुपया भी इकट्ठा न कर सकते थे इसलिये इस समय बहुत ही कठिन अवस्था में थे । हंसराज वायरलेस का आविष्कारक समझे जाने के कारण थोड़ा बहुत पैसा इकट्ठा कर लाता था जो वह दल के दूसरे साथियों को देता । हंसराज पैसा मांगते समय लोगों पर प्रभाव डालने के लिये प्रायः अपना परिचय वाइसराय की ट्रेन के नीचे वायरलेस से बम विस्फोट करनेवाले क्रान्तिकारी के रूप में देता था । इस समय तक किसी मुकद्दमे में यह रहस्य प्रकट नहीं हुआ था इसलिये लोग उस की बात पर इतबार भी कर लेते थे । हंसराज की इस करतूत का एक प्रमाण अभी कुछ ही दिन पूर्व पंजाब के बटवारे के बाद लाखनऊ आये एक सज्जन से भी मिला । इन्द्रपाल के नये-नये उत्साही साथियों की असावधानी के कारण स्वयं उस पर भी पुलिस को संदेह हो गया था । संकट में होने पर भी वह अन्याय के विरुद्ध मेरी सहायता में लड़ जाने पर तैयार था ।

x

x

x

कुछ दिन बाद मुझे दुर्गादास खन्ना का संदेश मिलने के लिए मिला । लाहौर के साथियों में वही सबसे चतुर और गहरा था । शायद मुझे किसी तरह घेर लेने की सुविधा न देख उस की सहायता ली गई थी । सतर्कता के विचार से खन्ना को पहले समय बताये बिना मैं उसके घर पर ही मिलने चला गया । इससे पूर्व खन्ना से मेरा बहुत संक्षिप्त सा परिचय था । मेरे लाहौर से जाने के पहले एक बार वह रात के समय 'गोल बाग' में मुझे मिला था । उस समय उसने संक्षेप में प्रकाशवती के सम्बन्ध में पूछा था । खन्ना की इस जिज्ञासा का कारण मैंने उसका लाहौर की ऊंची खत्री बिरादरी से सम्बन्ध होना समझा था । उस समय



भी उसने साफ बात की थी—“प्रकाश दल का कुछ काम कर सकेगी या तुम उसे वैसे चाहते हो ?”—मैंने भी साफ ही उत्तर दिया था—“पहले विलकुल नहीं जानता था, केवल सुना था लेकिन अब खूब जान गया हूँ । Now I respect and love her. ( अब उसका आदर और उस से प्रेम भी करता हूँ ) वह सभी कुछ कर सकेगी । उसमें साहस और बुद्धि दोनों हैं ।” दुर्गादास ने नसीहत दी थी कि प्रकाशवती के परिवार के लोग इस घटना से बहुत अपमान अनुभव कर बदला लेने की फिक्क में हैं । वे जाने क्या कर डालें ! सावधान रहना । उसे लाहौर से बाहर ही भेज दो !

इस बार मिलने पर भी खन्ना ने प्रकाशवती के सम्बन्ध में याद दिला कर पूछा—“तुमने कहा था तुम उसका आदर करते हो । मैंने उस के सम्बन्ध में कुछ बदनामी की बात सुनी है ।” मुझे बुरा लगा । मैंने कहा—“मैं उसके आदर के लिये जिम्मेवार हूँ । जिसे कुछ कहना हो, मेरे सामने कहे !”—बातचीत अंग्रेजी में हो रही थी । उसने पूछा—“क्या तुमने विवाह कर लिया है ?”—मैंने हाँसी भरी ।

खन्ना ने सन्देश दिया, धन्वन्तरी मुझ से मिलना चाहता है । “बहुत अच्छी बात है । मैं स्वयं उस से मिलना चाहता हूँ । तुम मुझे ले चलो !”—मैंने उत्तर दिया ।

“एक बात कहना चाहता हूँ यदि किसी से न कहो !”—दुर्गादास सोच कर बोला—“बचन दो, किसी से न कहोगे !”—मेरे स्वीकार कर लेने पर उसने कहा—“घबराना नहीं”

“मैं घबराना नहीं हूँ ।”

“केन्द्रीय समिति ने तुम्हें गोली मार देने का निर्णय किया है । तुम्हें इसी बात के लिये बुलाया जा रहा है ।”

“यह मैं जानता हूँ । यह खबर मुझे मिलने की जिम्मेवारी तुम पर नहीं है, निश्चिन्त रहो । मुझे लाहौर आने से पहले और लाहौर में भी यह खबर मिल चुकी है ।”—मैंने खबर का असली स्रोत छिपाने के लिये झूठ बाला—“मैं इसके लिये सतर्क हूँ । इसीलिये मैंने तुम्हें साथ ले चलने के लिये कहा है । तुम धन्वन्तरी से कह दो कि मुझे उन लोगों के पडयंत्र की सूचना कई दिन पहले से मिल चुकी है । उसे समझ लेना चाहिये वह कितने पानी में है और दल के लोग किसके

साथ हैं ? इस पर भी मैं आजाद और केन्द्रीय समिति के सामने बात करने और अपने सामने किये गये निर्णय को मानने के लिये तैयार हूँ । वह झूठ बकता है । कोई निर्णय नहीं हुआ । प्रमाण क्या है ? यदि वह लड़ाई वास्ता है, मैं उसके लिये तैयार हूँ ?”

“यह बड़े अफमोस की बात है ? अगर ऐसा फैसला हुआ भी है तो क्यों और कैसे किया गया ?”—दुर्गादाम ने दुःख प्रकट किया ।

“मुझे मेरा कोई अपराध नहीं बताया गया । सफाई देने का कोई अवसर नहीं दिया गया । यह धन्वन्तरी और सुखदेवराज की व्यक्तिगत महत्वाकांक्षा और ईर्ष्या है, केन्द्रीय समिति का निर्णय नहीं । मेरे विरुद्ध कोई आरोप हैं तो मेरे सामने केन्द्रीय समिति में मेरा मामला पेश हो या यहां के कुछ साथी मिल कर इस पर विचार करें । आरोप लगाने वाले अपनी बात कहें, मैं अपनी बात कहूँ । जो निर्णय होगा, स्वीकार करूँगा परन्तु यों खामुखा बकरे की मौत मर जाने के लिये तैयार नहीं हूँ । मेरे साथ भी छः मशख आदमी हैं । गोली लग जाने पर भी मैं धिस्तील की पूरी गोलियां चला कर ही छोड़ूँगा; चाहे धन्वन्तरी सामने आये, चाहे आजाद ! यदि मैं अपनी सफाई का अवसर दिये बिना मारा जाता हूँ तो क्रान्तिकारियों के इतिहास में मेरे नाम कलंग का धब्बा बना रहेगा । सामर्थ्य रहते मैं यह न होने दूँगा । यदि यह लोग मुझे चुपचाप, कहीं बेखबरी में गोली मार भी देंगे तो इनका यह काम दल को ले लूँगा । मेरे साथी अन्याय का बदला लिये बिना न रहेंगे । मुझे बचाने के लिये खबर देने वाले भी ईमानदार साथी हैं परन्तु वे कैसे मान लें कि यह दल का निर्णय है ? या तो आजाद के नाम पर धोखा दिया जा रहा है या उसे मूर्ख बनाया जा रहा है । ऐसे आदमी की बुद्धि पर क्या भरोसा किया जाये ?”—क्रोध और खिन्नता तो थी ही इसके अतिरिक्त खन्ना की मार्फत धन्वन्तरी को धमकाने और डराने के लिये कूटनीति से काम लेने में भी कसर न छोड़ी । इसके लिये मैंने कभी ग्लानि भी अनुभव नहीं की क्योंकि यह सब मैं निरंकुशता के विरुद्ध न्यायोचित अधिकार के लिये कर रहा था ।

दुर्गादाम ने मुझे आश्वासन दिया—“तुम्हें सफाई का अवसर न दिया जाना तो असह्य अन्याय है ही पर मैंने जो आरोप सुने हैं, मुझे बिलकुल निरर्थक और अस्पष्ट जान पड़े हैं ।”

मैंने खन्ना से पूछा—“आखिर आरोप हैं क्या ? मुझे तो कुछ भी

बताया नहीं गया।" उसने बताया—“तुम्हारे विरुद्ध आरोप है कि तुम ने प्रकाश को केवल अपनी विलासिता के लिए भगा कर दल पर कलक लगाया है। तुमने दल में प्रकाशवती का आदर बढ़ाने के लिए प्रेम पर झूठा दोष लगाया कि उसने प्रकाश के भेजे दो हजार रुपये गुम कर दिए। तुम भगवतीचरण से ईर्ष्या करते थे। तुमने जान-बूझकर ऐसा बम बनाया जो फँकते समय ही फट जाये। इससे राज का पाँव जखमी हुआ और भगवती की जान गई। भगवती की जान बचाई जा सकती थी परन्तु तुम ने जानबूझ कर समय पर सहायता न पहुँचाई। तुम भगतसिंह को जेल से छुड़ाने के विरुद्ध थे क्यों कि अब अपनी जान बचाकर प्रकाश के साथ भाग जाना चाहते हो। बहावलपुर रोड के बंगले में विस्फोट तुम्हारी ही शगरत से हुआ ताकि वह एक्शन हो ही न सके। तुम जब तक उस कमरे में रहे, बम नहीं फटे। तुम्हारे आदर निकलते ही फट गये। तुम्हारे व्यवहार के कारण सभी को सन्देह है कि आराम से रह सकने के लोभ में किसी भी समय जा कर पुलिस में भेद दे सब को पकड़वा कर खुद बच जाओगे !”

इन आरोपों को सुन कर मैं कुछ देर चुप ही रह गया और फिर बड़े दुःख से उत्तर दिया—यह आरोप ईर्ष्या के आधार पर कल्पना मात्र हैं। इनका प्रयोजन साथियों को कुछ बताये बिना मुझे रास्ते से हटा देना है। जितनी घटनाओं का जिक्र इन आरोपों में है, उनमें से प्रत्येक घटना में कोई न कोई व्यक्ति सदा मेरे साथ रहा है। क्या उन व्यक्तियों से इस विषय में प्रश्न किए गये हैं? प्रकाशवती को घर से आने की अनुमति मैंने आज़ाद और भगवतीचरण से परामर्श किए बिना नहीं दी थी। \* उसके आने पर मेरा क्या व्यवहार था, यह

\* पहले इस प्रसंग में इस बात की चर्चा करना भूल गया हूँ। प्रकाशवती के प्रेम के साथ पत्नी वर मिलने आने और घर छोड़ कर आ जाने के बीच में झिझका गया था और आज़ाद से भगवती भाई के सामने इस सम्बन्ध में बात हुई थी। आज़ाद ने स्वीकार किया था कि मकान आदि किराये पर लेने के लिये दल से स्त्रियाँ सहायक तो अवश्य होंगी परन्तु तुम लोग सोच लो, औरत होती है झगड़े की जड़। मैं उसे जानता भी नहीं। भगवती भाई और मैं भी प्रकाशवती को जानते न थे परन्तु प्रकाशवती को दल में ले लिया जाने का समयन बहिन प्रेमवती ने किया था इसलिये भगवती भाई इस कदम के पक्ष में थे।

इन्द्रपाल जानता है। यदि वह मेरे बुलाने या मेरे प्रोत्साहन पर आती तो पहले दुर्गा भाभी के यहाँ न जाती। प्रेम ने जिस समय आँसू बहाते हुए दो हजार रुपया ग्यो जाने की बात बताई थी, इन्द्रपाल मौजूद था। भगवतीचरण के प्रति मेरे व्यवहार के लिए वह और आजाद भी साक्षी हैं। भगवतीचरण के हाथ में जो बम फटा था, वह मेरा तैयार किया हुआ नहीं बल्कि भगवतीचरण और सुखदेवराज ने ही तैयार किया था। मुझे यह भी मालूम न था कि वे लोग बम की आजमाइश करने गये कब? भगवती के जखमी हो जाने पर सहायता पहुँचाने का प्रबन्ध करते समय पहले छैलबिहारी, फिर बच्चन और इन्द्रपाल मेरे साथ थे। वे क्या कहते हैं? बम जिस कमरे में फटे मैं स्वयं उसमें सो रहा था। यह अवसर की बात है कि मेरे और भाभी के उठ आने पर वे दो और पाँच मिनट के अंतर से फटे। बम दो मिनट पहले भी फट सकते थे। मैं भाभी के कमरे से निकलने कुछ सैकण्ड बाद ही बाहर आ गया था। अगर इसमें मेरी शरारत है तो समझाया तो जाय कि वह शरारत क्या हो सकती थी? मैंने यह भी कहा कि यह सब सुखदेवराज का कूट षडयंत्र है। इस प्रकार की कुछ बात उसने भगवतीचरण से भी की थी परन्तु वह समय मगड़े का नहीं था।

“इन लोगों को सन्देह है कि मैं विलासिता में फँस गया हूँ। किसी दिन भेद पुलिस को भेद दे कर सर्वनाश कर सकता हूँ। मैं पन्द्रह दिन से जानता हूँ कि यह लोग मुझे अन्याय से कत्ल कर देना चाहते हैं। मैं इसे दल के कुछ लोगों का विश्वासघात समझता हूँ। यदि मैं क्रोध या भय से पागल हो जाता तो कभी का पुलिस की शरण चला गया होता। मैं आज भी दल के सामने मामला रखने और दल को मान्यता देने के लिए तैयार हूँ। इन लोगों में से किसने मेरी तरह निष्ठा, सादस और सचाई दिखाई है?” मैंने बहुत क्रोध और खिन्नता के स्वर में पूछा। खन्ना का स्वर द्रवित हो गया—“यही तुम्हारे विश्वासपात्र होन का सबसे बड़ा प्रमाण है। तुम मेरे साथ धन्वन्तरी के यहाँ चलो। हम लोग इस बात पर जोर देंगे कि आरोपों की जाँच होनी चाहिए।”

संध्या आठ बजे का समय था। “कहाँ चलना होगा?”—मैंने खन्ना से पूछा—“मिंटो पार्क में”—उसने उत्तर दिया। उस समय मिंटो पार्क बिल्कुल सूना हो जाता था। “मैं चलने को तैयार हूँ”—मैंने कहा—“परन्तु जिम्मेवारी तुम्हारी है। मुझे कोई भी शंकाजनक

व्यवहार दिखाई दिया तो मैं पहले गोली चला दूंगा और अंधेरे में कहीं से गोली चली तो मैं तुम्हें गोली मार दूंगा।”

“विश्वास रखो !”—खन्ना ने आश्वासन दिया—“इस निष्पत्ति को अन्याय समझने के अतिरिक्त, तुम्हें मालूम नहीं कि प्रकाशवती से मेरा पारिवारिक सम्बंध भी है। बुलाया तो तुम्हें वहां इसीलिये गया है लेकिन मेरे साथ रहने तक कुछ न हो सकेगा। मैं तुम्हें छोड़ कर अलग न होऊंगा। मैं चाहता हूँ, कि बात साफ हो। इस आपसी फूट से दल बरबाद हो रहा है।”

हम दोनों साइकिलों पर मिंटो पार्क की ओर चले। पार्क के समीप पहुँचने पर मैंने एक हाथ से साइकिल का थामा और दूसरे हाथ से जेब में पड़ा पिस्तौल। तब तक खन्ना पर भी मुझे पूरा विश्वास न था। सड़क पर तो रोशनी थी परन्तु पार्क में कुछ ही कदम भीतर गहरा अंधेरा। हम दोनों साइकिलें हाथ में ले पैदल चलने लगे। खन्ना ने टार्च जला ली थी। कुछ कदम दूर एक बेंच और उस पर बैठा एक व्यक्ति दिखाई दिया। खन्ना ने अपने हाथ की टार्च को हिलाया। आदमी को पहचाना, यह धन्वन्तरी था। मैं और भी सतर्क हो खन्ना के बहुत समीप हो गया और पिस्तौल जेब से बाहर निकाल लिया। धन्वन्तरी निश्चल बैठा रहा।

खन्ना ने धन्वन्तरी को बात सुनने के लिये कहा। धन्वन्तरी ने अपने हाथ के टार्च की रोशनी आकाश की ओर कर कुछ संकेत किया। वे दोनों मेरे सामने पांच-छः कदम पर खड़े आपस में बहुत धीमे स्वर में बात कर रहे थे। खन्ना मेरी ओर लौट आया। धन्वन्तरी ने फिर टार्च से संकेत किया। खन्ना ने मुझे लौट चलने के लिये कहा। मैंने सतर्कता के विचार से कहा—“सड़क तक धन्वन्तरी भी साथ चले।” सड़क तक हम साथ-साथ आये। धन्वन्तरी मुझ से कुछ न बोला।

खन्ना ने बीच में पड़ कर यह तय कराया कि मैं और धन्वन्तरी दिल्ली जायँ और मामले पर मेरी उपस्थिति में विचार करने का प्रस्ताव आज़ाद के सामने रखा जाय। लाहौर में यह दिन मैंने नित्य नये स्थान पर इन्द्रपाल, जहांगीरीलाल आदि के घरों में गुज़ारे। दिल्ली लौटने के समय इन्द्रपाल सावधाना के विचार से मुझे स्टेशन तक छोड़ने गया। लाहौर में तो मैं बहुत सावधान सले-कुचले पंजाबी वेश में रहता था परन्तु स्टेशन पर झूट पहन कर गया। विचार था संकट

क्लास में सफर करूंगा। मन में अब भी धोखे का खटका था। सैकण्ड क्लास में एक बार खिड़कियां और दरवाजे भीतर से बंद कर लेने पर मेरे सोये रहते कोई गाड़ी में नहीं आ सकता था।

सावधानी के लिए घबराहट में एक असावधानी हो गई। बहुत सतर्क रहने के लिये मैं भरा हुआ पिस्तौल कोट की जेब में डाले रहता और काफी कारतूस भी खुले पड़े रहते थे। टिकट लेने की खिड़की पर पहुँच मैंने टिकट के दाम निकाले। भीतर की जेब से नोट और फुटकर पैसे बाहर की जेब में हाथ डाल कर खिड़की की सिल पर रख दिये। फुटकर पैसे के साथ ही पिस्तौल के दो कारतूस सिल पर आ गए। कनखियों से आस पास देखा। खिड़की के समीप खड़ा तुरेदार पगड़ी बांधे खुफिया पुलिस का आदमी मेरी ओर देख रहा था। अब कारतूसों को छिपाने या घबराहट दिखाने का अर्थ था निश्चित रूप से फंस जाना। कारतूसों को जेब में डालने के बजाय मैं उन्हें हाथ में लिये उछालने लगा और जगह ऊँचे बिगडैल स्वर में, अंग्रेजी में फर्स्ट क्लास का टिकट मांगा।

“सर, फर्स्ट क्लास में जगह नहीं है। सब रिजर्व है!”—बाबू ने अंग्रेजी में उत्तर दिया।

मैं बिगड़ उठा—“क्या बक्वास ? तीन बजे फोन पर तुम बोला हमारा जगह रिजर्व किया अब बोलता, जगह नई।”—मैंने उलट कर इन्द्रपाल पर क्रोध दिखाया—“मुन्शी, तुम तीन बजे फोन किया ?”

“हां हुआ”—इन्द्रपाल ने भय और विनय से हामी भरी।

“क्या बोलता ?”—क्रोध में मैंने बाबू को सम्बोधन किया—“मैं छः बजे से ड्यूटी पर आया हूँ। मुझे कुछ मालूम नहीं”—बाबू ने सफाई दी।

“हम रिपोर्ट करेगा। अभी सैकण्ड क्लास में दो !”—मैं अब भी कारतूसों को हाथ में उछालता जा रहा था। बाबू टिकट बना रहा था इन्द्रपाल की ओर देख फिर मैंने क्रोध प्रकट किया—“क्या देखता ? सैकण्ड क्लास में जगह है। जल्दी सामान लगाओ !”

इन्द्रपाल मेरा संक्षिप्त सा बिस्तर और सूटकेस ले सेटफार्म पर चला गया। उसके पीछे पीछे मैं चला। खुफिया पुलिस का आदमी कुछ कदम पर साथ ही चल रहा था। मैं कनखियों से उसकी ओर देखता

जा रहा था। प्लेटफार्म पर पहुँच कर मैंने इन्द्रपाल को फिर डाँटा—  
 “क्या देखता ? गाड़ को जगा पूचो !”—गाड़ सामने ही था। इन्द्रपाल  
 के ‘जंट साहब \*’ के लिये जगह पृछने पर गाड़ ने समीप की गाड़ी में  
 जगह दिखा दी। वह विस्तर लगाने लगा। मैं एक हाथ से पिस्तौल को  
 कोट की जेब में थामे हाथ से कारतूमों को उछालता हुआ उड़ती-उड़ती  
 नजर खुफिया पुलिस के आदमी के व्यवहार पर रखे था। उसे यह  
 समझाना चाहता था कि मेरे हाथ में कारतूम देखे जाने से मुझे कोई  
 आशंका नहीं। वह अब कुछ दूर हो गया था और मेरी ओर अब  
 उतनी तीव्रता से न देख रहा था परन्तु था तो मैं उस के सामने ही।  
 गाड़ी का समय हो चुका था परन्तु चल न रही थी। मैंने पुलिस वाले  
 को सुना कर गाड़ को फिर पुकारा—“गाड़ !”

“यस सर”—गाड़ मेरी ओर आ गया। जेब से एक पाँच या  
 दस का नोट निकाल उस की ओर बढ़ा मैंने अंग्रेजी में कहा—“एक  
 दीन ब्लैक एण्ड व्हाइट सिगरेट ला दो !”

गाड़ लपक कर कुछ दूर स्टाल से सिगरेट का ढिब्बा ले आया।  
 सिगरेट का ढिब्बा ले मैंने शेष दाम लेने से पहले मुँह फेर लिया। गाड़  
 ने दाम गाड़ी की सीट पर रख दिये और तुरन्त सीटी बजाता हुआ लौट  
 गया। यह सब नाटक करके भी मेरा दिल धड़क रहा था, खुफिया पुलिस  
 का आदमी क्या करता है ? गाड़ी चल दी तब सांस लिया परन्तु निश्चित  
 न हुआ। अनुमान किया यहां से फोन कर दिया जायगा और पाँच  
 मील परे, छावनी के स्टेशन पर पुलिस काफी संख्या में तलाशी के लिए  
 आ सकती है। छावनी का स्टेशन ‘मियांमीर’ भी निरापद गुजर गया।  
 तब भी मन न माना। यह गाड़ी ‘फ्रन्टियरमेल’ थी। प्रायः एक घण्टे  
 की दौड़ के बाद ‘कसूर’ स्टेशन पर ठहरती थी। मैं बहुत सतकता से  
 प्रतीक्षा कर रहा था। कसूर भी निरापद निकल गया परन्तु मैं फिरोजपुर  
 का स्टेशन भी गुजर जाने तक आहट की प्रतीक्षा करता रहा। दिल्ली  
 स्टेशन पर भी निश्चिन्त न था। वहाँ तो अपने साथियों और खुफिया  
 पुलिस दोनों का ही भय था। जब भी ऐसा विकट तनाव सहना पड़ता,  
 उसका प्रभाव शरीर और मेरे पर बहुत पड़ता था। ऐसी अवस्था में  
 दूसरे लोग क्या अनुभव करते हैं, कह नहीं सकता लेकिन मुझे मुख

---

\* अनपद पंजाबी व्वाइट मैजिस्ट्रेट को जंट साहब ही कहते थे।

मैं एक तरह की कड़वाहट, जिसे वैद्य लोग पित्त की अधिकता कहते हैं, अनुभव होने लगती थी।

प्रकाशवती को जामा मस्जिद के समीप वेदराज भल्ला के यहां छोड़ दिया था। दिल्ली लौट मैं सीधा वहां ही पहुंचा। प्रकाशवती को वहां न देख मैं हैरान रह गया। भल्ला से मालूम हुआ कि प्रकाशवती एक सप्ताह पूर्व अपने साथियों से मिलने गई थी तब से लौटी नहीं। यह सुन घबराहट बढ़ी। लाहौर जाते समय मैं उन्हें कहीं न जाने या साथियों में न मिलने की बात इसीलिए नहीं कह गया था कि वे घर न जायें। साथियों को मिलने जा कर उनके इतने दिन तक न लौटने से सन्देह हुआ कि अपनी इच्छा और सुविधा से वहां रहती तो सामान भी ले जातीं। अवश्य कहीं कैद हो गई हैं। मैं स्वयं ही घबरा गया।

उल्टे पांव जीना उतरा और फैक्टरी में पहुंचा।

अभी सूर्योदय हुए देर न हुई थी। धन्वन्तरी मुझ से एक गाड़ी पहले ही आजाद से मुलाकात निश्चित करने के लिये दिल्ली आ गया था। वह और सुखदेवराज फैक्टरी में हो सकते थे। जीने में घुसने पर ऊपर के किवाड़ खुले ही दिखाई दिये। मैंने जेब से पिस्तौल निकाल हाथ में ले लिया। हमसे पूर्व ऐसे अवसरों पर मैंने इतनी जल्दबाजी न की थी परन्तु इस समय प्रकाशवती के खतरे में होने की आशंका से मेरा मस्तिष्क चकरा गया था।

दफ्तर और बीच के कमरे में कोई दिखाई न दिया। दहिनी हाथ की खुली छत पर गया। देखा, धन्वन्तरी खाट पर बिना कुछ बिछाये एक चादर ओढ़े पड़ा था। मेरी आहट से उसकी नींद खुली। उससे कुछ बात न कर मैं लौट पड़ा। धन्वन्तरी ने आंख खुलते ही मुझे हाथ में पिस्तौल थामे अपनी चारपाई से लौटते देखा। वह वैसे ही बैठा रहा। उसने कोई घबराहट या उजलत न दिखाई परन्तु क्रोध जरूर स्पष्ट था। मेरे व्यवहार से अपमान अनुभव करना स्वाभाविक था परन्तु मेरे सिर इस आशंका से खून सवार था कि जाने प्रकाशवती के साथ क्या हुआ। या किसी कोने से मुझे गोली लग जा सकती है। दुबारा कमरे में लौटने पर गिरवरसिंह नहाकर गीले शरीर पर धोती पहने दिखाई दिया। मैंने उस से प्रकाशवती के विषय में पूछा। मेरी आवाज सुनकर प्रकाशवती समीप के कमरे से निकल आई। पहली नजर में ही मैं उनके चेहरे पर सूखे आंसू और परेशानी पहचान



गया। कोई बात न कर मैंने उन्हें तुरन्त अपने साथ चलने के लिये कहा। उन्हें आगे कर मैं पीछे नज़र किये जाने तक पहुँचा था कि सुशीलाजी स्वाभाविक स्वर में पुकार कर आती दिखाई दीं—“कब आये ? कहां जा रहे हो ? क्या बात है ?”—“अभी जल्दी है। फिर आऊंगा”—उत्तर दे मैं जीने से उतर गया।

वेदराज भल्ला के यहां पहुंचने पर प्रकाशवती ने बताया कि मेरे उन्हें वहां छोड़ जाने के चौथे या पांचवें दिन वे साथियों से मिल आने के लिये फैकटरी चली गई थीं। वहां विमलप्रसाद ने उन्हें रोक लिया। वाद में भैया, धन्वन्तरी आदि भी आये। भैया बारबार उनसे पूछते थे, मैं कहां गया हूँ ? मैं प्रकाशवती को अपने जाने का स्थान और प्रयोजन बताकर नहीं गया था इसलिये उन्हें यही कहना पड़ा कि वे नहीं जानतीं। आज्ञाद ने समझा कि वह चालवाजी कर रही हैं और धमकाना शुरू किया—“तुम सब जानती हो ! अगर बताओगी नहीं तो अच्छा नहीं होगा।” दूसरा प्रश्न उनसे पूछा गया—“तुम्हारा यशपाल से क्या सम्बन्ध है ?” आज्ञाद का ऐसा व्यवहार उन्होंने कभी देखा न था। धमकियों के कारण वह पहले ही खिन्न हो चुकी थीं। वास्तविक स्थिति या प्रश्न का प्रयोजन कुछ मालूम न था। बिगड़ कर और अपने आत्मसम्मान की रक्षा के लिये उन्होंने उत्तर दिया—“जैसा होना चाहिये वैसा है ! आपका मतलब ?”

भैया से हम सभी लोग आदर से बात करते थे। उनके व्यक्तिगत व्यवहार में ऐसी कोई बात थी भी नहीं जो खटकती। बिना आत्मीयता के वे कभी ‘तू’ का व्यवहार न करते थे। क्रोध में सदा ‘तुम’ और ‘आप’ ! उन दिनों धन्वन्तरी, सुखदेवराज और कैलाशपति उनकी बहुत चापलूसी भी कर रहे थे। परस्पर स्पष्ट आलोचना का ढंग समाप्त हो चुका था। प्रकाशवती की बात से उन्हें कितना क्रोध आया होगा यह अनुमान कर लेना कठिन ही है। ऐसी अवस्था में प्रकाशवती को चांटा न लगा देना उनके लिये स्वयं चांटा सह जाने के बराबर ही था।

मैंने प्रकाशवती को अपने विरुद्ध निर्णय और आज्ञाद की परेशानी का कारण बता दिया। सुनकर उनका परेशान हो जाना स्वाभाविक था। यह जान कर कि मैं आज्ञाद और दूसरे साथियों से मिलने जा रहा हूँ उन्होंने भी पिस्तौल लेकर साथ चलने का आग्रह किया। मैंने भरोसा दिलाया कि इस बात की कोई आवश्यकता नहीं। मैं पिस्तौल

तक नौबत न आने दूंगा। मेरा प्रयोजन तो स्थिति को साफ करना है। इस समय भरोसा सचाई और बुद्धि का ही किया जा सकता है। यदि मैं इस समय स्थिति साफ न कर सका और मारा गया तो तुम्हारे बच रहने से कलंक को धो सकने का अवसर शेष रहेगा। यह उतावली और घबराहट उचित नहीं।

भैया से मिलने से पहले मैं खयालीराम गुप्त से मिला और उन्हें सम्पूर्ण स्थिति बता दी। वे सुनकर हैरान रह गये। अपने विरुद्ध निर्णय सुनने के बाद पहले मेरा प्रयत्न इस लज्जाजनक बात को छिपाये रख कर स्थिति को सुलझा लेने का था। उसमें सफलता न हुई। अब मैंने समझा कि सचाई को प्रकट कर साथियों के जनमत के बल पर ही मैं न्याय की मांग कर सकता हूँ। गुप्त जी को स्थिति बताकर मैंने अपने साथ आजाद के सामने चलने का अनुरोध किया। वे इसके लिये आग्रह पूर्वक तैयार हो गये। इसके बाद मैं सुशीली जी से मिला और अपने विरुद्ध निर्णय की बात बताई। वे भी अवाक रह गईं। उनका विस्मय देख मैं समझ गया कि यह रहस्य इन्हें भी नहीं बताया गया था। प्रयत्न ऐसा ही था कि कम से कम साथियों को पता लगे और मुझे समाप्त कर दिया जाये। उन्होंने विस्मय से मेरे विरुद्ध आरोप पूछे और सुनकर विस्मित रह गईं, कुछ बोल ही न सकीं।

### यशपाल की मुक्ति

आजाद कानपुर में थे। कलाशपति ने उन्हें तार देकर बुलाया था। मैं खयालीराम गुप्त और सुशीलाजी को साथ ले दोपहर के समय फैक्टरी में पहुँचा। आजाद धन्वन्तरी के साथ बड़े बात करते दिखाई दिये। हम लोगों का देखते ही आजाद के चेहरे और आँखों की लाली और धन्वन्तरी के गम्भीरता से लटक गये चेहरे से ही उन लोगों के क्रोध का अनुमान हो गया। उसकी उपेक्षा कर मैंने आजाद को सम्बोधन किया—“मैं अपने खिलाफ लगाये आरोप को जानना चाहता हूँ और चाहता हूँ उनकी जांच हो !”

भैया की आँखें बिलकुल अंगारा हो गईं। होंठ क्रोध में फड़क उठे—“तुम अपने साथ आदमियों को लाकर मुझे डराना चाहते हो ? किसके हुक्म से तुम इसे यहां लाये ?”—उन्होंने खयालीराम गुप्त की ओर संकेत किया। सुशीलाजी तो वहां रहती ही आई थीं।—“तुम मुझे धमकी देते हो कि छः आदमी लेकर मुझे शूट कर दोगे ? बुला लाओ

अपने साथियों को ! देख लूंगा किसने मां का दूध पिया है ?”—उनका हाथ मूँछ पर चला गया ।

मैंने क्रोध दबा कर परन्तु कड़े स्वर में उत्तर दिया—“मुझे नहीं मालूम तुम्हारे सामने क्या-क्या भूठ बोले गये हैं । मैं तो न्याय और जाँच की मांग करने आया हूँ । दल के लोग जिस बात को अन्याय समझते हैं, उसका विरोध क्यों न करें ? मुझे न्याय की मांग का भी अधिकार नहीं है ? तुम यदि मुझ से अकेले में बात करना चाहते हो, मैं उसके लिये तैयार हूँ ।”

भैया ने धन्वन्तरी, सुशीलाजी और खयालीराम गुप्त को हटा दिया । अकेले में मुझसे पहिला प्रश्न यही पूछा—“यह भेद तुम्हें किसने बताया ?”

“भेद मुझे दिल्ली में ही मिल गया था । मैं कानपुर केवल इसलिये गया था कि तुम से बात कर सकूँ । मुझे स्टेशन पर कोई न मिला । मैं तुम्हारा पता पूछने वीरभद्र के मकान पर गया । उसने मुझसे चालबाजी की—“सांभ तक मेरे यहां ठहरो । मैं हूँड़ कर पता लूंगा या रात में आठ बजे सरसेया चाट पर मिलना ।” मैंने उससे कहा, सांभ से पहले पता क्यों नहीं लग सकता ? मैंने चार बजे तक तुम्हें उसी के यहां बुला लाने के लिये कहा । मैं चार बजे और फिर पांच बजे उसके यहां गया । वह मिला नहीं । मैं यहां लौट कर लाहौर चला गया । अभिप्राय था ‘शेरदिलों’ का एक्शन कर तुम्हारा या दूसरे लोगों का सन्देह दूर करूँ । वहां मुझे जाते ही दो जगह से भेद मिला और इसका विरोध भी । वे लोग तो इस में सुखदेवराज और धन्वन्तरी का कुचक्र समझ उन्हें ही शूट कर देना चाहते थे । मैंने उन्हें बड़ी कठिनाई से रोक कर तुम्हारे सामने बात रखने के लिये तैयार किया क्योंकि मुझे तुम पर भरोसा था । लोग कैसे मान लें कि यह दल का निर्णय है ?”

“मैं कहता हूँ दल का निर्णय है ।”—भैया को और क्रोध आ गया ।

“निर्णय करते समय मुझे आरोप बताया जाना चाहिये था”—मैंने जोर दिया ।

“आरोप बताने की क्या बात है ?”—भैया ने मुझे डांटा—“तुम्हारा कमला से क्या सम्बन्ध है ?”

“पति पति का सम्बन्ध है।”—मैंने भी उतने ही जोर से कहा।

“वह इन्कार करती है उसने मेरी इन्सल्ट की। वह मुठ्ठी भर की कम्बख्त लड़की कहती है, आप को मतलब ? तुम लोग पार्टी में गन्द फैलाते हो ?”

“गन्द का मतलब क्या है ?”—मुझे बहुत क्रोध आ गया। उत्तर दिया—“इस तरह का अपमान मैं नहीं सह सकता। ढङ्ग से बात करो तो मैं जवाब दूँगा। तुमने कमला से भी इसी ढङ्ग से बात की इसलिए उसने भी बेढङ्गा जवाब दिया।”


“तुमने किसकी इजाजत से शादी की ? शादी करने से पहले मेम्बरों को पार्टी से इजाजत लेनी चाहिए”—मैया ने धमकाया—“तुम प्रान्त के आर्गनाइजर हो, तुम्हें पार्टी के रूल नहीं मालूम ?”

“मैंने इस बारे में भगवती भाई से बात कर ली थी। उन्होंने ने तुम से बात नहीं की तो यह उनकी भूल थी। मैंने कोई बात छिपा कर नहीं की। इस बारे में तुम भाबी से पूछो ! यह उन्हीं का सुभाव था। भगवती भाई से इस सम्बन्ध में उनकी मृत्यु से दो दिन पहले बात हुई थी। उस समय भी सुखदेवराज ने मेरी ऐसी इन्सल्ट की थी और मैं तुम्हारे सामने बात करना चाहता था परन्तु भगवती ने रोक दिया कि जेल का काम हो लेने दो। उनकी मृत्यु हो गई और हम लोग बहावलपुर रोड के बमकांड के बाद पिछड़ गये। दिल्ली लौटने पर उन बातों को मैंने महत्व न दिया। मैं समझता था कि हमारा व्यवहार दल के सामने है। किसी को एतराज नहीं। यदि साथियों को मेरे चरित्र पर एतराज था तो मुझसे बात की जाती या चेतावनी दी जाती। आप लोग बात मन में छिपाये रहे। मेरे साथ जिस ढङ्ग से व्यवहार किया गया उसे मैं न्याय नहीं समझता ! मुझ पर आरोप लगाया जा रहा है कि मैंने प्रकाशवती को अपने शौक के लिए घर से भगाया। क्या भगवती भाई और तुम्हारे सामने बात नहीं हुई थी ? इन्द्रपाल, प्रेम और भाबी से इस विषय में क्यों बात नहीं की गई ? जो कुछ सुखदेवराज और धन्वन्तरी ने कह दिया, वही सच मान लिया गया। मेरा विचार दल को धोखा देने का था तुम्हारे प्रति विश्वासघात का होता तो बदला लेने और अपने प्राण बचाने के लिए पुलिस के पास चला जाता ? तुम लोग मेरी या प्रकाशवती की बोटी-बोटी काट डालो तब भी मैं पुलिस के पास नहीं जाऊँगा लेकिन एक दिन तुम्हारा अन्तरात्मा तुम्हें धिक्कारेगा”—वह लो मैंने अपना

# हिन्दुस्तान समाजवादी प्रजातंत्र सेना के दो कार्यकर्ता




यशपाल



प्रकाशवती

301 1344



गिवाल्वर निकालकर भैया के सामने रख दिया—“...अपराध बताये और प्रमाणित किए बिना साधियों को कत्ल कर देने से ही यदि क्रांति हो सकती है तो कर लो !”—मेरे आँसू न रुके। दुर्गादास से कह कर धन्वन्तरी की मार्फत जो कुछ मैंने कहलाया था, वह भी किसी न किसी रूप में उन तक पहुँच चुका था। भैया की आँखों से भी भरना सा भरने लगा।

आँखे पोंछे बिना भैया बोले—“जो होना था हो गया। तुम्हें यह बताना पड़ेगा कि भेद किसने दिया ; नहीं तो पार्टी चल ही नहीं सकती !”

“इसके लिए मैं मजबूर हूँ। हो सकता है भेद देने वाले कभी स्वयं ही यह बात बता दें। उन्हें यह विश्वास है कि उन्होंने पार्टी के हित में ऐसा किया है। मेरी उन लोगों से व्यक्तिगत मित्रता तो है नहीं परन्तु मैंने जो वचन दिया है, उसे न तोड़ूंगा। मैंने तुम्हारे साथ विश्वासघात नहीं किया, उन के साथ भी नहीं करूँगा। इस बात के लिए गोली मारना चाहता तो विवश हूँ। मुझे संतोष रहेगा, बात पर मर रहा हूँ।”

भैया दो-तीन मिनिट चुपचाप दोनों पन्जे जोर से बांधे सोचते रहे और बोले—“यह पार्टी चल नहीं सकेगी।”—आँखे पोंछे सुशीलाजी, धन्वन्तरी और कैलाशपति को बुला लिया और क्रोध में कहा—“मैं पार्टी-वार्टी कुछ नहीं रखूँगा। मुझे किसी पर विश्वास नहीं। मुझे सवने धोका दिया। तुम सब लोग बड़े-बड़े विद्वान ऐसे, बिप हो। मुझे उल्लु बनाते हो ! साथ बैठ कर कुछ फैसला किया जाता है और फैसला करन वाले ही धोखा देते हैं। अब जो हो गया...लेकिन यह बात पक्की है कि भेद कौन्सिल (केन्द्रीय समिति) से ही फूटा है। मेरा सिर चक्कर खा गया है कि ऐसे कौन बेइमान हैं। मैं ऐसी कौन्सिल के साथ काम नहीं करूँगा। मैं अकेला भला। मेरे लिए एक माउजर काफी है। जब कोई रास्ता न होगा, बाजार में पुलिस से लड़ता हुआ मारा जाऊँगा। बस क्रान्ति हो चुकी। तुम लोग आपस में हथियार बांट लो और अपनी-अपनी पार्टियाँ बना लो।”

सुशीला जी ने पार्टी तोड़ दी जाने का विरोध कर भैया से अनुरोध किया—“कुछ लोगों ने आपको धोखा दिया परन्तु ऐसे लोग भी तो हैं (उन्होंने मेरी ओर इशारा किया) जिन्होंने अपने कत्ल का सही या

गलत प्रयत्न किया जाने पर भी आपको और दल को धोखा नहीं दिया । यदि ऐसा एक भी आदमी आपके साथ है तो पार्टी जीवित रहेगी । यह तो पार्टी की अग्नि परीक्षा हो गई । जिन्होंने धोखा दिया है, उन्हें पहचान कर अलग कीजिये .....”

धन्वन्तरी ने इस पर भी सिर मुकाये और आंखों में आंसू भरे विरोध किया कि जिम आदमी ने मैया के अधिकार और नेतृत्व के विरुद्ध साथियों को भड़काया है, मैया को अयोग्य, अहम्मन्य और ‘बैल बुद्धि’ कहा है उसके साथ वह काम नहीं कर सकता । उसका अभिप्राय मुझ से ही था, लाहौर में मेरे विरुद्ध जैसे आरोपों का प्रचार किया गया था’ उनके लिए वह अब लाहौर में क्या जवाब देता ? मेरे विरुद्ध निर्णय बदल जाने से पंजाब में उसके प्रतिनिधित्व के रूप में पार्टी की प्रतिष्ठा, अधिकार और शक्ति समाप्त हो जाती ।

धन्वन्तरी की बात से मैया को फिर कांध झा गया—“ठीक है, जो लोग मुझे बेवकूफ समझते हैं मैं उनके साथ कैसे काम कर सकता हूँ ?”

मैंने स्वीकार किया—“अपने प्रतिन्याय की माँग के लिए और अन्याय के विरुद्ध क्रोध के कारण मैंने बहुत सी बातें मैया के व्यक्तित्व के विरुद्ध कह डाली हैं । मैंने सदा यही कहा है कि मैया को धोखा दिया जा रहा है और वह धोखे को समझ नहीं पा रहे । ‘बैल बुद्धि’ भी मैंने कहा है । मैं इसके लिए क्षमा मांगने के लिये तैयार हूँ लेकिन मेरे लिए कौन युग शब्द प्रयोग नहीं किया गया ? मैंने मैया को सम्बोधन किया — ‘तुम बीसियों बार मुझे “कौवा” या “बांगड़ूस” कहते रहे हो । बैल बुद्धि तुम्हें मैंने ही नहीं, सभी ने कहा है परन्तु निरादर की भावना से नहीं ।” — मैंने बहावलपुर रोड पर विस्फोट से पहले की एक बातचीत की याद दिलाई जिसमें भगवती, मैं, सुखदेव, धन्वन्तरी, सुशीला जी और दुर्गा भाभी सभी आजाद की कुछ बातों पर हंस-हँस कर उसे ‘बैल बुद्धि’ कह रहे थे । हम लोग आजाद की प्रायः ही बैल बुद्धि कह लेते थे इस शब्द से समझ की कमी के तिरस्कार भाव नहीं बल्कि लगन की अधिकता और विश्वासपरता के कारण सन्देह की दृष्टि से छान-बीन करने की प्रवृत्ति की कमी का ही अभिप्राय रहता था । मेरी हर बात पर सन्देह की प्रवृत्ति और पुलिस को बार-बार धोखा दे देने के कारण मुझे प्रायः ही “कौवा” और बिना संवारे मूँह फट बात कह देने के कारण “बांगड़ूस” और स्वर्च के बारे में बेपरवाही और नफासत के शौक के कारण “प्रिस”



कह दिया जाता था। दूसरे साथियों के भी ऐसे कई नाम थे। दुर्गाभावी तो हर किसी को कोई उपनाम दिये बिना मानती ही न थी। ऐसे नामों से कोई न चिड़ता लेकिन भैया प्रायः चिढ़ जाते। इसका मानसिक कारण उनके मन में बैठी यही धारणा थी कि उनके स्कूल-कालिज की शिक्षा न पाये होने के कारण हम लोग उन्हें अशिक्षित समझते हैं।

“नहीं नहीं, यह नहीं होगा।”—भैया ने धन्वन्तरी की बात का विरोध किया। मुझे सम्बोधन कर, आंख बचाते हुए उन्होंने ने गम्भीर और कुछ आर्द्र स्वर में कहा—“खैर; जो हो गया, उसे भूल जाना ही ठीक है। मुझे अफसोस है कि हम पार्टी का बहुत ही मूल्यवान और भरोसे का साथी खो बैठते। अब हमें साथ मिल कर ही काम करना है। एक दूसरे ने जो कहा, उसे जाने दो।”

निश्चय हुआ कि प्रकाशवती को यशपाल की दल द्वारा स्वीकृत पत्रि और दल का पूरा सदस्य माना जाये। पंजाब का संगठन कर्ता धन्वन्तरी ही रहे और मैं आकर भैया के साथ काम करूँ। धन्वन्तरी पंजाब जाकर मेरे सम्बन्ध में निर्याय बदल दिया जाने और सुलह-सफाई हो जाने की बात कह दे। मैं धन्वन्तरी के पंजाब का संगठनकर्ता होने की बात का समर्थन साथियों के सामने कर दूँ, अपने कब्जे में रखा हुआ विस्फोटक सामान उसे सौंप दूँ और लाहौर पड़यंत्र के लिये पुलिस के इंचार्ज खान बहादुर अब्दुल अजीज को शूट करने की योजना में धन्वन्तरी को सहायता दूँ। भैया ने प्रकाशवती को भी फैक्टरी में बुलवाकर बात की—“तुम्हारे साथ जो व्यवहार हुआ, उसके लिए हम सब को बहुत दुःख है। मेरा तुम से कोई व्यक्तिगत झगड़ा नहीं। मैंने जो कुछ किया, दल के अनुशासन के विचार से किया। उन सब बातों को भूल जाओ!”

## दल भंग

भैया और सुशीलाजी के पयल से दिल्ली में सुलह-सफाई हो गई परन्तु धन्वन्तरी को उससे सन्तोष न हुआ। इस सुलह-सफाई की क्रियात्मक कठिनाई को वह समझता था। लाहौर पहुँच कर मैंने विस्फोटक पदार्थ धन्वन्तरी को सौंप दिये। धन्वन्तरी के पंजाब का संगठनकर्ता होने की बात का ही समर्थन कर दिया। बात यहाँ ही समाप्त न हो गई। साथियों को मेरी स्थिति के बारे में जिज्ञासा थी। धन्वन्तरी ने कहा कि यशपाल ने अपना अपराध स्वीकार कर दण्ड और आजाद से क्षमा मांग ली है इसलिये उसे क्षमा कर दिया गया है। पंजाब में दल

और दल के नेता के सम्मान की रक्षा और किसी बात से हो ही न सकती थी परन्तु मैं ऐसी बात का समर्थन करने के लिये तैयार न था । मैंने विरोध किया—“मामला केन्द्रीय समिति के सामने न पहले रखा गया था न अब रखा गया । यदि पहला निर्णय केन्द्रीय समिति का था तो अकेला आजाद उसे कैसे बदल दे सकता है ? हां, आजाद ने पहले निर्णय की भूल स्वीकार कर ली है कि आरोप भूठे थे । क्षमा मैंने नहीं, आजाद और भूठा आरोप लगाने वालों ने मांगी है ।” धन्वन्तरी को पंजाब का संगठनकर्ता केन्द्रीय समिति ने नहीं केवल आजाद ने नियत किया है क्योंकि वह आजाद का चापत्सी करता है । पंजाब का संगठनकर्ता यहां के साथियों को चुनना चाहिए । ऐसी अवस्था में मेरे प्रति विश्वास करने वाले साथी धन्वन्तरी का विश्वास कर उसे सहायता देने के लिए कैसे तैयार होते ?

दिल्ली में मेरे और प्रकाशवती के सम्बन्ध के अतिरिक्त किसी दूसरे आरोप पर बात ही न हुई थी । भैया से मैंने दूसरे आरोपों की चर्चा भी की तो उन्होंने ने खिन्न हो बात करने से ही इनकार कर दिया — “कौन कहता है ? क्या फायदा; हटाओ उस बकवास को !” केवल बहावलपुर रोड पर बमों के आकस्मिक रूप से फटने पर ही चिन्ता प्रकट की कि क्या कारण समझा जा सकता है ? इस विषय में मैं स्वयं बहुत माथापच्ची कर चुका था और लाहौर में देवदत्त से भिन्नकर भी बात की थी । हम लोगों ने यह कारण भाँपा था कि बमों को ठीक सूख जाने का अवसर न देकर बहुत जल्दी भर दिया गया । नमी लिये रोगन और पिक्रिक एसिड में रासायनिक क्रिया से गरमी पैदा होने लगी । रोगन में नमी कम होने के कारण रासायनिक क्रिया बहुत कम परिमाण में होती रही और पर्याप्त गरमी पैदा हो जाने में काफी समय लगा । जैसे किसी रोग की छूत बहुत कम परिमाण में लगने से शरीर में रोग का प्रकोप काफी समय बाद प्रकट होता है । दोनों बमों में मसाला भरने में जितना अन्तर रहा होगा, ठीक उतने ही अन्तर से वे फटे भी । इस उत्तर से भैया का भी समाधान हो गया ।

इन दिनों इन्द्रपाल और उसके साथियों की अवस्था, उनके पास पैसा बिलकुल न रह जाने और हंसराज की पैंतरेबाजी के कारण बहुत ही शोचनीय हो गई थी । धन्वन्तरी और सुखदेवराज से उन्हें कोई सहायता न मिल रही थी । धन्वन्तरी की पूरी शक्ति और समय मेरे

कारण लाहौर में हो गयी गड़बड़ को सुलझाने में ही लग रहा था। दिल्ली में हो गई सुलह-सफाई के बाद भी जब मैंने लाहौर में अपने लिए दल के जाने-माने साथियों में उचित स्थान न देखा तो फिर इन्द्रपाल के सहयोग से पृथक काम चलाने की बात सोची। २६ या २७ अगस्त, दोपहर के समय उसके मकान पर पहुंचा। मकान के भीतर जाने से पहले हाते में एक ओर निष्प्रोयन बैठे सन्दिग्ध से व्यक्ति पर निगाह पड़ी। हाते की दीवार की आड़ के कारण इस आदमी को सड़क से न देख सभा था। लौट जाने के बजाय जोर से दरवाजा खटखटा कर निष्शंक रूप से भीतर गया। मैंने इन्द्रपाल को चेतावनी दी—“तुम्हारे यहाँ तो खुफिया पुलिस का पहरा सा जान पड़ता है। यहाँ तक आ गया था, भीतर आये बिना मुड़ जाता तो उसे सन्देह हो जाता। मैं तुरन्त जा रहा हूँ। कहीं बाहर आकर बात करो।”

मुझे देख उसे भी विस्मय और घबराहट हुई। दिल्ली से लौट मैं उसे न मिला सका था। सहसा मुझे देख उसने आश्चर्य प्रकट किया—“तुम यहाँ कैसे आ गये ? यहाँ तो तीन दिन से सी० आई० डी० का पहरा है। यहाँ, ग्वालमण्डी की बैठक और जहांगीरी का मकान सब घिर चुके हैं। बड़ी गलती की तुमने। अब लौटोगे तो पीछा किया जायेगा।”

खड़े-खड़े ही मैंने पूछा—“मालूम हो गया था तो तुम लोग फरार क्यों नहीं हुए ?”—उसने उत्तर दिया—“तीन दिन से खाने के लिए भी पैसा नहीं। तुम्हारे जाने के दो दिन बाद से पुलिस पीछे है। किसी से मिलता कैसे ?”—उस के पास कुछ वस्त्र के खोल थे। मैंने पूछा वे कहाँ हैं ? उसने बताया, मास्टर नन्दलाल के यहाँ रख दिये हैं। जल्दी में मैंने कहा—“तुम भी बाहर निकलो। दोनों अलग-अलग दिशा में जायेंगे। पुलिस वाला एक का ही पीछा कर सकेगा।” उसने स्वीकार किया—“ठीक है, मेरा ही पीछा करेगा। मैं जहाँ जाता जाता हूँ पीछा करना है।” बाहर निकलते समय उसने पूछा—“कुछ पैसे हैं ? एक बण्डल बीड़ी ले आने के बहाने से चलो।” मेरी जेब में उस समय डेढ़-दो रुपये से अधिक न था। उसे दे दिया और आश्वासन दिया कि रात साढ़े आठ बजे ‘चौबुर्जी’ के एकान्त में या कल सुबह रावी की सड़क पर बिना पीछा किए आये तो दस-पन्द्रह रुपये कहीं न कहीं से अवश्य ला दूंगा। हम लोग गवर्मेण्ट कालिज की ओर से अनारकली की ओर चले। इन्द्रपाल एक दुकान पर लस्सी पीने के लिए खड़ा हो गया।

खुफिया पुलिस को देखने के लिए मैंने कुछ आगे बढ़ मुड़कर जोर से बात की—“अच्छा, शाम को आऊंगा। कहीं चले न जाना। अभी दुकान पर जारहा हूँ।” खुफिया पुलिस का सिपाही इन्द्रपाल को आंख से ओझल न होने देने के लिए वहां ही ठहर गया था। इस पर भी मैं मेडिकल कालेज के भीतर घुस कुछ देर कम्पौण्डरों के क्वार्टरों में किसी काल्पनिक व्यक्ति को ढूँढ़ कर देखता रहा कि कोई पीछे तो नहीं है।

इन्द्रपाल अपने प्रति सन्देह का निश्चय हो जाने पर गिरफ्तारी की आशंका में हथियार और दूसरा सामान तो हटा चुका था परन्तु स्वयं न हटा। मुझे उसका यह व्यवहार बहुत ही घृणास्पद लगा। अपनी आर्थिक कठिनाई और साथियों के पारस्परिक व्यवहार से वह इतना निराश हो गया था कि फरार होकर कुछ कर सकना सम्भव न समझ रहा था। शायद उसे आशा थी कि गिरफ्तार हो जाने पर भी सुबूत के अभाव में कुछ दिन बाद छूट जायगा और फिर मेहनत कर शांत पारिवारिक जीवन बितायेगा। वह रात में ‘चौबुर्नी’ पर नहीं आया। सुबह राखी की सड़क पर भी नहीं आया। बाद में मालूम हुआ कि उस सन्ध्या से उसके मकान पर पहरा बढ़ गया था और दूसरे दिन सुबह पांच बजे से पहले ही वह और उसके दूसरे साथी अपनी अपनी जगहों पर गिरफ्तार हो गये। इन लोगों की गिरफ्तारी का प्रभाव मुक्त पर भी गहरा पड़ा। उस समय मेरे भरोसे के साथी वे ही लोग थे।

मैंने एक बार फिर धन्वन्तरी से सब भेद भुला कर कोई एक्शन कर डालने में सहयोग के लिए कहा। मेरा अस्तित्व अब इसी बात पर निर्भर करता था। धन्वन्तरी को मेरे ऐसे अनुरोध में मेरी अपनी स्थिति जमा लेने की भावना ही मुख्य जान पड़ती थी। यों वह लाहौर में अब्दुल अजीज पर चोट करने का पूरा यत्न कर रहा था परन्तु योजना जम न रही थी। मुझसे वह खुलकर बात न करता था। उसे सबसे अधिक भरोसा सुखदेवराज पर था। मुझे उसने जो कुछ बताया उस पर मेरी आपत्ति यह थी कि यों जान बचाकर दूसरे को मार लेने की योजना पूरी नहीं होगी। मेरे बोलने का ढङ्ग जरूर कड़वा था लेकिन बात ठीक थी। उन लोगों ने नहर के किनारे खानबहादुर की मोटर पर एक बार गोली चला भी दी लेकिन परिणाम सतर्कता बढ़ जाने के अतिरिक्त कुछ न हुआ। मैं बार-बार कहता था कि सुखदेवराज की योजना में कायरता से अपनी

जान बचाने की बात पहले है, वह कभी पूरी न होगी। धन्वन्तरी को सुखदेव की बुद्धि, साहज और निष्ठा पर वास्तव में गहरा विश्वास था और यह भ्रम दूर होने में अभी पूरे दो मास शेष थे।

दो-तीन दिन बाद धन्वन्तरी ने साफ-साफ बात की। हम लोग तुम्हारे साथ काम नहीं कर सकते। तुम्हारे पंजाब में रहते दल में एकता भी सम्भव नहीं। दोनों का ही परस्पर शिकायतें थीं। फिर एक बार केन्द्रीय समिति के सामने मामला पेश किया जाने का विचार हुआ। हम दोनों देहली आये। भैया को फिर बुलाया गया। कैलाशपति के बयान के अनुसार यह बैठक फेक्टरी में ४ सितम्बर का हुई थी। धन्वन्तरी ने फिर मुझ पर आरोप किया कि मैं अपनी प्रतिष्ठा जमाने के लिए दल में निरंकुशता और मनमानी किए जाने का दोष लगा रहा हूँ। सभी को कायर बताता हूँ और कहता हूँ कि दल ने मुझसे माफी माँगी है। ऐसी अवस्था में उसके लिए काम कर सकना असम्भव हो गया है। उसने मुझे दल से पृथक् कर देने पर ज़ोर दिया। कैलाशपति ने उसका समर्थन किया।

मुझ पर आरोप लगाकर मुझे शूट कर देने का निर्णय दल के साथियों को बताने वाले जिम्मेवार साथी अब विकट परिस्थिति में थे। वे यही कह सकते थे कि यशपाल ने अपराध स्वीकार करके क्षमा माँग ली है। स्थिति को सम्हाल लेने के लिए किस प्रकार की बातें कही जाती थीं, इसका उदाहरण मुखबिर मदनगोपाल के अदालत में दिए बयान से लग सकता है। मदनगोपाल ने बयान में कैलाशपति की बतायी हुई बात इस प्रकार कही थी—“..... मगर चूंकि यशपाल भेस बदलने में, बम का मसाला तैयार करने में और पार्टी के मेम्बरान को आर्गनाइज करने में माहिर है और पंजाब का सबसे बड़ा कारकुन है इसलिए उसकी कमजोरी को नज़रअंदाज़ किया जा रहा है। अगर उसने अपने जाल-चलान की इमलाह न की तो फिर सैन्ट्रल कमिटी से इलाजत लेकर जेल गार दिशा जायगा।” \* मेरा कहना था कि मुझ पर लगाए गये आरोप क्षमा कर देने योग्य नहीं हैं। अपराध प्रमाणित हों तो मैं क्षमा दण्ड नहीं चाहता हूँ। मैं अपराध स्वीकृति आश्वासन माँगने की बात का विरोध करता था।

अपने सम्मान के विचार से मैंने बहुत आग्रह किया कि मामला

---

\* लाहौर पडयंत्र के मुकद्दमे में मदनगोपाल का अक्षरशः बयान।

केन्द्रीय समिति के सामने रखा जाय, किसी एक व्यक्ति का निर्णय कुछ अर्थ नहीं रखता। मैया को इस बात पर बहुत क्रोध आ गया। भुंभला कर बोले—‘कहाँ है केन्द्रीय समिति ? जब तक यह न पता चले कि केन्द्रीय समिति में विश्वासघात करने वाले कौन हैं, केन्द्रीय समिति को मैं मानने के लिये तैयार नहीं हूँ। जिसे मुझ पर विश्वास नहीं, वह जो चाहे करे ?’—मुझे चुप रह जाना पड़ा।

धन्वन्तरी और कैलाशपति दोनों ही के मुझे दल से पृथक् कर देने का आग्रह करने पर मैया ने दल को ही तोड़ दिया। इस बार धन्वन्तरी और कैलाशपति ने मुझे दल में रख कर काम करने के बजाय दल को तोड़ दिया जाना ही स्वीकार कर लिया। मैया ने बिहार, यू० पी०, पंजाब, दिल्ली और मध्यप्रान्त-महाराष्ट्र और मेरे लिए हथियार बराबर-बराबर बाँट दिये। मैं इस समय किसी प्रान्त का प्रतिनिधि न था परन्तु उन्होंने ने अपने निर्णय से मुझे बराबर हिस्सा देने के बाद एक बहुत अच्छा रिवाज और भी दिया और खिल स्वर में कहा—“सोहन को हथियार देना लोगों को अनुचित लगेगा परन्तु मैं जो उचित समझता हूँ, कर रहा हूँ। दूसरे लोग जाने हथियारों का क्या करेंगे लेकिन सोहन जरूर उनका उपयोग करेगा।”—धन्वन्तरी के मन में मैया के लिये इतना आदर और विश्वास था कि मेरे प्रति घृणा और वैमनस्य होने पर भी उसने कोई आपत्ति न की। दल टूट गया। मुझे बहुत ग्लानि थी कि इस दुर्भाग्य का प्रकट कारण मैं ही बन रहा हूँ परन्तु उपाय न था।

दल में धन्वन्तरी और कैलाशपति के आतिरिक्त बच्चन, विमल आदि और लोग भी ऐसे थे जो मेरे आचरण से अप्रसन्न थे। मुझ पर लगाये गये अधिकांश आरोपों की चिन्ता न कर उनकी दृष्टि में मेरा एक ही अपराध, प्रकाशवती के साथ पत्नी का सम्बन्ध स्थापित कर लेना, काफी था। क्रान्ति का काम करने के लिए त्याग और संयम का जो आदर्श उनके मस्तिष्क में था, उसके अनुसार मेरा व्यवहार उन्हें लज्जाजनक जंच रहा था। ऐसे ही व्यवहार या शायद इससे भी भयंकर अपराध, दल से सहाय-भूति रखने वाले किसी व्यक्ति की स्त्री से अनुचित सम्बन्ध रखने के कारण तीन-चार वर्ष पूर्व दल का एक साथी आपटे लखनऊ में शूट भी कर दिया जा चुका था।

हि० सं० प्र० सं० के साथियों का दृष्टिकोण नारी और प्रेम के सम्बन्ध में अपने से पहले के क्रान्तिकारियों से बहुत कुछ बदल चुका

## हिन्दुस्तान समाजवादी प्रजातन्त्र सेना के दो महत्वपूर्ण कार्यकर्ता



धन्वन्तरी काला पानी की सजा के बाद



इन्द्रपाल लकठे की बीमारी में जेल से रिहाई के बाद





था। यह लोग नारी को नरक का द्वार और उसके ध्यान और चर्चा को घृणा की वस्तु या पाप न समझते थे। विपरीत इसके नारी की दलित अवस्था के प्रति सहानुभूति और समाज पर उसके ऋण के कारण नारी को पूजा और आदर की ही वस्तु मानने लगे थे। यह व्यवहार बहुत कुछ रोमन कैथोलिक ईसाई ब्रह्मचारियों जैसा था जो नारी की कल्पना मसीह की पवित्र कुमारी माता के रूप में कर पूजा की भावना स्थापित कर उसका आदर तो करते हैं परन्तु नारी-संग को अमार्जनीय या मौलिक पाप ( ओरिजिनल सिन ) मानते हैं। वे प्रेम को स्वार्थ से ऊँचा उठाने वाली स्वाभाविक प्रवृत्ति मानते थे परन्तु संयम का बन्धन सफल बनाये रखने के लिए प्रेम को अतीन्द्रिय रूप में अनुभव कर लेना ही संस्कृति और संयम समझ रहे थे। नारी के प्रति प्रेम या आकर्षण को जीवन के व्यवहार में आने देना इनकी दृष्टि में अपराध था। मेरा था मेरे जैसे कुछ साथियों का दृष्टिकोण इस विषय में भिन्न था। हम लोगों ने क्रान्ति के प्रयत्न को जीवन भर का कार्यक्रम मान लिया था। उस काम को करते हुए जीवन की स्वाभाविक अनुभूतियों या आवश्यकताओं को भी, यदि वे मार्ग में अड़चन न बनें तो उनसे घबराते न थे। जिनकी भावना इस प्रकार की न थी, उन्हें मेरा व्यवहार दल के लिये कलंक जान पड़ा।

इस घटना के बाद मैंने अपने व्यवहार पर बार-बार विचार किया। मुझे यह स्वीकार करने का कोई कारण न मिला कि मैंने प्रेम के कारण अपने क्रांतिकारी कर्तव्य के प्रति कभी कोई अवहेलना दिखाई है परन्तु उस समय प्रश्न कर्तव्य के प्रति अवहेलना का नहीं बल्कि एक अनुचित काम कर देने का था। उस समय के अधिकांश क्रांतिकारी साथी मेरे दृष्टिकोण से सहमत न थे परन्तु आधुनिक क्रान्तिकारी मेरे उस समय के दृष्टिकोण से सहमत जान पड़ते हैं। अपने जीवन के व्यक्तिगत लक्ष्यों और सीमाओं को छोड़कर जो लोग पिछले दस-पन्द्रह वर्षों से कम्युनिस्ट पार्टी में काम कर रहे हैं, उन्हें मैं उनके लक्ष्यों के अनुसार क्रांतिकारी ही समझता हूँ। मैं ही नहीं, उनके घोर विरोधी भी उन की लगन और कर्तव्य निष्ठा को अस्वीकार नहीं कर सकते। इन क्रांतिकारियों ने अपने जीवन के अनुभव से यह स्वीकार कर लिया है कि क्रांतिकारी उद्देश्य के प्राप्ति स्वतन्त्र निष्ठा बनाय रखने के लिए जीवन की यथासम्भन स्वाभाविक रखना था प्रेम की परिणिधि को भी

स्वाभाविक अवसर देना ही उचित है। कम्युनिस्ट पार्टी के स्त्री-पुरुष कार्यकर्त्ताओं में परस्पर प्रेम और विवाह सम्बन्ध स्वीकार कर लेना ही नैतिकता की रक्षा का मार्ग समझा जाता है।

धन्वन्तरी ने आज तक क्रांति के ध्येय के प्रतिपूर्णा निष्ठा का प्रमाण दिया है। १ नवम्बर १९३० के दिन दिल्ली में गिरफ्तारी के बाद वह जेल में बराबर लड़ता रहा। उसने 'कालापानी' काटा और वहाँ क्रांतिकारी दल के प्रगतिशील साथियों के साथ वैज्ञानिक और संगठित मार्क्सवादी मार्ग पर काम करने के लिए अध्ययन करता रहा। जेल से छूटने पर स्वास्थ्य खराब होते हुए भी वह लगन से महत्वपूर्ण काम कर रहा है। यह सब ठीक है परन्तु क्रांतिकारी काम को अपनाया रह कर भी १९५० में जब वह लखनऊ आया था, उसने मुझे जलन्धर पहुँचकर अपने विवाह में सम्मिलित होने का निमन्त्रण दिया था। वह विवाह प्रेमिका की भावना बदल जाने के कारण नहीं हो पाया परन्तु प्रेम को जीवन में व्यवहारिक रूप से चरितार्थ कर सकने के सम्बन्ध में धन्वन्तरी का दृष्टिकोण और आदर्श बदल चुका है, इसमें सन्देह नहीं। कैलाशपति ने इस विषय में जो कुछ किया वह यथाप्रसंग कहूँगा।

कुछ लोगों की धारणा है कि भारतीय कम्युनिस्ट कार्यकर्त्ता स्त्री-पुरुषों के पारस्परिक संबंधों अथवा यौन आचार में संयम को कोई महत्व नहीं देते, वे उच्छृङ्खलता के समर्थक हैं। यह धारणा भ्रम है। जिन लोगों का कम्युनिस्ट कार्यकर्त्ताओं से परिचय है वे उनके संयम की प्रशंसा ही करेंगे। जिन्हें ऐसा अवसर नहीं मिला, वे कम्युनिस्ट पार्टी की निरन्तर बढ़ती शक्ति, संगठन और प्रभाव से स्वयं ही समझ सकते हैं कि उच्छृङ्खलता के पथ पर चलने वाले अपने कर्तव्य के प्रति कभी निष्ठावान नहीं रह सकते। अंतर है वास्तव में दृष्टिकोण का और सामाजिक संबंधों की नैतिकता को यथार्थ के आधार पर मान्यता देने का। यह स्वीकार करने में मुझे कोई झिझक नहीं कि भारत के आधुनिक क्रान्तिकारियों (कम्युनिस्टों) का नैतिक दृष्टिकोण हिंसप्रस के साथियों की अपेक्षा अधिक यथार्थवादी है। इस प्रगति का आधार है आंख मूंद कर परम्परागत आदर्श की उपासना न करते रह कर नैतिकता को यथार्थ भौतिक परिस्थितियों के अनुकूल निश्चित करना।

हिंसप्रस से पहले के क्रान्तिकारियों और हिंसप्रस के साथियों का दृष्टिकोण प्रेम और यौन आचार के सम्बन्ध में अति आदर्शवादी और

भावुकता पूर्ण होने का कारण उनकी विशेष परिस्थितियाँ ही थीं। क्रांति के उद्देश्य से संगठनों का वह आरंभिक काल था। उस समय क्रांति के प्रयत्नों के रूप में किसी एक घटना विशेष (एक्शन) को पूर्ण कर देने के लिए ही दल का संगठन बनता था। उस घटना के पूर्ण या विफल हो जाने पर संगठन भी प्रायः बिखर जाता था और फिर नये सिरे से संगठन का आयोजन आरम्भ होता था। संगठन के रूप में आन्दोलनों की अवधि बहुत ही संक्षिप्त होती थी या किसी एक सदस्य के कार्यक्रम में भाग ले सकने का समय बहुत संक्षिप्त होता था। आजाद के शब्दों में एक बार जमाया दल अठारह महीने से अधिक नहीं चल सकता था। कुछ समय के भीतर एक काम को पूरा कर डालने के लिए प्राणायाम की सी एकाग्रता आवश्यक होती है। संक्षिप्त अवधि तक किसी अस्वाभाविक तनाव को निवाह भी दिया जा सकता है। हिंसप्रस के क्रांतिकारी प्रयत्नों की अवधि पहिले क्रांतिकारी संगठनों की अपेक्षा बहुत लम्बी थी। लम्बी अवधि या कार्यक्रम को देर तक निवाह सकने की आवश्यकता ने ही हम लोगों की नैतिक धारणा को व्यवहारिकता की आर ढालना शुरू कर दिया था। कम्युनिस्टों के सामने ऐसी परिस्थितियाँ और कारण और भी स्थूल रूप में आये। कम्युनिस्ट पार्टी के अनेक कार्यकर्त्ता दस और पन्द्रह वर्ष से अपने कार्यक्रम को उसी क्रांतिकारी लगन से निवाह रहे हैं जिस लगन से हिंस-प्रस से पहले के क्रांतिकारी छः महीने या बरस भर काम करते थे और हम लोगों ने दो-तीन वर्ष तक किया। इसी परिस्थिति ने कम्युनिस्टों के दृष्टिकोण को यथार्थवादी बना दिया और उन्होंने ने अपने संगठन की नैतिकता को यथार्थवादी और व्यवहारिक रूप देना आवश्यक समझा।

एक प्रश्न जो उस समय मुझे परेशान करता था और जिस पर मैं अब भी अनेक बार विचार करता हूँ, यह था कि यदि मेरे व्यवहार को अपराध भी मान लिया जाये तो क्या दल के एक ही व्यक्ति का आचरण और व्यवहार पूरे दल को ताड़ देने के लिए काफी हो सकता था ? दल को हानि पहुँचाने का मेरा व्यवहार क्या दल के शेष साथियों की अपने दल को बचाये रखने की चेष्टा से अधिक सबल हो सकता था ? इस प्रश्न का उत्तर मुझे यही मिलता है कि दल के सब साथियों की दल को बचाये रखने की चेष्टा उनके व्यक्तिगत प्रयत्नों के रूप में सामने आ ही नहीं सकी। दल में उनकी व्यक्तिगत चेष्टा के लिए अवसर ही न था।

उनकी सम्पूर्णा चेष्टा और शक्ति दल के नेताओं द्वारा दी गई आज्ञाओं को मान लेने या पूरा कर देने तक ही सीमित थी। जैसे फौजी अनुशासन के अनुसार सेना के सब मिपाही आज्ञा देने वाले अफमर के हाथ पांव ही बन जाते हैं, अपनी स्वतन्त्र सूझ और निर्णय खो बैठते हैं। उससे मिलता जुलता ही व्यवहार हमारे दल में था। यह व्यवहार एक सत्तात्मक व्यवस्था का प्रतीक है, जनवादी व्यक्तिगत क्रियाशीलता और स्वतन्त्रता का नहीं जिसमें प्रत्येक व्यक्ति से समाज के लिए सूझ और प्रेरणा का खोल होने की आशा की जाती है।

मेरे विरुद्ध किया गया निर्णय यदि प्रजातांत्रिक ढङ्ग से किया जाता अर्थात् दल के साथियों को इस विषय में विचार कर अपनी-अपनी बात कह सकने का अवसर मिलता तो या तो ऐसा निर्णय ही न होता और यदि ऐसा निर्णय होता तो उसके विरुद्ध जाने की इच्छा और साहस किसी को न होता। आदर्श के रूप में हम लोग प्रजातन्त्र के सिद्धान्त का आदर करते थे। यह बात 'हिन्दुस्तान समाजवादी प्रजातन्त्र' के नाम से ही स्पष्ट है परन्तु प्रजातंत्र ढङ्ग पर काम नहीं कर पा रहे थे। काम होता था एक गुट के रूप में। कैलाशपति ने अपने बयान में मेरे विरुद्ध जिस केन्द्रीय समिति में निर्णय होने की बात कही थी उसमें उपस्थित साथियों के नाम—आजाद, वीरभद्र, विद्याभूषण, कैलाशपति, सतगुरुदयाल अवस्थी और धन्वन्तरी बताये थे। मैं भैया और भगवती भाई द्वारा दल के पुनः संगठन के प्रसंग में केन्द्रीय समिति के सदस्यों के दूसरे नाम बता चुका हूँ। यह नाम थे—आजाद, भगवतीचरण, सेठ दामोदरस्वरूप, कैलाशपति और यशपाल। भगवती भाई, दामोदरस्वरूप और मेरी जगह विद्याभूषण, धन्वन्तरी और सतगुरुदयाल अवस्थी का आ जाना किसी निर्वाचन अथवा जनमत के आधार पर न हुआ था। जैसे पहिली केन्द्रीय समिति हम लोगों ने आपस में गढ़ ली थी उसी प्रकार आवश्यकतानुसार दूसरी गढ़ ली गई। किसी भी केन्द्रीय समिति का कोई भी सदस्य अपने प्रान्त के साथियों द्वारा निर्वाचित प्रतिनिधि नहीं था इसलिए यह सदस्य अपने प्रान्त के साथियों के प्रति कोई उत्तरदायित्व भी अनुभव न करते थे। प्रान्तों के सदस्य भी ऐसे संगठनकर्ताओं को अपने सिर पर थोपा हुआ मान सकते थे।

हमारा संगठन व्यक्तिगत सूत्रों द्वारा संगठित होता था। इसलिये हम एक दूसरे के प्रति जनवादी उत्तरदायित्व और अधिकार अनुभव

नहीं करते थे। यह हमारी सबसे बड़ी कमजोरी थी। एक नेता मात्र के निर्देश पर चलने वाले संगठन या आन्दोलन का ढङ्ग सदा ऐसा ही होगा। ऐसे उत्तरदायित्व की कमी ही हमारे साथियों की सब से बड़ी निर्बलता थी और संकट पड़ने पर दल के प्रति उनके विश्वासघात का कारण बन जाती थी। प्रत्येक साथी अपने व्यक्तिगत साहस और नैतिक बल पर ही निर्भर कर सकता था। दूसरी ओर कम्युनिस्ट कार्यक्रम के रूप में क्रान्तिकारी भावना का संगठन और विकास जनवादी रूप में हुआ है। कहीं भी तीन या अधिक कम्युनिस्ट होने से ही जनतांत्रिक रूप में उनका एक 'सेल' स्थानीय कमेटी बन जाना आवश्यक होता है। कम्युनिस्ट पार्टी में व्यक्ति का नहीं सेल का ही महत्व है। सेल ही व्यक्ति का महत्व और स्थान निश्चित करता है। यह सेल ही पार्टी में व्यक्ति की स्थिति और स्वतंत्रता की जमानत बना रहता है। कम्युनिस्ट पार्टी का प्रत्येक कार्यकर्ता अपनी व्यक्तिगत स्थिति और शक्ति को दल की शक्ति के रूप में देखता है। वह अपनी बात कह सकने के अवसर और न्याय के लिये दल के जनमत पर निर्भर कर सकता है। उसे किसी भी अवस्था में अपने आप को पीड़ित समझने का अवसर नहीं आता इसलिए संकट में पड़ने पर वह सामूहिक नैतिक बल पाकर विश्वासघात से बचा रहता है। तेलंगाना और आन्ध्र में हजारों कम्युनिस्टों के जेलों में सड़ते रहने और गोली मार दिए जाने पर भी उनका अपने दल के प्रति विश्वासघात न करने का यही कारण है।

यह कह देना भी अप्रासंगिक न होगा कि जनवादी दृष्टिकोण से हिंस्रप्रस के आधुनिक क्रान्तिकारी आन्दोलन और संगठन की अपेक्षा पिछड़े हुए होने पर भी हिंस्रप्रस का वातावरण और भावना अपने से पहले के क्रान्तिकारियों की अपेक्षा जनवादी था। कमाण्डर-इन-चीफ के अधिकार से आजाद द्वारा केन्द्रीय समिति का निर्णय स्वयम् बदल देने का कारण उस निर्णय के प्रति अनेक साथियों के असंतोष की भावना को जान लेना ही था। अपने विरोधियों पर मेरा गोली न चला बल्कि बार-बार केन्द्रीय समिति के सामने या दूसरे साथियों के सामने अपना मायला रखने की रांग बनना भी जनमत पर विश्वास और भरोसे के ही कारण था। काकोरी की घटना से पहले 'हिन्दुस्तान प्रजातंत्र दल' के क्रान्तिकारियों में, रामप्रसाद बिस्मिल और उनके प्रतिद्वन्द्वियों में एक बार ऐसा ही मगड़ा किसी कारण से उठ खड़ा हुआ

था। उस समय निर्णय के लिये जनमत की बात न सोची गयी थी। बल्कि सचमुच नदी किनारे जा परस्पर गोली चला कर ही फैसला कर लेना सम्भव समझा गया। हम लोग उस अवस्था में न थे। आजाद में तानाशाह की महत्वकांक्षा बिल्कुल न थी। “मैं कुछ नहीं कहता, जैसा सब लोग कहें” या “आपस में तय कर लो” यह आजाद के अभ्यासगत मुहावरे थे, व्यवहार भी ऐसा ही था। परन्तु गुप्त संगठन का विकास और रूप ही ऐसा न था कि सभी निर्णय सदा जनवादी ढङ्ग से हो पाते।

वर्तमान क्रान्तिकारी आन्दोलन ( कम्युनिस्ट पार्टी ) की तुलना में हिंस्रप्रस के साथियों की एक निर्बलता सैद्धान्तिक स्पष्टता की कमी थी। सिद्धान्त रूप से समाजवाद को हम लोगों ने लक्ष्य मान लिया था परन्तु उस लक्ष्य का परिचय हमारे अधिकांश सदस्यों के मास्तिष्क में बहुत धुन्धला था। समाजवाद के प्रति हमारा आकर्षण विचारात्मक की अपेक्षा भावात्मक ही था। यह कहना अत्युक्ति न होगी कि इस लक्ष्य का जो कुछ परिचय हमारे दल में था वह पंजाब के साथियों के प्रभाव से ही। पंजाब के सभी साथियों के लिये यह बात भी समान रूप से नहीं कही जा सकती। आतिशीचक्र के अवसर पर इन्द्रपाल की लिखी घोषणा केवल विदेशी सत्ता से विद्रोह और राष्ट्रीय भावना की ही पुकार है। अधिकांश में हमारे दल की प्रेरणा विदेशी सत्ता का विरोध ही थी। विदेशी सत्ता के विरोध की भावना सर्वसाधारण में मौजूद होते हुए हमारे दल में अधिकतर ऐसे ही लोगों के आकर्षित होने की सम्भावना थी जो अपनी मध्यवर्गीय या निम्न-मध्यवर्गीय स्थिति में जीवन की विषमताओं को उग्र रूप में अनुभव कर रहे थे और जिनमें साहस की मात्रा सर्वसाधारण से कुछ अधिक थी। विदेशी सत्ता के विरुद्ध आमरण संघर्ष की भावना का मुख्य पहलू विध्वंसात्मक था। हम लोगों की विचारधारा में यह पहलू उग्र होने पर भी निर्माणात्मक पहलू, समाज के नव निर्माण की भावना उतनी सचल न थी जितनी आज के एक साधारण कम्युनिस्ट कार्यकर्ता में पायी जाती है। इसी निर्माणात्मक भावना से बल ग्रहण कर साधारण कम्युनिस्ट कार्यकर्ता भी अधिक धैर्य का परिचय दे पाते हैं।

आजाद और कुछ साथियों ने विदेशी सत्ता के विरोध को ही प्राणपन से ग्रहण कर अपने अस्तित्व को उसी में डुबो दिया था। यह

जात उनके जीवन की ही घटनाओं से स्पष्ट है। सत्रह वर्ष की आयु में सत्याग्रह आन्दोलन में उनका मजा पाना। आयु कम होने के कारण उस समय उनके हाथों में लगाई गई हथकड़ियां ढीली चूड़ी की तरह हाथों से बाहर निकल आती थीं। उन्हें जेल में रखने लायक न समझ कर केवल बारह बेंत लगा देने की सजा दी गई। बारह बेंत का अर्थ है—कपड़े उतार, हाथ पांव टिकटिकी पर बांध चूतड़ों पर इस प्रकार बेंत लगाना कि खाल फट जाय। आजाद ने आह-ऊह किये बिना होंठ काट कर बेंतों की मार सह ली थी परन्तु बेंतों की इस मार ने बिंदशी सत्ता के प्रति घृणा और विरोध उनके मन में कितना गहरा बैठा दिया होगा; यह समझा जा सकता है। आजाद के जीवन की दूसरी घटना थी काकोरी केस में फास होकर उनका अपने साथियों का फांसी लग जाने का समाचार सुनना। उस समय आजाद ने आंखों में क्रोध के आंसू भर एक तोड़ेंदार बन्दूक बिस्तर में बांध काकोरी के मुकद्दमे की तहकीकात करने वाले अफसर को गोली मार कर स्वयं मर जान की तैयारी कर ली थी। साथी कठिनता से ही उन्हें धैर्य से काम लेने के लिये समझा सके थे।

दिल्ली में दल भंग के बाद ही कुछ दिन तक कानपुर में और फिर इलाहाबाद में आजाद को ऐसे साथियों के साथ रहने का अवसर मिला जिनसे वे समाजवाद के सम्बन्ध में काफी विचार विनिमय कर सकते थे और उस का प्रभाव भी उन पर गहरा पड़ा। मैंने और हमारे आधिकार्य साथियों ने मार्क्सवाद का भरोसे लायक अध्ययन अपनी गिरफ्तारियों के बाद जेलों में ही किया।

समाजवाद को हिंस्रप्रस के साथी यदि वैज्ञानिक रूप में नहीं तो भावना से काफी दृढ़ता से पकड़े हुए थे। काकोरी के साथियों की अपेक्षा उनकी समाजवादी प्रेरणा विशेष उग्र थी। इसका सबसे बड़ा प्रमाण यह है कि हमारे साथियों में से कोई भी जेल से लौट कर कांग्रेस के पूंजीवादी संगठन में न सद पाया परन्तु काकोरी के अनेक साथी बड़े उत्साह से कांग्रेस को जनवादी संस्था मान सहयोग दे रहे हैं। हिंस्रप्रस के साथियों में मे केवल दुर्गा भावी और मुशीला जी ने ही कांग्रेस के कार्यक्रम को अपमान की चोखा की ? उहाँ ही कांग्रेस बिंदशी सत्ता विरोधी संयुक्त मोर्चे का रूप छोड़ समाजवादी प्रवृत्तियों के प्रति असहिष्णु हो गई, दुर्गा भावी एक समय दिल्ली प्रान्तीय कांग्रेस की

प्रधान होने के बाद भी कांग्रेस से अलग हो गई। सुशीला जी ने अल-वर्त्ता कांग्रेस से सम्बन्ध बनाये रखने का यत्न जारी रखा। इसका कारण भी स्पष्ट है। वे भावुकता के उबाल से हमारे दिल में आ तो अवश्य गई थीं परन्तु उनकी सैद्धान्तिक स्पष्टता कितनी थी, इसका प्रमाण मुझे मिला १९३८ में अपनी रिहाई के बाद। संयोगवश मैं दिल्ली गया था और स्वर्गीय कम्युनिस्ट साथी बहालसिंह के साथ सुशीला जी से मुलाकात करने गया। सुशीला जी की एक बात तब से याद है। शायद बहालसिंह को ताना देने के लिये ही हो, उन्होंने ने कहा था—“मुझे तो एक व्यूटर रख कर समझना होगा कि सोशलिज्म है क्या ?”—यह सुन कर खेद ही हुआ कि बेचारी व्यर्थ ही इतने दिन ‘हिन्दुस्तान सोशलिस्ट रिपब्लिकन एसोसियेशन’ की सदस्य बन जाने के कारण धरेशान रही होंगी परन्तु यह भी समझ में आया कि क्यों वे हमारे कार्यक्रम को आधे रास्ते से साथ छोड़ अलग हो गई थीं। यदि हिंसप्रस के अधिकांश साथियों के विचारों और व्यवहार को ही हिंसप्रस की विकास दिशा का संकेत माना जाये तो उसे हम किसी न किसी रूप में कम्युनिज्म की ओर ही मुका पाते हैं। जिन लक्ष्यों को हिंसप्रस ने भावात्मक रूप से अपनाया था उनसे पथ भ्रष्ट न होने पर यही परिणाम अनिवार्य था।

दिल के टूट जाने से हम सभी दुखी थे परन्तु दिल टूट ही गया। भैया को स्थिति सुलझाने का और कोई उपाय दिखाई न दिया। मुझे अपनी स्थिति ही सब से असहाय जान पड़ी क्योंकि अभिन्न रूप से मेरा साथ देने वाले लाहौर के निम्न-मध्यम वर्ग के प्रायः सभी साथी एक ही हल्ले में गिरफ्तार हो गये थे। अत्यन्त निराशा अनुभव हो रही थी। उस निराशा में केवल एक ही सूझ सा अबलम्ब था, भैया की अंतिम बात—“सोहन, इस समय और कुछ नहीं हो सकता। यह तो निश्चय है कि अपनी जान बचाने के लिए पान-बीड़ी की दुकान खोल दिन नहीं काटेंगे। जब भी कुछ करने की बात सोचो, मेरा भरोसा करना।”—उन्होंने ने दिल्ली और कानपुर में उन से सम्बन्ध स्थापित कर सकने के लिए दो पत्रें बताने दिये।



## सिंहावलोकन के तीसरे भाग में:—

व्यक्तिगत स्थिति में मैया के संहयोग से दल के काम का प्रयत्न। बम्बई में लैमिंगटन रोड पर गोली। आचार्य कृपलानी और पं० जवाहर लाल नेहरू से सशस्त्र क्रान्ति के लिये सहायता पाने का प्रयत्न। मौनवीर शालिग्राम। १९३१ के कांग्रेस-सरकार समझौते का दल पर प्रभाव। भगतसिंह, सुखदेव और राजगुरु को फाँसी की जनता पर प्रतिक्रिया। रूस जाने का सुझाव और यत्न। चंद्रशेखर आजाद की शहादत। कानपुर का दंगा। संगठन का विफल प्रयत्न। कानपुर कचहरी के पास गोलीकांड। दल का नया संगठन। यशपाल की गिरफ्तारी। हवालात के अनुभव और मुखबिर बनाये जाने का प्रयत्न। मुकदमा। गोरावारिक, नैनी जेल। फतेहगढ़ सेन्ट्रल और सुलतानपुर का हस्पताली जेल। बरेली जेल में सिविल मैरेज। नैनी जेल में समा-रोह। जेल में बीमारी। कांग्रेसी सरकार द्वारा रिहाई की शर्त पर अड़चन। रिहाई के बाद पं० नेहरू की सीख। पुनः राजनैतिक मार्ग का चुनाव। कम्युनिस्ट या रेवोल्यूशनरी सोशलिस्ट पार्टी। विप्लव और प्रकाशन कार्य। दूसरे महायुद्ध में बागी या गद्दार? दस्तकारी के दिन। पन्द्रह अगस्त १९४७ आदि आदि।